

Eka Daivaradhana (Oneness of God - Telugu)

# ఏక దైవారాధన

రచన  
అబుల్ ఇర్ఫాన్



ఇస్లామిక్ రిసోర్స్ సెంటర్, సహారా కాంప్లెక్స్  
ఫ్లాట్ నెం.106, పత్తర్గట్టి, హైదరాబాద్ -2,  
ఫోన్ నెం. 66710795, 9441515414

వెల.....రూ. 25/-లు

Name of the Title: Eka Daivaradhana  
(Telugu)  
(Oneness of God)

Compilation : ABUL IRFAN  
Hyderabad-2

All rights reserved with: Islamic Resource Centre

First Edition: February, 2009

Copies: 1000

Published by: Islamic Resource Centre  
Sahara Complex, Pathargatti,  
Hyderabad-2, Ph: 66710795

Type set by: Alifain, I.R.C. Graphics  
Sahara Complex, Pathargatti,  
Hyderabad-500002

Printed at: Unity Graphics  
Chatta Bazar,  
Hyderabad-500002

Price: Rs. 25/-



## విషయసూచిక

నెం.	విషయం	పేజి
1.	పదార్థ పూజారులు	6
2.	దేవుని ఉనికికి నిదర్శనాలు	8
3.	మానవాత్మలు చేసిన ప్రమాణ	12
4.	మానవుడు-షైతాన్	14
5.	మానవుని నిజస్థానం	17
6.	సృష్టికర్త-సృష్టితాలు	20
7.	అణువణువు అల్లాహ్‌నే ఆరాధిస్తోంది	23
8.	సర్వేశ్వరుడే సర్వశక్తిమంతుడు	25
9.	దేవుని పట్ల కృతఘ్నతే బహుదైవారాధన	28
10.	జీవితపరమార్థం-ఆరాధనాభావం	37
11.	షైతాన్	39
12.	విగ్రహారాధన	44
13.	భూత పిశాచాల పూజ	47
14.	ప్రకృతిశక్తుల ఆరాధన	48
15.	సమాధులు-స్మారక చిహ్నాలు	49
◆	మృతమానవులు-మిథ్యాదైవాలు	51
16.	వ్యక్తి పూజ	54

17.	మతగురువులు, బాబాల ఆరాధన	55
◆	అజ్ఞాన చర్యలు	56
◆	అగోచర జ్ఞాని అల్లాహ్‌యే	
18.	సంఘనాయకుల ఆరాధన	59
19.	బంధుమిత్రుల ఆరాధన	62
20.	అధికసంఖ్యాకుల ఆరాధన	64
21.	మనోవాంఛల దాస్యం	66
22.	అంధానుకరణ	69
23.	బహుదైవారాధన (షిర్క్)	72
24.	సత్యాన్వేషణలో ఇబ్రాహీం ప్రవక్త	74
25.	షిర్క్ చేసేవారికి సిఫారసు లేదు	77
26.	మహిమలు, మహత్యాలు	81
27.	జోతిష్యం-మూఢనమ్మకాలు	82
28.	బొమ్మలు, ఫోటోలు	84
29.	ప్రకృతి ధర్మం, పశ్చాత్తాపం	87
30.	పరలోక పరిణామాలు	89
31.	ఘోరపాపాల్లో మొట్టమొదటి పాపం	92
32.	మహనీయులపై మితిమీరిన అభిమానం	94



కరుణామయుడు, కృపాసాగరుడయిన అల్లాహ్ పేరుతో ప్రారంభం

## ఏక దైవారాధన

‘నేను’ అంటే ఎవరు? నా శరీరమా? నా శరీరంలోని ఆత్మా? నా వ్యక్తిత్వమా? నా శక్తిసామర్థ్యాలా? నా అభిరుచులా? నా శరీరమైతే ఆ శరీరాన్ని నేను ఇతర శక్తుల నుండి ఎందుకు కాపాడుకోలేకపోతున్నాను? నా ఆత్మయితే ఆ ఆత్మను దేహంనుండి బయటికి పోకుండా ఎందుకు నిరోధించలేక పోతున్నాను? నా వ్యక్తిత్వమైతే ఆ వ్యక్తిత్వానికి విఘాతం కలగకుండా ఎందుకు రక్షించుకోలేకపోతున్నాను? నా శక్తి సామర్థ్యాలైతే అవి నిర్వీర్యంకాకుండా వాటికి రక్షణ ఎందుకు కల్పించలేకపోతున్నాను? నా అభిరుచులైతే వాటిని నేనెందుకు పూర్తిగా నెరవేర్చుకోలేకపోతున్నాను? అనంతకోటి జీవరాసులు, గ్రహాలు, నక్షత్రాలతో నిండిన ఈ సువిశాల విశ్వంలో నా స్థానం ఏమిటి? నేనెక్కడున్నాను? తిరిగి ఎక్కడికి వెళ్ళాలి? అక్కడ నాపరిస్థితి ఏమిటి? నన్ను కంట్రాల్ చేసే రిమోట్ కంట్రాల్ ఏదైనా వుందా ఈ ప్రపంచంలో?

ఇలా ప్రశ్నించుకుంటూపోతే ఈ ప్రశ్నలకు అత్యల్ప ఆశాకిరణంగా మినుకు మినుకుమంటూ ఓ అస్పష్టమైన సమాధానం లభిస్తుంది మనకు. అదే “దేవుడు.” ఈ నిఖిలజగతిని, అందులోని సమస్త వస్తువుల్ని దేవుడే సృష్టించాడా? యావత్తు సృష్టి రాసుల్ని ఆయనే కంట్రాల్ చేస్తున్నాడా? మన కష్టసుఖాలకు ఆయనే మూలకారకుడా? మన జీవన్మరణాలు ఆయన అధీనంలోనే వున్నాయా? అప్పుడప్పుడు సంభవిస్తున్న కరువు కాటకాలు, పెనుతుఫానులు, భూకంపాల వెనుక ఆయన అదృశ్య హస్తమే వుందా? ఆయన మన మొరలను ఆలకించగలడా? వాటికి ప్రతిస్పందించ గలడా? ఈ ప్రశ్నలన్నిటికీ మన బుద్ధి, అంతరంగం సహజంగానే ఔనని సమాధానమిస్తాయి. అంతేకాదు, ఆ విశ్వకర్తకు, మనకు మధ్య ఏదో అవినాభాన సంబంధం కూడా ఉండి వుంటుందని మన అంతరాత్మ ఘోషిస్తుంది.

## 1. పదార్థపూజారులు

అయితే ‘తినడం, త్రాగడం, చేజిక్కిన భోగాలు అనుభవించడమే జీవిత పరమావధిగా పెట్టుకున్న మనిషికి ఈ అంతరాత్మ ప్రబోధన మాటిమాటికి చికాకు పరుస్తుంది. ప్రాపంచికవ్యామోహం, పేరుప్రతిష్ఠల తపనలతో కూడిన స్వార్థం పురివిప్పి అతని ఈ అంతరాత్మ ప్రబోధనకు పెద్ద అడ్డుగోడగా నిలుస్తుంది. అందుకే అతను చివరికి ‘దేవుడు లేడు, గీవుడు లేడు. జీవితమంటే ఈ ప్రపంచ జీవితమే. మనిషి చచ్చి చీకి పోయిన తరువాత మరోజీవితం ప్రసక్తే లేదు’ అంటాడు.

“మనం చనిపోయి, మట్టిలో కలిసి ఎముకలగూడుగా మారాక మళ్ళీ బ్రతికించి లేపబడతామట! అసంభవం. మనకు చేస్తున్న ఈ వాగ్దానం నెరవేరేది కాదు. జీవితం అంటే మరేమీ కాదు. ఈ ప్రపంచ జీవితమే జీవితం. ఇక్కడే మనం చావాలి, ఇక్కడే బ్రతకాలి మనం (మళ్ళీ బ్రతికించి) లేపబడే ప్రసక్తే లేదు.” (ఖుర్ఆన్-23:33-36)

‘ఎల్.యస్.డి’ మత్తుమందు సేవించిన మనిషికి తానుండే పరిసరాలకు భిన్నంగా అనూహ్యమైన కొత్త పరిసరాలలో ఉన్నట్లు, గాలిలో తేలి పోతున్నట్లు, రోదసిలో విహరిస్తున్నట్లు అనిస్తుంది, అదే వాస్తవం అనుకుంటాడు. ఆ మత్తువదలిన తర్వాతే తానెక్కడ ఉన్నాడో, ఏం చేస్తున్నాడో అతనికి తెలుస్తుంది. మరణానంతర పరిస్థితి కూడా అంతే.

“వారిలా అంటారు: ‘జీవితమంటే ఈ ప్రాపంచిక జీవితమే. (ఇది తప్ప మరో జీవితం లేదు.) మేము చనిపోయాక మళ్ళీ బ్రతికించబడటమనే ప్రశ్నే తలెత్తదు.’ వారు తమ ప్రభువు ముందు ప్రవేశపెట్టబడినప్పుడు నీవు వారి పరిస్థితి చూస్తే బాగుండు! అప్పుడు వారి ప్రభువు ‘ఇది యదార్థం కాదా?’ అని అడిగితే ‘ఔను ప్రభూ! ఇది యదార్థమే’ అంటారు వారు. ‘అయితే సత్యనిరాకరణకు పర్యవసానంగా ఇప్పుడు (నరక)యాతన చవిచూడండి’ అంటాడు దేవుడు.” (ఖుర్ఆన్-6:29,30)

“విషయస్పష్టత కలిగిన మాసూక్తులు విన్పిస్తున్నప్పుడు ‘నీవు చెప్పేది నిజమైతే మా తాతముత్తాతల్ని లేపుకురా’ అంటారు వారు. వారికిలా చెప్పు: ‘దేవుడే మిమ్మల్ని బ్రతికిస్తున్నాడు. ఆయనే మిమ్మల్ని చంపుతున్నాడు. ఆ తరువాత ఆయనే మిమ్మల్ని (మళ్ళీ బ్రతికించి) ప్రళయదినాన సమావేశ పరుస్తాడు. ఆరోజు తప్పకుండా వస్తుంది. కాని చాలా మందికి (ఈ సత్యం) తెలియదు.’” (ఖుర్ఆన్-45:25,26)

“వీరు సృష్టికర్త లేకుండానే తమంతటతాము తయారయి ఉనికిలోకి వచ్చారా? లేక తమకుతామే సృష్టికర్తలా? పోనీ, భూమ్యాకాశాల్ని సృష్టించారా వీరు? (అదేమీకాదు.) వీరికసలు సత్యం మీద నమ్మకమే లేదు. వీరి దగ్గర నీ ప్రభువు నిక్షేపాలేమైనా ఉన్నాయా? లేక వాటి మీద వీరికేమైనా అధికారం ఉందా?” (ఖుర్ఆన్-52:35-37)

“సరే చనిపోతున్న మనిషి ప్రాణం మీరు చూస్తుండగానే అతని కంఠం దాకా వచ్చి బయటికి పోవడానికి సిద్ధంగా ఉన్నప్పుడు దాన్ని మీరెందుకు ఆపలేరు? మీరెవరి అదుపాజ్ఞలో లేరనుకుంటే ఈపని ఎందుకు చేయలేరు?” (ఖుర్ఆన్-56:83-84)

“అసలు మీరు దేవుని పట్ల అవిశ్వాస వైఖరి ఎలా అవలంబిస్తారు? మీరు నిర్ణీవులుగా ఉన్నప్పుడు ఆయన మీకు జీవం పోశాడు. చివరికి ఆయనే మీ ప్రాణాలు తీసేవాడు. (పునరుత్థాన దినాన) మీకు తిరిగి ప్రాణంపోసి లేపేవాడు కూడా ఆయనే. చివరికి ఆయన సన్నిధికి మీరు మరలి పోవలసివుంది.” (ఖుర్ఆన్-2:28)

“వారికి పూర్వం మేము ఎన్ని జాతుల్ని నిర్మాలించామో వారికి తెలియదా? ఆ జాతులు తమతమ కాలాల్లో ఎంతో వైభవోపేతంగా వెలిగాయి. వారికి మేము లోకంలో మీకు ప్రసాదించనటువంటి గొప్ప సామ్రాజ్యాలు ప్రసాదించాం. వారికోసం ఆకాశం నుండి పుష్పలంగా వర్షం కురిపించాం. నేలపై ఎన్నో నదులు ప్రవహింపజేశాం.(కాని వారు మా పట్ల కృతఘ్నులైపోయారు.) చివరికి మేము వారు చేసిన పాపాలకు వారిని

సమూలంగా తుడిచిపెట్టాం. వారి స్థానంలో ఇతర జాతులను తెచ్చాం.” (ఖుర్ఆన్-6:5,6)

“భూమ్యాకాశాల్లో ఉన్నవాటిని ఓసారి కళ్ళుతెరిచి చూడండని చెప్పు వారికి. సత్యాన్ని విశ్వసించాలన్న ఉద్దేశ్యం లేనివారికి ఎన్ని నిదర్శనాలు చూపినా, ఎన్ని హెచ్చరికలు చేసినా లాభం లేదు. పూర్వం ప్రజలు ఏ దుర్దినాలు చూశారో ఆ దుర్దినాల కోసం ఎదురుచూస్తున్నారా వీరు? ‘అయితే ఎదురుచూడండి, నేనూ మీతోపాటు ఎదురుచూస్తాను’ అని చెప్పు వారికి.” (ఖుర్ఆన్-10:101,102)2.

## 2. దేవుని ఉనికిని నిరూపించే నిదర్శనాలు

ఈ సువిశాల ప్రపంచంలో సర్వసృష్టికర్త, విశ్వనిర్వాహకుడయిన దేవుని ఉనికిని నిరూపించే అనేక ప్రకృతి నిదర్శనాలు ఉన్నాయి. విజ్ఞతా వివేచనాలు, చర్మచక్షువులు ఉండే బుద్ధిమంతులు ఈ నిదర్శనాలు సులభంగా గుర్తించగలుగుతారు.

“దేవుడు భూమ్యాకాశాలను ఎలా నియమబద్ధంగా నెలకొల్పాడో మీరు గమనించ లేదా? ఆయన తలచుకుంటే మిమ్మల్ని తుడిచిపెట్టి మీస్థానంలో మరో కొత్తసృష్టి తీసుకు రాగలడు. అలా చేయడం ఆయనకు ఏమాత్రం కష్టంకాదు.” (ఖుర్ఆన్-14:19,20)

“ఆయన ఒకదానిపై ఒకటి ఏడు ఆకాశాలు నిర్మించాడు. కరుణా మయుని సృష్టి నిర్మాణంలో మీకేదయినా క్రమరాహిత్యం కన్పిస్తుందా? కన్పించదు. మరోసారి చూడండి. ఎక్కడైనా మీకేదైనా లోపం కన్పిస్తుందా? మళ్ళీమళ్ళీ చూడండి. (చివరికి) మీ చూపులే అలసిసొలసి అపమానభారంతో వెనక్కి మరలుతాయి.” (ఖుర్ఆన్-67:3,4)

“భూమ్యాకాశాల సృజనలో, రేయింబవళ్ళ చక్రభ్రమణంలో, సముద్రాలలో పయనిస్తూ మానవులకు ప్రయోజనం చేకూర్చే ఓడలలో, దేవుడు పైనుంచి కురిపించే వర్షపు నీటిలో, తద్వారా ఆయన మృతభూమికి

జీవంపోసే (పచ్చదనంచేసే) పనిలో, పుడమిపై పలువిధాల జీవరాసుల్ని విస్తరింపజేసే ఆయన సృష్టి నైపుణ్యంలో, గాలుల సంచారంలో, నేలకు నింకి మధ్య నియమబద్ధంగా సంచరించే మేఘాలలో బుద్ధిమంతులకు (దేవుని ఆస్తిత్వాన్ని, ఏకత్వాన్ని తెలిపే) అనేకనేక నిదర్శనాలు ఉన్నాయి.” (ఖుర్ఆన్-2:164)

“మీకు ఏవిధంగానూ గోచరించని ఆధారాలతో ఆకాశాన్ని నిలబెట్టిన వాడే అల్లాహ్. ఆతర్వాత ఆయన తన (అధికార)సింహాసనం అధిష్టించాడు. ఆయన సూర్యచంద్రుల్ని ఒక నిర్దిష్ట నియమావళికి కట్టుబడి నడిచేలా చేశాడు. యావత్తు విశ్వవ్యవస్థలోని సమస్త సృష్టిరాసులు ఒక నిర్దితకాలం వరకు మనగలిగేలా ఏర్పాటు చేయబడింది. ఈ ఏర్పాటు టంతా దేవుడే చేసి నిరంతరాయంగా నిర్వహిస్తున్నాడు. మీరు మీప్రభువుని (ఒకరోజు) కలుసుకోవలసి ఉంటుందన్న విషయంపై మీకు నమ్మకం కుదరాడానికే (ఇలా) ఆయన (ప్రకృతి) నిదర్శనాలను విడమరచి తెలియజేస్తున్నాడు. (ఖుర్ఆన్-13:2)

ఆయనే భూమండలాన్ని పరచి అందులో పర్వతాలను, నదులను నెలకొల్పాడు. ఆయనే సమస్త జాతుల పండ్లలో రెండేసి రకాలను సృష్టించాడు. ఆయనే పగటిపై రాత్రిని ఆవరింపజేస్తున్నాడు. వీటన్నిటిలోనూ జాగ్రత్తగా పరిశీలించి ప్రశాంత మనస్సుతో యోచించేవారి కోసం గొప్ప నిదర్శనాలు ఉన్నాయి. (13:3)

“ధరణిలో పక్కపక్కనే ఒకదానికొకటి కలిసేవుండే విభిన్నరకాలు కల్గిన వేర్వేరు నేలలున్నాయి. అవన్నీ (ఆయానేలల్లో) ద్రాక్షతోటలు, పంటపొలాలు, ఖర్జూరపు చెట్లు (వగైరా) ఉన్నాయి. తిరిగి వీటిలో కొన్ని బహుళ శాఖవృక్షాలు, మరి కొన్ని వేరే రకమైనవి కూడా ఉన్నాయి. వాటన్నిటికీ ఒకే నీరు సరఫరా అవుతుంది. అయితే వాటిలో కొన్నిటిని మేము ఎక్కువ రుచికరమైనవిగా, మరికొన్నిటిని తక్కువ రుచికరమైనవిగా చేశాం. వీటిలో కూడా బుద్ధిమంతుల కోసం ఎన్నో నిదర్శనాలున్నాయి.” (ఖుర్ఆన్-13:4)

“ఆయన మీకోసం మీజాతి నుండే జీవితభాగస్వాముల్ని సృజించాడు, వారిదగ్గర మీరు సౌఖ్యం పొందడానికి. ఆయన మీమధ్య ప్రేమానురాగాలు, దయాదాక్షిణ్యాలు కూడా జనింపజేశాడు. ఇది కూడా ఆయన సూచనల్లోనిదే. యోచించేవారికి ఇందులో అనేక నిదర్శనాలున్నాయి.” (ఖుర్ఆన్-30:21)

“ఆయన సూచనల్లో భూమ్యాకాశాల నిర్మాణం, మీ భాషలు, వర్ణ వృత్త్యాసాలు కూడా ఉన్నాయి. విజ్ఞులకు ఇందులో అనేక నిదర్శనాలు ఉన్నాయి. ఆయన సూచనల్లో రాత్రివేళ మీరు పడుకోవడం, పగలు ఆయన అనుగ్రహాన్ని (ఉపాధి) అన్వేషించడం కూడా ఉన్నాయి. ఆలకించేవారికి ఇందులో అనేక నిదర్శనాలున్నాయి.” (ఖుర్ఆన్-30:22,23)

“ఆయన సూచనల్లో మరొకటి...ఆయన మీకు భయాన్ని కలిగించే, ఆశను రేకెత్తించే మెరుపు చూపిస్తున్నాడు. ఆకాశం నుండి వర్షం కురిపించి, తద్వారా మృతభూమికి జీవం పోస్తున్నాడు. ఇందులోనూ బుద్ధిమంతులకు గొప్ప నిదర్శనాలున్నాయి. ఆయన సూచనల్లో వేరొకటి-భూమ్యాకాశాలు ఆయన ఆజ్ఞతోనే ఏర్పడ్డాయి.” (ఖుర్ఆన్-30:24)

“దేవుడు ఆకాశం నుండి వర్షం ఎలా కురిపిస్తున్నాడో మీరు గమనించ లేదా? ఆయన ఆ వర్షపు నీటిని వాగులు, వంకలు, నదుల రూపంలో నేల లోకి ప్రవహింపజేస్తున్నాడు. ఆ నీటి ద్వారా రకరకాల పంటలు పండిస్తున్నాడు. వాటిలో విభిన్న రకాలు ఉంటాయి. ఆతర్వాత ఆ పంటపొలాలు పండి ఎండిపోతాయి. అప్పుడవి పసుపుపచ్చగా మారడం కూడా మీకు కన్పిస్తుంది. చివరికి దేవుడు వాటిని పొట్టుపొట్టుగా చేస్తాడు. నిస్సందేహంగా ఇందులో బుద్ధిమంతులకెంతో గుణపాఠం ఉంది.” (ఖుర్ఆన్-39:21)

“ఆయన మీ శ్రేయస్సుకు రేయింబవళ్ళను, సూర్యచంద్రుల్ని అదుపులో ఉంచాడు. నక్షత్రాలూ ఆయన అదుపాజ్ఞల్లోనే ఉన్నాయి. విజ్ఞులకు ఇందులో ఎన్నో నిదర్శనాలు ఉన్నాయి. లోకంలోని రంగురంగుల అనేక వస్తువుల్ని ఆయనే మీ కోసం సృష్టించాడు. వీటిలోనూ గుణపాఠం, గ్రహించేవారికి నిదర్శనాలున్నాయి.” (ఖుర్ఆన్-16:12,13)

“రేయింబవళ్ళు చక్రభ్రమణంలో, ఆకాశాన్నుండి దేవుడు దించే ఉపాధి (వర్షం)లో, తద్వారా ఆయన మృతభూమికి జీవంపోసే ప్రక్రియలో, గాలుల చలనంలోనూ బుద్ధిజ్ఞానాలు కలవారికి అద్భుత నిదర్శనాలున్నాయి.” (ఖుర్ఆన్-45:1-5)

“వారి కోసం మరొక సూచనగా రాత్రి ఉంది. మేము దాని పైనుండి పగటిని తొలగిస్తున్నాం. అప్పుడు వారిపై చీకటి ఆవరిస్తుంది. సూర్యుడు తన నిర్ణీతకక్ష్యలో సంచరిస్తున్నాడు. ఇది మహా శక్తిమంతుడు, అసాధారణ వివేకవంతుడైన దేవుడు రూపొందించిన (అద్భుత)సృష్టకం.” (ఖు-36:37,38)

“చంద్రుని కోసం మేము మజిలీలు (చంద్రకళలు) నిర్ణయించాం. అతను వాటిని దాటుకుంటూ చివరికి ఎండిపోయిన ఖర్జూరపు మట్టలా మారిపోతాడు. చంద్రుని పట్టుకునే శక్తి సూర్యునిలో లేదు. అలాగే రాత్రి పగటిని దాటిపోలేదు. సమస్తం ఒక్కొక్క కక్ష్యలో (అంటే తమతమ నిర్ణీత కక్ష్యల్లో) సంచరిస్తున్నాయి.” (ఖుర్ఆన్-36:39,40)

“ఇవన్నీ దైవనిదర్శనాలు. వీటిని మేము నీ ముందు ఉన్నవి వున్నట్లు వివరిస్తున్నాము. దేవుడిని, ఆయన నిదర్శనాలను, సూచనలను వదిలేస్తే ఇక ఏ విషయాన్ని వారు విశ్వసిస్తారు?” (ఖుర్ఆన్-45:6)

“ఆయనే మీ కోసం ప్రపంచంలోని వస్తువులన్నిటినీ సృష్టించాడు. తర్వాత ఆయన ఆకాశం వైపు దృష్టి సారించి, దాన్ని సప్తాకాశాలుగా రూపొందించాడు. ఆయన సమస్త విషయాలు తెలిసినవాడు.” (2:29) “భూమ్యాకాశాలలోని సమస్తం ఆయనవే. సర్వ సృష్టిరాసులు ఆయన పట్ల విధేయత కలిగివున్నాయి. భూమ్యాకాశాలను (అందులోని సమస్తసృష్టితాలను) ఆయనే సృష్టించాడు. ఆయన ఏదైనా చేయదలచుకుంటే ‘అయిపో’ అంటే చాలు, అది ఇట్టే అయి తృటిలో ఉనికిలోకి వస్తుంది.” (ఖుర్ఆన్-2:116,117)

“మేము భూమ్యాకాశాల్ని, వాటి మధ్యఉన్న సమస్తాన్ని ఏదో తమాషా కోసం సృష్టించ లేదు. వాటిని మేము (ఓ మహోన్నత లక్ష్యం కోసం) సత్యం

ప్రాతిపదికపై సృజించాము. కాని చాలామందికి (ఈసత్యం) తెలియదు.” (ఖుర్ఆన్-44:38,39)

“దుష్కార్యాలకు పాల్పడుతున్నవారు తమను, సత్యాన్ని విశ్వసించి సత్కార్యాలు చేస్తున్నవారిని మేము ఒకేగాటన కట్టివేస్తామని భావిస్తున్నారా? వారుభయంల చావుబ్రతుకులు ఒకటే అవుతాయనుకుంటున్నారా? చాలా తప్పుడు ఆలోచన వారిది. ఎలాంటి అన్యాయం జరగకుండా ప్రతిమనిషికి అతని సంపాదనకు తగిన ప్రతిఫలం ఇవ్వడానికి దేవుడు భూమ్యాకాశాల్ని సత్యం ప్రాతిపదికపై సృష్టించాడు.” (ఖుర్ఆన్-45:21,22)

### 3. మానవాత్మలు చేసిన ప్రమాణం

సకల చరాచరాలకు సృష్టికర్త, దేవుడు ఒకడున్నాడని, ఆయనే అందరి ప్రభువు, పోషకుడని ప్రతి మానవుని అంతరాత్మ ప్రబోధిస్తుంది. ఈ భావన అతని ఆంతర్యంలో సహజంగానే వేళ్ళూనుకొని ఉంది. దానికి కారణం మానవుడ్ని సృష్టించే సమయంలోనే దేవుడు ప్రళయం వరకు పుట్టబోయే మానవులందరి ఆత్మలను సమావేశపరచి, ఈ విషయం గురించి వారిచేత ప్రమాణం చేయించడమే.

“నీ ప్రభువు ఆదంసంతతి వీవుల నుండి వారి భావితరాలను తీసి ప్రమాణం చేయించిన సందర్భం. అప్పుడు మేము వారికి వారినే సాక్షులుగా పెడుతూ ‘నేను మీ ప్రభువుని కానా?’ అని అడిగాము. దానికి వారు ‘మీరే మా ప్రభువు. అందుకు మేమే సాక్షులం’ అన్నారు. మేమిలా చేయడానికి కారణం, రేపు ప్రళయదినాన మీరు ‘మాకీ విషయం తెలియద’ని చెప్పవచ్చు. లేదా ‘బహుదైవారాధన మాకు పూర్వం మా తాతముత్తాతలు ప్రారంభించారు. మేము ఆ తరువాత వారి సంతతి నుండి పుట్టాము. అలాంటప్పుడు దుర్జనులు చేసిన ఈ తప్పుకు మమ్మల్ని పట్టుకుంటారా?’ అని చెప్పవచ్చు. వారు సన్మార్గం వైపు మరలుతారన్న ఉద్దేశ్యంతో మేమిలా మా సూక్తులు విడమరచి తెలుపుతున్నాము.” (ఖుర్ఆన్-2:172-174)

కనుక ఏ మానవుడు కూడా తనకు ఏకదైవారాధనను గురించి తెలియదని; తన తాతముత్తాతల మతాచారాలు, తనచుట్టూ ఉండిన పరిస్థితులు, పరిసరాల ప్రభావం వల్ల తాను దేవుని ఏకత్వాన్ని గుర్తించలేక పోయానని, అంచేత తన మార్గభ్రష్టతకు తాను బాధ్యుణ్ణి కానని, దైవ న్యాయస్థానంలో చెప్పలేడు. ఏకదైవారాధనాభావం ప్రతి మానవుని అంతః చేతనలో నిక్షిప్తమై ఉంది. దౌర్జన్యం, అబద్ధం, వ్యభిచారం, పాపకార్యాలన్న భావన మానవుని నైజంలో ఎలా వేరుగొనిఉందో, బహుదైవారాధన కూడా పాపకార్యమన్న భావన అతని నైజంలో ఉంది. ఉబై బిన్ కాబ్ (రజి) దైవప్రవక్త (స) ద్వారా తెలుసుకున్న ఒక విషయాన్ని ఇలా పేర్కొన్నారు:

“దేవుడు మానవులందరినీ ఓ చోట సమావేశపరచి (ఒక్కొక్క రకానికి లేక ఒక్కొక్క యుగానికి చెందిన) వారిని వేర్వేరు వర్గాలుగా చేసి, వారికి రూపం, మాట్లాడే శక్తి ప్రసాదించాడు. తరువాత వారిచేత ప్రమాణం చేయించాడు. వారిని సాక్షులుగా చేసి ‘నేను మీ ప్రభువును కానా?’ అనడిగాడు. దానికి మానవులు ‘మీరు తప్పకుండా మా ప్రభువే’ అన్నారు. అప్పుడు దేవుడు ఇలా అన్నాడు:

“దీనికి నేను భూమ్యాకాశాలను, మీ తండ్రి (ఆదం)ని సాక్షులుగా చేస్తున్నాను. రేపు ప్రళయ దినాన మాకీ సంగతి తెలియదని చెప్పడానికి మీకు ఆస్కారం లేకుండా ఉండేందుకే (మీచేత నేనీ ప్రమాణం చేయిస్తున్నాను). గుర్తుంచుకోండి. నేను తప్ప మరోఆరాధ్యుడు లేడు; నేను తప్ప మరో ప్రభువు, పోషకుడు లేడు; కనుక మీరు ఎట్టి పరిస్థితిలోనూ ఎవరినీ నాకు సాటికల్పించకూడదు. మీరు నా ముందు చేసిన ఈ ప్రమాణాన్ని మీకు జ్ఞాపకం చేయడానికి నేను మీ దగ్గరకు ప్రవక్తలను పంపిస్తూ ఉంటాను. నేను మీకోసం దివ్యగ్రంథాలను కూడా అవతరింపజేస్తాను.”

మానవులంతా ఈమాట విని ‘మేమిందుకు సాక్షులం. మీరే మా ప్రభువు. మీరే మా ఆరాధ్యదైవం. మీరు తప్ప మాకు మరో ప్రభువుగాని, ఆరాధ్య దైవంగాని ఎవరూ లేరు’ అని అన్నారు”

ఈ ప్రమాణాన్ని మానవులకు గుర్తుచేయించి రుజుమార్గం చూపడానికి దేవుడు ప్రతియుగంలో, ప్రతిజాతిలో తన ప్రవక్తలను ఉద్భవింపజేస్తూ వచ్చాడు. అయితే దాంతోపాటు ఆయన తన ప్రత్యర్థి అయిన పైతాన్‌ని సృష్టించి, వాడి పట్ల అప్రమత్తులై ఉండాలని తన ప్రవక్తల ద్వారా మానవుల్ని హెచ్చరించే ఏర్పాటు కూడా చేశాడు. అందరికంటే చివర్లో వచ్చిన అంతిమ దైవప్రవక్త మహనీయ ముహమ్మద్ (స) కూడా పైతాన్‌ని గురించి మానవుల్ని హెచ్చరించారు. ఆ వివరాలన్నీ ఖుర్ఆన్‌లో ఉన్నాయి. గత ప్రవక్తలు తెచ్చిన దైవగ్రంథాలు ప్రక్షిప్తాలకు, నిక్షిప్తాలకు గురైపోయినందున ఇప్పుడు మానవులకు మార్గదర్శనం చేసే దైవగ్రంథం ఖుర్ఆన్ మాత్రమే.

#### 4. మానవుడు-పైతాన్

యావత్తు సృష్టిరాసుల్లో మానవుడే మహోత్కృష్టుడైన జీవుడు. ఈ కారణంగానే దైవదూతలు సైతం ఆదిమానవుడు హజ్రత్ ఆదం (అలైహి) ముందు వినయంతో వంగి అభివాదం చేశారు. అంతేగాక తెలివితేటల్లో, శక్తిసామర్థ్యాలలో కూడా మానవుడే అందరికన్నా మిన్న. ఖుర్ఆన్‌లోని ఈ సూక్తులు చూడండి:

“నీ ప్రభువు దైవదూతలతో ‘భూలోకంలో నేనొక ఖలీఫా (ప్రతినిధి)ని నియమించబోతున్నానని అన్నప్పుడు దైవదూతలు ఏమన్నారో తెలుసా? ‘ఏమిటీ...! మీరు ప్రపంచ వ్యవస్థను చిన్నాభిన్నం చేసి, రక్తపాతానికి వడిగట్టేవాణ్ణి భూలోకంలో నియమించబోతున్నారా? మేము మిమ్మల్ని అనుక్షణం స్తుతిస్తూ, మీ పవిత్రతను కొనియాడుతూనే ఉన్నాం కదా?’ అని అన్నారు. దానికి దేవుడు “మీకు తెలియని విషయాలెన్నో నాకు తెలుసు” అన్నాడు.” (ఖుర్ఆన్-2:30).

“ఆ తరువాత ఆయన ఆదంకు సమస్త వస్తువుల పేర్లు తెలియజేశాడు. ఆపై వాటిని దైవదూతల ముందు ప్రవేశపెట్టి ‘మీ అభిప్రాయం సరైనదయితే కాస్త ఈ వస్తువుల పేర్లెమిటో చెప్పండి’ అని అడిగాడు.” (ఖుర్ఆన్-2:31)

“మీరు పరిశుద్ధులు, మీరు మాకు తెలియజేసినంత మేరకే మాకు తెలుసు. దానికి మించి ఒక్క విషయమూ మాకు తెలియదు. వాస్తవానికి మీరే అన్నీ తెలిసినవారు, వివేకవంతులు’ అన్నారు దైవదూతలు.” (2:32)

“తర్వాత దేవుడు ఆదంతో ‘ఈ వస్తువుల పేర్లేమిటో చెప్పు’ అన్నాడు. ఆదం వాటి పేర్లన్నీ తెలియజేశాడు. అప్పుడు దేవుడు దైవదూతలతో ఇలా అన్నాడు: ‘భూమ్యాకాశాల్లో గుప్తంగా వున్న సమస్త విషయాలు నాకు తెలుసని నేను ముందే మీతో అనలేదా? మీరు పైకి వెలిబుచ్చే, లోనదాచే విషయాలు సైతం నాకు తెలుసు.’ (ఖుర్ఆన్-2:33)

“ఆ తర్వాత మేము ఆదంకు గౌరవసూచకంగా అభివాదం చెయ్యడని దైవదూతలను ఆదేశించాం. అప్పుడు ఇబ్లీసు తప్ప అందరూ అభివాదం చేశారు. ఇబ్లీసు తనేదో గొప్పవాణ్ణు అహంకారంతో విర్రవీగుతూ, తిరస్కరించి అవిధేయుడైపోయాడు.” (ఖుర్ఆన్-2:34)

“(ఇబ్లీస్!) నేను ఆజ్ఞాపించినా (నువ్వెందుకు అభివాదం చేయలేదు?) ఏ విషయం నిన్ను అభివాదం చేయకుండా నిరోధించింది?’ మేము ప్రశ్నించాము.’ దానికి వాడు ‘నేను ఇతనికంటే శ్రేష్ఠుణ్ణి. నీవు నన్ను అగ్నితో సృష్టించావు. అతణ్ణి (విలువలేని) మట్టితో సృజించావు’ అన్నాడు.” (7:12)

“అలాగానా! అయితే నువ్విక్కడుంచి దిగిపో. ఇక్కడ అహంకారంతో విర్రవీగడానికి నీకెలాంటి హక్కులేదు. వెళ్ళిపో ఇక్కడుంచి. నువ్వు (మా ఆదేశాన్ని ధిక్కరించి) పరమ నీచుడవై పోయావు’ అన్నాము మేము.” (7:13)

“అయితే (దేవా!) మానవులు మళ్ళీ బ్రతికించబడే వరకు నాకు గడువు నివ్వ’ అన్నాడు (ఇబ్లీసు). ‘అలాగే ఇస్తున్నాం వెళ్ళు’ అన్నాము (మేము).” (ఖుర్ఆన్-7:14,15)

“సరే, నీవు నన్ను ఏవిధంగా మార్గభ్రష్టుణ్ణి చేశావో, నేను కూడా మానవజాతిని దారి తప్పించడానికి నీ రుజుమార్గంలో మాటువేసి కూర్చుంటాను. వీరిని ముందు నుంచి, వెనుక నుంచి, కుడి నుంచి, ఎడమ నుంచి

అన్ని వైపుల నుంచీ చుట్టుముట్టుతాను. వీరిలో చాలామందిని నీవు విశ్వసనీయులుగా, కృతజ్ఞులుగా చూడలేవు’ అన్నాడు ఇబ్లీసు.” (7:16,17)

“ఓరి నీచుడా! శాపగ్రస్తుడవయి ఇక్కడుంచి వెళ్ళిపో. (విను,) నీతో సహా నిన్ను అనుసరించే వారందరినీ నరకంలోకి విసరివేస్తాను.” (7;18)

“ఆదం! నీవు నీభార్య స్వర్గంలో నివసించండి. ఇక్కడ మీరు కోరిందల్లా తింటూ హాయిగా ఉండండి. అయితే ఆ చెట్టు దగ్గరికి మాత్రం వెళ్ళకండి. వెళ్ళారా, మీరు దుర్మార్గుల్లో చేరిపోతారు’ అన్నాం మేము.” (ఖుర్ఆన్-7:19)

“ఆ తర్వాత షైతాన్ వారి ఆచ్ఛాదిత మర్మావయవాలను పరస్పరం వారి ముందు బహిర్గతం చేయడానికి మాయమాటలతో వారిని మభ్యపెట్టాడు. వాడు ‘మీ ప్రభువు మిమ్మల్ని ఆచెట్టు దగ్గరికి పోవద్దని ఎందు కన్నాడో తెలుసా? మీరు దైవదూతలైపోతారని, లేదా శాశ్వత (స్వర్గ)జీవితం లభిస్తుందని దాని దగ్గరకు పోనివ్వకుండా మిమ్మల్ని వారించాడు’ అని చెప్పాడు. పైగా వాడు ప్రమాణంచేసి మరీ ‘నేను మీకు నిజమైన శ్రేయోభిలాషిని (నామాట నమ్మండి)’ అని నమ్మబలికాడు.” (ఖుర్ఆన్-7:20,21)

“ఈవిధంగా వాడు మోసపుటెత్తుగడలతో వారిద్దరినీ తన వలలో వేసుకున్నాడు. చివరికి వారిరువురు (నిషేధిత) వృక్షాన్ని రుచిచూశారు. దాంతో వెంటనే వారి మర్మావయవాలు ఒకరి ముందు మరొకరివి బహిర్గతమయి పోయాయి. వారు (సిగ్గుతో బిక్క చచ్చిపోయి) స్వర్గంలోని ఆకులతో తమ దేహాలను కప్పుకోవడానికి ప్రయత్నించారు.”

“అప్పుడు వారిప్రభువు ‘నేను మిమ్మల్ని ఆ చెట్టు వద్దకు పోవద్దని వారించలేదా? షైతాన్ మీకు బద్ధవిరోధి అని చెప్పలేదా?’ అని అడిగాడు.”

“ప్రభూ! (మేము ఆత్మవంచనకు పాల్పడి) మాకు మేమే అన్యాయం చేసుకున్నాం. (ఇక నీవే మాకు దిక్కు.) నీవు మమ్మల్ని కనికరించి క్షమించక పోతే మేము సర్వనాశనమై పోతాం’ అన్నారు వారిద్దరూ (పశ్చాత్తాపంతో కుమిలిపోతూ).” (ఖుర్ఆన్-7:22,23)



“దిగిపోండి. మీరంతా ఒకరికొకరు శత్రువులు. మీరు ఒక నిర్ణీతకాలం వరకు భూ లోకంలో గడపవలసి ఉంది. అక్కడ మీకు నివాసం, జీవనోపాధి (వగైరా) సదుపాయాలున్నాయి. అక్కడే మీరు జీవించాలి, అక్కడే చనిపోవాలి. చివరికి అక్కడ నుంచే మిమ్మల్ని తిరిగి లేపడం జరుగుతుంది’ అన్నాము మేము.” (ఖుర్ఆన్-7:24,25)

“ఆదం సంతానమా! (పైతాన్ చేష్టల పట్ల అనుక్షణం అప్రమత్తంగా ఉండండి.) వాడు మీ తల్లిదండ్రుల్ని మభ్యపెట్టి స్వర్గంనుండి తీసేయించాడు. ఒకరి మర్యాదయవాలి మరొకరి ముందు బహిర్గతం కావడానికి వారి దుస్తులు తొలగించాడు. జాగ్రత్త! ఆవిధంగా వాడు మిమ్మల్ని కూడా మాయ మాటలతో మభ్యపెట్టవచ్చు. వాడు, వాడి అనుచరమూకలు మిమ్మల్ని మీరుచూడని వైపునుండి చూస్తారు. ఈ పిశాచమూకల్ని మేము విశ్వసించని వారికి సహచరులుగా, సంరక్షకులుగా చేశాము.” (ఖుర్ఆన్-7:27)

### 5. మానవుని నిజస్థానం

“ఈవిధంగా మేము మిమ్మల్ని సృష్టించి మీకు రూపురేఖలు కల్పించిన తర్వాత ఆదంకు గౌరవసూచకంగా అభివాదం చేయండని దైవదూతల్ని ఆదేశించాం. మా ఆదేశం పాటిస్తూ అందరూ అభివాదంచేశారు ఒక్క ఇబ్లీసు తప్ప. అతను అభివాదం చేసేవారిలో చేరలేదు.” (ఖుర్ఆన్-7:11)

ఈ సూక్తిలో గౌరవసూచకంగా ఆదంకు అభివాదం చేయండంటే ఆది మానవుడైన ఆదం (అలై)కు మాత్రమే ఒకవ్యక్తిగా అభివాదం చేయమని అర్థంకాదు. యావత్మానవాళికి ప్రాతినిధ్యం వహించే మానవుడిగా ఆదం (అలైహి)కు అభివాదం చేయమని అర్థం. దేవుడు మానవుణ్ణి సర్వోత్కృష్ట జీవిగా సృష్టించి, తన వైపున ఆజ్ఞలు పాలిస్తూ జీవితవ్యవహారాలు చక్కబరిచే ప్రతినిధిగా నియమించడంతో పాటు, ప్రాతినిధ్య బాధ్యతలు నిర్వహించడానికి కావలసిన సంపూర్ణ జ్ఞానసంపత్తి కూడా ప్రసాదించాడతనికి. కనుక అలాంటి సర్వోత్కృష్ట జీవికి గౌరవసూచకంగా మీరంతా అతని ముందు తలవంచి లొంగిపొమ్మని దీని అర్థం.

దీన్నిబట్టి మానవుడు తనపై దేవుడు మోపిన ప్రాతినిధ్య బాధ్యతల్ని సక్రమంగా జీవితాంతం నిర్వహిస్తే అతను నిజంగా సర్వోత్కృష్టుడిగా, దైవదూతలకంటే ఉన్నతుడిగా భాసిల్లగల్గుతాడు. ఆ బాధ్యతలు నిర్వహించకుండా, మనోవాంఛలకు బానిసయిపోతే అతనికన్నా నికృష్టజీవి మరొకటి ఉండదు. చివరికి చీమలు, దోమలకన్నా అధోగతిపాలవుతాడు.

చీమలు, దోమలు, పశువులు, పక్షులు మొదలైన జీవరాసులపై ఇలాంటి బాధ్యతలు లేవు. వాటిని కూడా దేవుడు మానవుని సేవ కోసమే సృష్టించాడు. మరణానంతరం వాటికి స్వర్గనరకాలు ఉండవు. అందువల్ల ప్రాతినిధ్య బాధ్యతలు నిర్వహించకుండా నేరస్థుడిగా మారిన మానవుడి కన్నా ఈ అల్పజీవులే మిన్న.

“మేము ఆదం సంతతికి గౌరవప్రతిష్ఠలు ప్రసాదించాము. వారికి నేలపై, నీటిపై ప్రయాణం చేయడానికి వాహనాలు, తినడానికి పరిశుద్ధమైన ఆహారపదార్థాలు ఇచ్చాము. మేము సృష్టించిన అనేక సృష్టితాలపై వారికి ఎంతో ఆధిక్యత, ఔన్నత్యాలు ప్రసాదించాం.” (ఖుర్ఆన్-17:70)

“మానవులారా! మీ ఆరాధ్యదైవం ఒక్కడే. కరుణామయుడు, కృపా సాగరుడైన ఆ దేవుడుతప్ప మరోదేవుడు లేనేలేడు. భూమ్యాకాశాల సృజనలో, రేయింబవళ్ళ చక్ర భ్రమణంలో, సముద్రాలలో పయనిస్తూ మానవులకు ప్రయోజనం చేకూర్చే ఓడలలో, దేవుడు పైనుంచి కురిపించే వర్షపునీటిలో, తద్వారా ఆయన మృతభూమికి జీవం పోసే (సశ్యశామలం చేసే) పనిలో, పుడమిపై పలువిధాల జీవరాసుల్ని విస్తరింపజేసే ఆయన సృష్టి నైపుణ్యంలో, గాలుల సంచారంలో, నేలకు నింగికి మధ్య నియమబద్ధంగా సంచరించే మేఘాలలో బుద్ధిమంతులకు (దేవునిఆస్తిత్వం, ఆయన ఏకత్వాన్ని తెలిపే) అనేక నిదర్శనాలు ఉన్నాయి.” (ఖుర్ఆన్-2:163,164)

“అయితే (సృష్టిలో దేవుని ఏకత్వాన్ని తెలిపే ఎన్నో నిదర్శనాలు కళ్ళెదుట కనిస్తున్నా) కొందరు నిజదేవుణ్ణి వదలి, మిథ్యాదైవాలను పట్టుకు వ్రేలాడుతున్నారు. పైగా వారు వాటిని నిజదేవుణ్ణి అభిమానిస్తున్నట్లు

అమితంగా అభిమానిస్తున్నారు. విశ్వాసులు అందరికన్నా (నిజదేవుడైన) అల్లాహ్‌నే అధికంగా అభిమానిస్తున్నారు. దుర్మార్గులు (నరక)యాతన చూసినప్పుడు 'సర్వశక్తులు, సర్వాధికారాలు అల్లాహ్‌కే ఉన్నాయని, ఆయన అతి కఠినంగా శిక్షించేవాడని' తెలుసుకుంటారు. ఆ విషయం వారు (ఈనాడే) తెలుసుకుంటే బాగుంటుంది." (ఖుర్ఆన్-2:165)

ఇహలోకం మానవుల కోసం ఓ పరీక్షాగృహం, ఓ తాత్కాలిక శిబిరం మాత్రమే. అతని అసలుజీవితం, శాశ్వతనివాసం మరణానంతరం లభించే పరలోకంలోనే ఉంది. మానవుడు పరలోకంలో కృతార్థుడు కావడానికి, సాఫల్యం, శాశ్వతసౌఖ్యాలు పొందడానికి ఇహలోకంలో అతను సృష్టికర్త నిర్దేశించిన ప్రాతినిధ్యబాధ్యతలు సక్రమంగా నిర్వహించవలసి ఉంటుంది.

“ఆయనే మిమ్మల్ని ధరణిపై దైవప్రతినిధులుగా నియమించాడు. మీకు ప్రసాదించినదాని విషయమై మిమ్మల్ని పరీక్షించడానికి ఆయన మీలో కొందరికి కొందరికన్నా ఎక్కువ హోదా, అంతస్తులు ప్రసాదించాడు. నీ ప్రభువు తప్పకుండా (నేరస్థుల్ని) కఠినంగా శిక్షిస్తాడు. ఆయన (సజ్జనులపట్ల) గొప్పక్షమాశీలి, అపార దయామయుడు కూడా.” (ఖుర్ఆన్-6:165)

“సన్మార్గం ఏమిటో స్పష్టమైపోయినా దైవప్రవక్తను ధిక్కరిస్తూ విశ్వాసులు నడిచే దారి కాదని వేరే (పెడ)దారి పట్టి నడిచేవాణ్ణి మేము అతను నడిచే దారినే నడిపిస్తాం. (చివరికి) మేము అతణ్ణి నరకంలోకి త్రోసివేస్తాం. అది పరమ చెడ్డస్థలం.” (ఖుర్ఆన్-4:115)

“మీలో ఎవరు మంచి పనులు చేస్తారో (ఎవరు చెడ్డపనులు చేస్తారో) పరీక్షించడా నికి ఆయన జీవస్మరణాలు సృష్టించాడు.” (ఖుర్ఆన్-67:2)

“ప్రజల్లో ఎవరు సత్కార్యాలు చేస్తూ సదాచార సంపన్నులవుతారో పరీక్షించడానికే, మేము సకల వస్తుసామగ్రితో భూమిని శోభాయమానంగా తీర్చిదిద్దాం. చివరికి మేము దాన్నంతటినీ బంజరుభూమిగా మార్చివేస్తాం.” (ఖుర్ఆన్-18:7,8)

### 6. సృష్టికర్త-సృష్టితాలు

యావత్మానవాళిని సృష్టించి, పోషించి, పాలించే దేవుడు మాత్రమే మానవులకు సరైన రుజుమార్గం (జీవిత విధానం) చూపగలుగుతాడు. కనుక ఆయన మాత్రమే ఆరాధనకు అర్హుడు. మిగిలిన వారంతా సృష్టితాలు, దాసులు, పాలితులు మాత్రమే. అలాగే మానవులు పరస్పరం సహాయసహకారాలు అందజేసుకుంటున్నప్పటికీ అసలు సహాయం చేసేవాడు దేవుడు మాత్రమే. కాబట్టి మానవులు తమ అవసరాల కోసం ఆయన్ని మాత్రమే అర్థించాలి.

ఏకేశ్వర భావం ప్రతి మానవుని నైజంలోనే వేళ్ళూని ఉంది. అయితే ఆచరణలోనే అనేకమంది ఈ సత్యానికి కట్టుబడి ఉండలేకపోతున్నారు. ఒకే దేవుణ్ణి ఆరాధిస్తున్నామని చెబుతూనే కొన్ని చేష్టల ద్వారా బహుదైవో పాసనకు పాల్పడుతున్నారు. దీనిక్కారణం దివ్యావిష్కృతి (Revelation) ని పొందిన దైవప్రవక్తలను గుర్తించకపోవడం; గుర్తించినా వారి బోధనలను మార్చివేయడం, పెడర్థాలు తీయడం; ఆయా మార్పులకు, పెడర్థాలకు “సహేతుకమైన” సాకులు చూపి తమ వాదనలే నిజమని నిరూపించడానికి వృధాప్రయాస పడటం జరుగుతోంది.

దేవుళ్ళు అనేకమంది ఉన్నారని భావించినప్పుడు “కస్మై దేవాయ హవిషా విధేమ?” (ఏ దేవునికి మా హవిస్సుల నివ్వవలెను?) అనే ప్రశ్న ఉదయిస్తుంది. ఈ ప్రపంచానికి, ఇక్కడి సుఖదుఃఖాల వ్యవస్థకు కారణం “ఏకోబ్రహ్మమే” అని నిర్ధారించుకున్నప్పుడు “ఆ బ్రహ్మ లక్షణాలు ఏవి?” అనే మరో ప్రశ్న ఉద్భవిస్తుంది. ఆ బ్రహ్మ లక్షణాలన్నీ కలిగివున్న సమగ్ర పదమే “అల్లాహ్”. ‘అల్+ఇలాహ్’ అనే రెండు పదాలు కలసి ఒకేదేవుడు, The God అనే భావం స్ఫురించేలా ‘అల్లాహ్’ అనే పదం ఏర్పడింది. ఈ పదమే ఆ శుద్ధ ఏకబ్రహ్మకు నామవాచకమైపోయింది.

“ఇలాహ్” అంటే ఆపద సమయంలో ఆదుకునేవాడు, భయాందోళనలు కలిగినప్పుడు శాంతి స్థిమితాలు ప్రసాదించేవాడు, కష్టాలను

కడతేర్చి సుఖాన్నిచ్చేవాడు, శరణుగోరినవారికి ఆశ్రయ మిచ్చేవాడు, కోర్కెలు తీర్చేవాడని నానార్థాలున్నాయి. అరబీ భాషలో ఈ పదాలలో ఆధిక్యతాభావం (Supremacy) కూడా ఇమిడి ఉంది.

ఆధిక్యత ఉన్న చోటికే అవసరార్థులు గుమికూడటం సహజం. కనుక ఆధిక్యత కలిగివున్నవాడు అర్థులకు ఆరాధ్యుడైపోతాడు. ఈవిధంగా 'ఇలాహ్' అనే పదంలో అర్థించదగినవాడు, ఆరాధించదగినవాడు, ఆశ్రయమిచ్చేవాడు, ఆపదల మొక్కులవాడు అనే అర్థాలున్నాయి. బహు దైవారాధనాభావం కలిగినవారంతా ఈ అర్థాల్లోనే అసాధారణ శక్తి ఉందని భావించిన ప్రతి సృష్టితాన్ని (Creature) పూజించడం ప్రారంభించారు. చివరికి ఏకేశ్వరవాదులమని చెప్పుకునేవారు సైతం ఏకాగ్రత కోసమనో, లేక దేవునికి ప్రతిరూపాలనో భావించి సృష్టిపూజకు అలవాటుపడ్డారు.

అయితే ఇస్లాం ఏకేశ్వరవాదానికి సంబంధించి విశ్వాసానికి, ఆచరణకు మధ్య ఉన్న వైరుధ్యాన్ని ఖండించింది. ఆ 'ఇలాహ్' (ఆరాధ్యుడు) ఒక్కడేనని, ఆయన తప్ప వేరే ఆరాధ్యుడు లేడని, ఆయనే 'అల్లాహ్' అని నమ్మడంతో పాటు ఆచరణరీత్యా కూడా ఆ ఒక్కడినే ఆరాధించాలని, ఆయన్నే వేడుకోవాలని, జీవితంలోని ప్రతి వ్యవహారం లోనూ ఆయన ఆజ్ఞలను మాత్రమే శిరసావహించాలని చెబుతోంది.

“దేవుణ్ణి వదలి నీకు ఎలాంటి లాభంగాని, నష్టంగాని కలిగించ లేని మిథ్యాదైవాలను ఎన్నటికీ ప్రార్థించకు. అలా చేస్తే నీవు దుర్మార్గుడవై పోతావు. దేవుడు నిన్ను ఏదైనా కష్టానికి గురిచేయదలిస్తే ఆయన తప్ప ఆ కష్టం నుండి నిన్ను గట్టెక్కించేవారెవరూ ఉండరు.” (ఖుర్ఆన్-10:105,106)

“నా దాసులు నా గురించి అడిగితే నేను వారికి చేరువలోనే ఉన్నానని చెప్పు. మొరపెట్టుకునేవాడు నన్ను మొరపెట్టుకుంటున్నప్పుడు నేనతని మొరాలకించి, దానికి సమాధానం ఇస్తానని కూడా చెప్పు. అయితే వారు నా సందేశం స్వీకరించి నాపట్ల పూర్తి విశ్వాసం కలిగివుండాలి. అప్పుడే వారు సన్మార్గం పొందగలరు.” (ఖుర్ఆన్-2:186)

అంతిమ దైవప్రవక్త మహనీయ ముహమ్మద్ (స) ఒక హదీసులో దేవుని మాటలు ఇలా తెలిపారు:

“నా దాసులారా! నేను మార్గం చూపినవాడు తప్ప మీలో ప్రతి ఒక్కడూ మార్గవిహీనుడే. కనుక సన్మార్గం చూపమని నన్ను వేడుకోండి, నేను మీకు సన్మార్గావలంబన బుద్ధి ప్రసాదిస్తాను. నా దాసులారా! నేను ఉపాధి ప్రసాదించినవాడు తప్ప మీలో ప్రతిఒక్కడూ క్షుత్పాధితుడే. కనుక ఉపాధి ప్రసాదించమని నన్ను మొరపెట్టుకోండి, నేను మీకు ఉపాధి నిస్తాను. నా దాసులారా! నేను వస్త్రాలు ప్రసాదించినవాడు తప్ప మీలో ప్రతిఒక్కడూ వస్త్రవిహీనుడే. కావున వస్త్రాలు ప్రసాదించమని నన్ను అర్థించండి, నేను మీకు వస్త్రాలు ప్రసాదిస్తాను. నా దాసులారా! మీలో ప్రతిఒక్కడూ రేయింబవళ్ళు పాపాలు చేస్తున్నవాడే. నేను మీ పాపాలన్నీ క్షమిస్తాను. కనుక మీరు పాపక్షమాపణ కోసం నన్ను ప్రార్థించండి, నేను మీ పాపాలు క్షమిస్తాను.” (ముస్లిం)

యావత్తు విశ్వవ్యవస్థను సృష్టించి నిర్వహిస్తున్న సృష్టికర్త మాత్రమే సృష్టితాలకు ఆరాధ్యుడవుతాడు. అలాగే సృష్టితాలు ఆ ఏకైక ఆరాధ్యుణ్ణి దేవుడిగా ఆరాధించేవారు మాత్రమే అవుతారు. అంతేగాని ఏ సృష్టితం కూడా ఆరాధ్యదైవం కాజాలదు. ఆ ఏకైక దేవుడే సర్వేశ్వరుడు, సర్వశక్తి మంతుడు, పరబ్రహ్మ, పరాతత్పరుడు. ఆయన దైవత్వం అవిభాజ్యమై నది. అజ్ఞానులు, స్వార్థపరులు, ఏమరుపాటుకు లోనయ్యేవారు ఈ వాస్తవాన్ని జీర్ణించుకోలేక సృష్టితాలక్కూడా దైవత్వాన్ని అంటకట్టున్నారు.

ఏకేశ్వరోపాసనకు సంబంధించిన ఈ ఒక్క విషయాన్ని మానవులకు తెలియజేయడానికి ఒక లక్షా, ఇరవై నాలుగు వేల మంది దైవప్రవక్తలు ఉద్భవించారు. అంతిమ దైవప్రవక్త ముహమ్మద్ (స) ద్వారా పంపబడిన దివ్యఖుర్ఆన్లో ఈ విషయం మరింత వివరంగా, వివిధ రకాలుగా బోధించబడింది. అయినా ప్రజలలో అత్యధికమందికి ఈ చిన్న విషయం అర్థం కాకపోవడం విచారకరం.

ఇలా దైవత్వం ఆపాదించబడిన సృష్టితాలలో ప్రకృతిశక్తులతో పాటు మతనాయకులు, జాతినేతలు, గురువులు, భర్తలు కూడా చేరిపోయారు. అంతేకాదు, చివరికి జంతువులు, పక్షులు, రాళ్ళు, రప్పలు, మర్యాదయవాలు కూడా ఆరాధ్యదైవాలై పోయాయి. ఏవిధంగానైనా సరే ప్రాపంచిక ప్రయోజనాలు లభిస్తే చాలని భావించిన అనేకమంది ప్రజలీ బహుదైవారాధనా ఉన్నాడంటే పడి నిజదేవుడే మరచిపోయారు. ఇహలోకం పరీక్షాగృహంగా నిర్ణయించబడినందున వారు బహుదైవారాధనా దుష్పర్యవసానం పరలోకంలో తప్పక చవిచూడవలసి ఉంటుంది.

### 7. అణువణువు అల్లాహ్ నే ఆరాధిస్తోంది

“భూమ్యాకాశాల్లోని అణువణువు అల్లాహ్ ఔన్నత్యాన్ని, ఆయన పవిత్రతను కీర్తిస్తోంది. ఆయన మహాశక్తిమంతుడు, అసామాన్య వివేకవంతుడు. ఆయనే భూమ్యాకాశాల సామ్రాజ్యానికి అధినేత. జీవన్మరణాలు ఆయన చేతిలోనే ఉన్నాయి. ఆయన ప్రతి పనీ చేయగల సర్వశక్తిమంతుడు. ఆయనే మొదటివాడు, చివరి వాడూనూ. ఆయనే బాహ్యశక్తి, నిగూఢశక్తి కూడా. ఆయనే సర్వజ్ఞుడు, సర్వజ్ఞాని.” (ఖుర్ఆన్-57:1-3)

“సృష్టిప్రణాళికను రూపొందించి దాన్ని అమలుపరిచేవాడు ఆ దేవుడే. ఆయనకు అత్యంత శ్రేష్ఠమైన పేర్లున్నాయి. భూమ్యాకాశాల్లోని అణువణువు ఆయన ఔన్నత్యాన్నే కీర్తిస్తోంది. ఆయన మహా శక్తిసంపన్నుడు, ఎంతో వివేకవంతుడు.” (ఖుర్ఆన్-59:24)

“ఆయనే నీటితో నిండిన మేఘాలను సృజిస్తున్నాడు. ఆ మేఘాలు అద్భుతమైన గర్జనలతో స్తుతిస్తూ, ఆయన పవిత్రతను కొనియాడుతుంటాయి.”(13:12,13); “ఆయనే (పరమోన్నతుడయిన) అల్లాహ్. భూమ్యాకాశాల్లోని అణువణువు తన ఇష్టాయిష్టాలతో ప్రమేయం లేకుండా ఆయనకే సాష్టాంగపడుతోంది. ఉదయం, సాయంత్రం సమస్త వస్తువుల ఛాయలు కూడా ఆయనకే మోకరిల్లుతున్నాయి.” (ఖుర్ఆన్-13:15)

“భూమ్యాకాశాల్లో ఉన్న సమస్త సృష్టిరాసులు దేవుని ముందు సాష్టాంగపడుతున్న విషయం నీవు గమనించలేదా? సూర్యుడు, చంద్రుడు, నక్షత్రాలు, పర్వతాలు, వృక్షాలు, జంతువులు, అనేకమంది మానవులు, (దైవ)శిక్షకు అర్హులైపోయిన చాలామంది మానవులు కూడా (సాష్టాంగ పడుతున్నారు).” (ఖుర్ఆన్-22:18)

పై రెండు సూక్తుల్లోని మూలభాషలో సజ్డా అనే పదం ఉంది. సజ్డా చేయడం అంటే సాష్టాంగపడటం, సాగిలబడటం, శిరసావహించడం, వినయపూర్వకంగా తలవంచడం. విధేయత చూపడం అని అనేక అర్థాలు ఉన్నాయి. దీన్నిబట్టి విశ్వంలోని సమస్త సృష్టిరాసులు, దేవునికి విధేయత చూపుతూ, ఆయన నిర్దేశించిన ఆజ్ఞలకు కట్టుబడి పని చేస్తున్నాయి. దేవుడు నిర్దేశించిన ఈ ప్రకృతి శాసనాలను ఏ జీవి, మరేతర సృష్టితాలు కూడా ధిక్కరించలేవు.

సూర్యచంద్ర నక్షత్రాలన్నీ తమకు నిర్దేశించిన ప్రకృతిచట్టాలకు కట్టుబడి ఉంటూ దేవునికి విధేయత చూపుతున్నాయి. కోటానుకోట్ల గ్రహాలతో సహా యావత్తు సభోమండలంలోని రోదసీ వస్తువులన్నీ తమ తమ నిర్ణీతకక్ష్యల్లో, నిర్దేశిత వేగాలతో సంచరిస్తున్నాయి. వాటిలో ఏ ఒక్కటి దైవశాసనాన్ని ధిక్కరించి ఇష్టానుసారం సంచరించ లేదు. సూర్యుడు, సముద్రం, గాలి, మేఘాలు కూడా దైవచట్టం ప్రకారమే పనిచేస్తూ వృక్ష జాతికి, జీవరాసులకు కావలసిన వర్షం, శీతోష్ణస్థితులు సమకూర్చుతున్నాయి. అలాగే జంతువులు, పక్షులు, జలచరాలు కూడా దేవుడు తమకు నిర్దేశించిన ఆజ్ఞల ప్రకారమే మనుగడ సాగిస్తున్నాయి.

చివరికి మానవుడు కూడా తనకు స్వాతంత్ర్యాధికారాలులేని కార్యరంగాల్లో దేవుడు నిర్దేశించిన ఈ ప్రకృతిచట్టానికే తలవొగ్గి వ్యవహరిస్తున్నాడు. దాన్ని అతను ఎట్టి పరిస్థితుల్లోనూ ధిక్కరించలేడు. ఉదా:- మానవుడు కాళ్ళకు బదులు చేతులతో నడవలేడు. కళ్ళకు బదులు చెవులతో చూడలేడు. నోటికి బదులు ముక్కుతో మాట్లాడ లేడు. తనకు

స్వాతంత్ర్యాధికారాలు ఇవ్వబడిన కార్యరంగంలోనే దేవుడు నిర్దేశించిన చట్టాలను నిరాకరించగలడు. ఉదా: అతను దేవుడు నిర్దేశించిన ఆరాధనా పద్ధతులు, సామాజిక, ఆర్థిక, రాజకీయ విధానాలను విశ్వాసపరంగా, క్రియాత్మకంగా తిరస్కరించి దేవునికి అవిధేయుడైపోగలడు.

యావత్తు సృష్టిరాసుల్లో దేవుడు బుద్ధిజీవులైన మానవులకు మాత్రమే మంచి-చెడు, సత్యం-అసత్యం, ధర్మాధర్మాల విచక్షణాజ్ఞానం, అందులో ఏదోఒకదాన్ని ఎంచుకునే, దానిప్రకారం నడచుకునే స్వేచ్ఛ ప్రసాదించాడు. కాని మానవుల్లో అనేక మంది ఈ స్వేచ్ఛను దుర్వినియోగపరుస్తూ దేవుని శిక్షకు అర్హులైపోతున్నారు. వారు దైవప్రవక్తలు బోధించిన ధర్మపథాన్ని, ధిక్కరించి దైవాగ్రహానికి గురవుతున్నారు. అయితే మరొకవైపు వారు తమకు స్వేచ్ఛ ఇవ్వబడని కార్యరంగాల్లో తమకు తెలియకుండానే దైవాజ్ఞల్ని శిరసావహిస్తున్నామన్న వాస్తవం గ్రహించలేకపోతున్నారు.

కాబట్టి మానవుడు తనకు స్వేచ్ఛ ఇవ్వబడిన కార్యరంగాల్లో కూడా దేవునికి విధేయుడై ఆయన శాసనాలు శిరసావహించాలని, ఈ శాసనాల్ని ధిక్కరిస్తే అతను ఇహలోకంలో అశాంతికి గురయి, పరలోకంలో నరక యాతనలు అనుభవిస్తాడని ఖుర్ఆన్ హెచ్చరిస్తోంది. అంచేత మానవుడు స్వేచ్ఛ ఇవ్వబడిన కార్యరంగాల్లో కూడా దేవునికి విధేయుడై, ఆయన నిర్దేశించిన శాసనాలు శిరసావహిస్తే ఇహలోకంలో శాంతి, పరలోకంలో దేవుని ప్రసన్నతాభాగ్యం, స్వర్గసౌఖ్యాలు లభిస్తాయని చెబుతోంది.

### 8. సర్వేశ్వరుడే సర్వశక్తిమంతుడు

దేవుడు ప్రతి వస్తువుపై, ప్రతి విషయంపై అదుపు, అధికారం గల సర్వ శక్తిమంతుడు. సృష్టి ఆయనదే, అధికారం కూడా ఆయనదే. దీన్ని గురించి ఖుర్ఆన్ లోని ఈ క్రింది సూక్తులు చూడండి:

“ఈ భూమి, ఇందులో ఉన్నదంతా ఎవరిదో చెప్పండి, మీకు తెలిస్తే?” అని అడుగు. వారు ఇవన్నీ దేవునివే అని తప్పకుండా అంటారు. “అయితే

మీరు స్పృహలోకి ఎందుకు రారు?” అని అడుగు. (సరే) “సప్తాకాశాలకు, మహోన్నత సింహాసనానికి యజమాని ఎవరని అడుగు. వారు దేవుడేనని తప్పకుండా అంటారు. ‘అలాంటప్పుడు మీరు (ఆ దేవునికి) ఎందుకు భయపడరని అడుగు.’ (23:84-87)

“(పోనీ, ఈ సృష్టివ్యవస్థలో) ‘ప్రతి వస్తువుపై పాలనాధికారం ఎవరికందో చెప్పండి మీకు తెలిస్తే’ అని వారినడుగు. (వారు దేవునికే ఉందని చెబుతారు.) అలాగే ‘(మీకు) ఆశ్రయమిచ్చేవాడు ఒకడున్నాడు; ఆయనకు వ్యతిరేకంగా మరెవరూ (మీకు) ఆశ్రయ మివ్వలేరు. అలాంటి శక్తిస్వరూపుడెవరు’ అని అడుగు. దేవుడే అని వారు తప్పకుండా అంటారు. ‘మరయితే మీరు ఎలా మోసపోతున్నారు’ని అడుగు.” (23:88,89)

“ఒకవేళ నీవు ‘మిమ్మల్ని ఎవరు సృష్టించారని అడిగితే, ‘దేవుడే’ అని వారు తప్పక చెబుతారు. మరి మీరు ఎలా మోసపోతున్నారు?” (43:87)

“నీవు గనక ఈ భూమ్యాకాశాలను ఎవరు సృష్టించారని అడిగితే దేవుడే అని వారు తప్పకుండా అంటారు. వారికిలా చెప్పు: ‘సరే, దేవుడు నాకేదయినా కష్టం కలిగించదలిస్తే మీరు దేవుణ్ణి కాదని ప్రార్థిస్తున్న మిథ్యాదైవాలు నన్నీ ఆపద నుండి కాపాడగలవా? పోనీ దేవుడు నన్ను కరుణించదలిస్తే ఈశక్తులు ఆయన కారుణ్యాన్ని అడ్డుకోగలవా? నాకు దేవుడే చాలు. నమ్ముకునేవారు దేవుణ్ణి నమ్ముకుంటారు. ఆయన మీదే ఆధార పడతారు.’ (ఖుర్ఆన్-39:38)

ఈ సందర్భంగా దైవప్రవక్త (సల్లం) చెప్పిన ఈ మహితోక్తి వినండి: “ప్రజలందరిలో కెల్లా శక్తిమంతుడు కాదలచుకున్నవాడు దేవుణ్ణి నమ్ముకొని ఆయన మీదే భారం వేయాలి. అందరికంటే గొప్ప స్థితిపరుడు కాదలచుకున్నవాడు తన దగ్గరున్నదాని కంటే దేవుని దగ్గర (స్వర్గంలో) ఉన్నదాని మీదే ఎక్కువ నమ్మకం పెట్టుకోవాలి. అందరి కంటే ఎక్కువ గౌరవనీయుడు కాదలచుకున్నవాడు అత్యంత గౌరవనీయుడు, మహోన్నతుడైన దేవునికి భయపడుతూ ఉండాలి”. (ఇబ్నె అబ్బాస్)

బహుదైవారాధకులు సర్వేశ్వరుని శక్తిసామర్థ్యాలను, ఆయన అఖండ దైవత్వాన్ని విభజించారు. అందుకే వారు దేవుడు ఒక్కడేనని అంగీకరించి నప్పటికీ ఏకదైవారాధనను క్రియాత్మకంగా పాటించలేకపోతున్నారు.

“(ఆరాధ్యనీయుడనలు) అల్లాహ్‌యే. ఆయన తప్ప మరో ఆరాధ్యుడు లేడు. ఆయన నిత్యజీవుడు; ఎన్నటికీ నిద్రించనివాడు; కునుకుపాట్లు కూడా పడనివాడు. భూమ్యాకాశాల్లో ఉన్న సమస్తం ఆయనదే. ఎవరి విషయంలో నైనా సరే, ఆయన అనుమతి లేకుండా ఆయన సన్నిధిలో ఎవరు సిఫారసు చేయగలుగుతారు? వారి ముందున్న దేమిటో, వారికి గోచరించకుండా ఉన్న దేమిటో అంతా ఆయనకు తెలుసు. ఆయన తలచుకుంటే తప్ప ఆయనకున్న జ్ఞానసంపదలోని ఏవిషయమూ ఎవరికీ తెలియదు. ఆయన రాజ్యాధికారం భూమ్యాకాశాల్ని పరివేష్టించిఉంది. వాటిరక్షణ ఆయనకు ఏమాత్రం కష్టమైన పనికాదు. ఆయన సర్వాధికారి, సర్వోన్నతుడు.” (ఖుర్ఆన్-2:255)

✘ భూమ్యాకాశాల్లోని సమస్తం దేవునికి చెందినదే. సకల సృష్టిరాసులు ఆయన ఆజ్ఞలకు కట్టుబడి ఉన్నాయి. (ఖుర్ఆన్-30:26)

✘ దివినుండి భువిదాకా యావత్ పాలనావిర్పాట్లు ఆయనే నిర్వహిస్తున్నాడు. (32:5)

✘ భూమ్యాకాశాల సామ్రాజ్యమంతా ఆయనదే. సమస్త వ్యవహారాలు ఆయన వైపునకే మరలించబడతాయి. (ఖుర్ఆన్-57:5)

✘ పరిపాలన, రాచరిక వ్యవహారాల్లో ఆయనకు భాగస్వాములు ఎవరూ లేరు. (ఖుర్ఆన్-25:2)

✘ ప్రతి విషయంలోనూ పాలనాహక్కు, రాజ్యాధికారం ఆయన చేతిలోనే ఉంది. (ఖుర్ఆన్-36:83)

✘ ఆయన తలచుకున్న ప్రతి పని చేసేతీరుతాడు. (ఖుర్ఆన్-85:16)

✘ ఆయన ఏపని చేసినా దానికి ఆయన ఎవరి ముందూ సమాధానం చెప్పుకోవనవసరం లేదు. ఇతరులే ఆయన ముందు తమ కర్మలకు సమాధానం చెప్పుకోవలసి ఉంటుంది. (ఖుర్ఆన్-21:23)

“తాను తప్ప మరో ఆరాధ్యుడు లేనివాడే అల్లాహ్. ఆయన గోచర, అగోచర విషయాలన్నీ ఎరిగినవాడు, కరుణామయుడు, కృపాసాగరుడు. తాను తప్ప మరోఆరాధ్యుడు లేనివాడే అల్లాహ్. ఆయన రాజాధిరాజు. పరమ పవిత్రుడు, శాంతి మయుడు, శరణునిచ్చేవాడు, సంరక్షకుడు, పర్యవేక్షకుడు, సర్వాధికుడు, సర్వోన్నతుడు, చండశాసనుడు. ప్రజలు చేస్తున్న బహుదైవారాధనకు అల్లాహ్‌ ఎంతో అతీతుడు, పరిశుద్ధుడు.” (ఖుర్ఆన్-59:22,23)

“ఆరోజు నిజమైన సామ్రాజ్యాధికారం కరుణామయునిదే అవుతుంది. అది సత్యతిరస్కారులకు అతి కఠినమైన దుర్దినంగా దాపురిస్తుంది. ప్రతి దుర్మార్గుడు (ఆరోజు తీవ్రమైన పశ్చాత్తాపంతో) తన చేతిని కొరుక్కుంటూ ఇలా అంటాడు: ‘అయ్యో! నేను దైవప్రవక్తతో సహకరించి సన్మార్గగామి అయివుంటే ఎంత బాగుండేది!! అయ్యోయ్యో! నేను ఫలానావాణ్ణి స్నేహితుడిగా చేసుకోకుండా ఉంటే బాగుండేది!! వాడి మాయదారి మాటలు విని నాదగ్గరకు వచ్చిన హితోపదేశాన్ని దూరం చేసుకున్నానే! నేనెంత దౌర్భాగ్యుణ్ణి!!’ (ఖుర్ఆన్-25:27-29)

ఇహలోకంలో పెద్దపెద్ద రాజ్యాలు ఏలి, దైవదాసులను తమ దాసులుగా చేసుకున్న చక్రవర్తులు, చండశాసనుల అధికార మైకం పూర్తిగా దిగిపోతుంది. అలాంటివారిని గురించి దైవప్రవక్త (సల్లం) ఇలా తెలిపారు: “దేవుడు (ఆరోజు) ఒక చేత్తో భూమిని, మరొక చేత్తో ఆకాశాన్ని పట్టుకొని ‘నేనే చక్రవర్తిని, నేనే సార్వభౌముణ్ణి. మరి ఏరి ఆ భూలోక చక్రవర్తులు? ఎక్కడున్నారు ఆ చండశాసనులు? ఏమయ్యారు ఆ అహంకారులు?’ అని అంటాడు.” (బుఖారి, ముస్లిం)

### 9. దేవుని పట్ల కృతఘ్నతే బహుదైవారాధన

మన సృష్టికర్త మనకు ప్రపంచంలో ఎన్నో భాగాలు ప్రసాదించాడు. మనం అడగకుండానే మన అవసరాలు తీర్చుతున్నాడు. కాని మనం ఆయనకు కృతజ్ఞులయి ఉండటానికి బదులు కృతఘ్నులైపోతున్నాము. సృష్టికర్త ఆజ్ఞలను శిరసావహించడానికి బదులు సృష్టితాలైన మనలాంటి

తోటి మానవమాత్రుల ఆజ్ఞలను కళ్ళు మూసుకొని పాటిస్తున్నాం. ఆయన ప్రవక్తల హితోక్తుల్ని త్రోసిపుచ్చి మనోవాంఛలకు బానిసలై పోతున్నాం.

“మానవులారా! మిమ్మల్ని, మీపూర్వీకుల్ని సృష్టించిన మీ ప్రభువును ఆరాధించండి. అప్పుడే మీరు రక్షించబడతారని ఆశించగలరు. ఆయనే మీ కోసం నేలను పాన్పుగా, నింగిని కప్పుగా చేశాడు. పైనుండి వర్షాన్ని కురిపించేవాడు కూడా ఆయనే. ఆ వర్షం ద్వారా ఆయన రకరకాల పండ్లూ, పంటలు పండించి మీకు ఆహారం సమకూర్చి పెడుతున్నాడు. కనుక ఈ యదార్థాలు తెలిసిన తర్వాత మీరు ఇతర శక్తులను దేవునికి సాటి కల్పించకండి.” (ఖుర్ఆన్-2:21,22)

“దేవుడు మీకోసం భూమ్యాకాశాల్లోని సమస్త వస్తువుల్ని అదుపులో ఉంచిన సంగతి మీరు గమనించలేదా? అదిగాక ఆయన తన గోచర, అగోచర మహాభాగ్యులు (ఎన్నో) మీ కోసం సమకూర్చాడు.” (ఖుర్ఆన్-31:20)

“దేవుడే భూమ్యాకాశాలను సృష్టించాడు. ఆయనే ఆకాశం నుండి వర్షం కురిపించి తద్వారా మీ ఉపాధి కోసం వివిధరకాల పండ్లు (పంటలు) పండిస్తున్నాడు. ఆయనే సముద్రయానం కోసం మీకు ఓడలు అధీనం చేసినవాడు. ఆయన ఆదేశంతోనే అవి సముద్రంలో ఎలాంటి వడిదుడుకులు లేకుండా సవ్యంగా సాగిపోతున్నాయి. నదుల్ని కూడా ఆయనే మీ కోసం అదుపులో ఉంచాడు. ఆయనే సూర్యచంద్రుల్ని మీ కోసం ఒక నియమావళికి కట్టుబడి నిరంతరాయంగా సాగిపోయేలా చేశాడు. మీకోసం రాత్రిని, పగటిని సృష్టించిన వాడు కూడా ఆయనే.

ఇలా మీరు కోరినదంతా ఆయన మీకు ప్రసాదించాడు. అనంతమయిన దైవానుగ్రహాలను మీరు లెక్కించాలనుకున్నా లెక్కించలేరు. అయితే (ఇన్ని అనుగ్రహాలు పొందినప్పటికీ) మానవుడు చాల కృతఘ్నుడుగా, అన్యాయ పరుడుగా తయారయ్యాడు.” (ఖుర్ఆన్-14:32-34)

“మానవులారా! మీకు దేవుడు చేసిన మహోపకారాలు జ్ఞాపకం చేసుకోండి. దేవుడు తప్ప మీకు భూమ్యాకాశాల నుండి ఉపాధినిచ్చే మరో

సృష్టికర్త ఎవడైనా ఉన్నాడా? (లేదు) ఆయన తప్ప మరో ఆరాధ్యుడు లేడు. అలాంటప్పుడు మీరు ఎలా మోసపోతున్నారు?” (ఖుర్ఆన్-35:3)

“భూమిని నివాసయోగ్యంగా చేసిందెవరు? అందులో నదుల్ని పారజేసి, (కొండల) మేకుల్ని పాతించెవరు? రెండు జలనిధుల మధ్య అడ్డంకిని పెట్టిందెవరు? అల్లాహ్ తో పాటు మరోదైవం ఉన్నాడా? లేదు. అసలు వారిలో చాలామంది అజ్ఞానులే ఉన్నారు.

“కష్టాలలో ఉన్నవాడు మొరపెట్టుకుంటున్నప్పుడు అతని మొర అలకించేదెవరు? చివరికి అతని కష్టాలు కడతేర్చుతుందెవరు? భూలోకంలో మిమ్మల్ని ప్రతినిధిగా చేసిందెవరు? అల్లాహ్ తోపాటు మరో దైవం కూడా ఉన్నాడా (ఈ పనులు చేయడానికి)? మీరసలు (ఈ విషయాల్ని గురించి) చాలా తక్కువగా యోచిస్తారు.

“నేలమీద, సముద్రం మీద కఠిక చీకటిలో (సైతం) మీకు దారి చూపిస్తున్న దెవరు? ఎవరు తన కారుణ్యానికి (వర్షానికి) ముందుగా శుభవార్త తెచ్చే (చల్లటి) గాలులను పంపిస్తున్నది? అల్లాహ్ తో పాటు మరోదైవం కూడా ఉన్నాడా (ఈ పనులు చేయడానికి)? మీరు చేస్తున్న సృష్టిపూజకు అల్లాహ్ ఎంతో అతీతుడు, మహోన్నతుడు.

“ప్రాణుల్ని తొలిసారిగా సృజిస్తున్నది, తర్వాత వాటిని పునరుత్పత్తి చేస్తున్నదెవరు? భూమ్యాకాశాల నుండి మీకు ఉపాధి ప్రసాదిస్తున్నదెవరు? అల్లాహ్ తో పాటు మరో దైవం కూడా ఉన్నాడా (ఈ పనులు చేయగలిగేవాడు)? వారిని అడుగు మీ అభిప్రాయం నిజమైతే వీటికి (తగిన) ఆధారాలేమిటో చూపండి’ అని.” (ఖుర్ఆన్-27:61-64)

సృష్టికర్త మనకు ప్రసాదించి మహాభాగ్యులలో ఆరోగ్యం ఎంతో విలువైనది. అందుకే ఆరోగ్యమే మహాభాగ్యం అన్నారు పెద్దలు. కేన్సర్ కు ఈనాటికీ సరైన మందు లేదు. అంతెందుకు రెటినా డ్యామేజ్ అయితే దానికీ చికిత్స లేదు. ఇలా ఎన్నయినా చెప్పవచ్చు. పుట్టుగుడ్డి అయిన కోటీశ్వరుడి దగ్గరకెళ్ళి ‘నీకు దృష్టి వచ్చేటట్లు చేస్తే ఎంత డబ్బిస్తావ’ని

అడగండి. కోటి రూపాయలు ఇవ్వడానికైనా వెనుకంజవేయడు. దీన్నిబట్టి సృష్టికర్త ప్రసాదించిన ఈ కళ్ళు ఎంత విలువయినవో ఊహించండి.

“ఆయన మీకు చెవులిచ్చాడు, కళ్ళిచ్చాడు, హృదయాన్నిచ్చాడు. కాని మీరు మాత్రం చాలా తక్కువగా కృతజ్ఞత చూపుతున్నారు.” (ఖుర్ఆన్-32:9)

“ఆయనే మీకోసం సముద్రాన్ని అదుపులోఉంచాడు. అందులో నుంచి మీరు తినడానికి మాంసం, ధరించడానికి నగలు తీస్తారు. సముద్రంలో ఓడలు నీటిని చీల్చివేస్తూ ఎలా ముందుకు సాగుతాయో మీరు చూస్తూనే ఉన్నారు. మీరు మీ ప్రభువు అనుగ్రహం (ఉపాధి) అన్వేషిస్తూ, ఆయనకు కృతజ్ఞులై ఉండటానికే ఇదంతా సృష్టించబడింది.” (ఖుర్ఆన్-16:14)

“ముహమ్మద్ (స!) వారిని ఈ విషయం అడుగు: ‘మీకు భూమ్యాకాశాల నుండి ఉపాధి నిస్తున్నదెవరు? మీరు వినే, చూసే శక్తిసామర్థ్యాలు మీకసలు ఎవరు ప్రసాదించారు? నిర్జీవపదార్థం నుండి జీవిని, జీవి నుండి నిర్జీవ పదార్థాన్ని వెలికితీస్తున్నదెవరు? బ్రహ్మాండమైన ఈ విశ్వవ్యవస్థను నిర్వహిస్తున్న శక్తిస్వరూపుడు ఎవరు?’ వారు తప్పకుండా దేవుడే అంటారు. అడుగు: ‘మరి ఆ దేవుడే మీ నిజప్రభువు అయినప్పుడు మీరు (వాస్తవికతకు విరుద్ధంగా నడవడాన్ని) ఎందుకు మానుకోరు?’” (ఖుర్ఆన్-10:31)

“మీరు పొలాల్లో నాటే విత్తనాలను గురించి (ఎప్పుడయినా కాస్త ప్రశాంతంగా) ఆలోచించారా? ఆ విత్తనాల ద్వారా పంటలు మీరు పండిస్తున్నారా లేక మేమా? మేము తలచుకుంటే ఆ పంటపొలాల్ని నుగ్గు నుగ్గు చేసేయగలం. అప్పుడు మీరు విచారపడుతూ “అయ్యయ్యో! మా శ్రమ, పెట్టుబడి అంతా వృధాఅయ్యిందే! అసలు మా నొసటే దౌర్భాగ్యం రాసిఉంది” అని రకరకాలుగా చెప్పుకుంటారు. సరే, మీరు త్రాగే ఈ నీటిని కళ్ళు తెరచి చూశారా? దాన్ని మేఘాల నుండి మీరు కురిపిస్తున్నారా లేక మేమా? మేము తలచుకుంటే దాన్ని తీవ్రమైన ఉప్పునీటిగా మార్చేయగలం. మరి మీరు (మాపట్ల) ఎందుకు కృతజ్ఞులై ఉండరు?” (ఖుర్ఆన్-56:63-70)

మనకెవరైనా యాభై రూపాయల విలువగల సహాయం చేస్తే మనం అతనికి ఎంతో కృతజ్ఞత చూపుతాం. మరి కాస్త ఎక్కువ సహాయం చేస్తే ‘నేను మీకెంతో రుణపడి ఉన్నాను, మీ మేలు ఎన్నటికీ మరచిపోలేను’ అంటాము. తోటి మానవులు చేసే ఈ చిరుసహాయం సృష్టికర్త చేసిన, చేస్తున్న సహాయంలో 0.00000001 శాతం కూడా ఉండదు. అయినా ఈ మానవుడు సృష్టికర్తను వదలి సృష్టితాల వెంటపడ్డాడు!

అయితే దేవుడు తాను ప్రసాదించిన మహాభాగ్యాలను గురించి మానవుల నుండి పరలోకంలో లెక్క తీసుకుంటాడు; ఈ మహాభాగ్యాలను నా ఆదేశాల ప్రకారం మీరు ఏ మేరకు సద్వినియోగం చేశారు? అని తప్పకుండా నిలదీస్తాడు. అప్పుడు దైవాజ్ఞలను విస్మరించి వాటిని దుర్వినియోగం చేసినవారి గతి ఏమవుతుంది?

ఇది సీరియస్ గా ఆలోచించాల్సిన విషయం. ఈ మహాభాగ్యాలు ప్రసాదించిన సృష్టికర్తకు కృతజ్ఞులయి ఆయన ఆదేశాల ప్రకారం, ఆయన ప్రవక్తల హితవుల ప్రకారం జీవితాంతం సత్కర్మలు ఆచరించినవారే నరక యాతనల నుండి తప్పించుకుంటారు. అలాంటివారే స్వర్గప్రవేశానికి, దైవదర్శన భాగ్యానికి నోచుకుంటారు.

దైవప్రసాదిత భాగ్యాల్ని గురించి మహాప్రవక్త ముహమ్మద్ (సల్లం) ఇలా తెలిపారు: “ప్రళయదినాన అయిదు విషయాల్ని గురించి అడిగిన ప్రశ్నలకు సమాధానం ఇవ్వనంత వరకు మానవుడు నిల్చున్న చోటునుంచి ఒక్కఅంగుళం కూడా కదలలేడు. ఆ అయిదు విషయాలివి: (1) నీ వయస్సును ఏ కార్యకాలాపాలలో అంతమొందించావు? (2) నీ యౌవనాన్ని ఎక్కడ వ్యర్థపరిచావు? (3) నీవు ధనాన్ని ఎలా సంపాదించావు? (4) దాన్ని ఏవిధంగా ఖర్చుపెట్టావు? (5) నీకు ప్రసాదించిన (ధర్మ)జ్ఞానాన్ని ఏమేరకు ఆచరించావు?” (తిర్మిజి)

“మరి (సర్వాన్నీ సృష్టించేవాడు, దేన్నీ సృష్టించలేనివాడు (ఇద్దరూ) సమానులవుతారా? మీరు ఆమాత్రం అర్థం చేసుకోలేరా? మీరు దేవుని



అనుగ్రహాలు లెక్కించదలచుకుంటే వాటిని ఎన్నటికీ లెక్కించలేరు. నిస్సం దేహంగా ఆయన గొప్ప క్షమాశీలి, పరమ దయామయుడు. ఆయనకు మీ అంతర్బాహ్యాలన్నీ తెలుసు.” (ఖుర్ఆన్-16:17-19)

“ప్రజలు ఏదైనా కష్టం వచ్చినప్పుడు తమ (నిజ)ప్రభువు వైపుకు మరలి ఆయన్నే వేడుకుంటారు. అయితే ఆయన (ఆ కష్టం దూరంచేసి) తన కారుణ్యాన్ని కాస్త చవిచూపించగానే వారిలో కొందరు మళ్ళీ బహుదైవారాధనకు పాల్పడతారు. ఇలా చేసినవేలుకు మాపట్ల (కృతజ్ఞత చూపకుండా) కృతఘ్నులై పోతున్నారు. సరే, కొంతకాలం (ఐహిక) సుఖాలు జుర్రుకోండి. (దీని పర్యవసానం ఏమిటో) మీకు త్వరలోనే తెలుస్తుంది. మీరు చేస్తున్న ఈ బహుదైవారాధన సత్యమని నిరూపించే ఆధారం ఏదయినా మేము మీ దగ్గరకు పంపించామా?” ((ఖుర్ఆన్-30:33-35)

“ప్రజలకు ఎప్పుడైనా మాకారుణ్యం చవిచూపిస్తే చాలు, వారు సంతోషంతో పొంగిపోతారు. (అదంతా తమకృషి ఫలితమని మిడిసిపడతారు.) కాని చేజేతులా చేసుకున్నదాని ఫలితంగా ఏదైనా ఆపద వచ్చిపడితే వెంటనే నిరాశ చెందుతారు. దేవుడే తాను కోరిన విధంగా కొందరికి పుష్కలంగా, మరికొందరికి స్వల్పంగా ఉపాధినిస్తున్న సంగతి మీరు గమనించడం లేదా? విశ్వసించేవారికి ఇందులో గొప్ప సూచనలున్నాయి.” (ఖుర్ఆన్-30:36,37)

“దేవుడే మిమ్మల్ని ఏకైక ఆత్మ నుండి సృష్టించాడు. అదే జీవి నుండి దానిజతను కూడా సృష్టించాడు, దానిదగ్గర సౌఖ్యం పొందడానికి. పురుషుడు స్త్రీని కప్పివేసుకున్నప్పుడు ఆమె ఓ తేలికపాటి భారం ధరిస్తుంది. దాన్ని తీసుకొని తిరుగుతుంది ఆమె. అది మరింత భారంగా తయారైన తర్వాత వారుభయులు “(దేవా!) నీవు గనక మాకు మంచి పిల్లవాణ్ణి అనుగ్రహిస్తే మేము నీపట్ల కృతజ్ఞులయి ఉంటాము” అని తమ ప్రభువయిన దేవుణ్ణి వేడుకుంటారు.” ((ఖుర్ఆన్-7:189)

“అయితే దేవుడు వారికి ఎలాంటి లోపంలేని చక్కటి పిల్లవాణ్ణి ప్రసాదించగానే వారు (దేవుణ్ణి మరచిపోయి) ఆయన అనుగ్రహించిన ఈ భాగ్యం

లో ఇతరుల్ని (మిథ్యాదైవాలను) ఆయనకు సాటికల్పిస్తారు. వారి బహుదైవారాధనా చేష్టలకు దేవుడు ఎంతో అతీతుడు, ఉన్నతుడు.” (ఖు-7:190)

ఇక్కడ బహుదైవారాధకుల అజ్ఞానవైఖరిపై విమర్శ ఉంది. ఆనాడు అరబ్ బహుదైవారాధకులు సంతానం కోసం దేవుణ్ణి ప్రార్థించేవారు. అయితే బిడ్డ పుట్టిన తరువాత వారు దైవానుగ్రహంలో మిథ్యాదైవాలకు భాగం కల్పిస్తారు. ఇదీ బహుదైవారాధకుల ధోరణి. కాని ఏకేశ్వరోపాసకుల మని చెప్పుకునే నేటిముస్లింలలో కొందరు ఆనాటి అరబ్ బహుదైవారాధకులకు మించిపోయారు. వీరు సంతానం కోసం దైవేతరులనే (వలీలను) వేడుకుంటున్నారు. బిడ్డ పుట్టిన తర్వాత వారి సమాధుల దగ్గరికెళ్ళి మొక్కుబడి తీర్చుకుంటున్నారు. అయినా వీరి ఏకేశ్వరోపాసనా విశ్వాసానికి భంగం రాదట! ఈ ద్వంద్వవైఖరినే మౌలానా హాలి ఇలా పేర్కొన్నారు:

విగ్రహపూజ చేస్తే అవిశ్వాసం- దైవపుత్ర విశ్వాసమూ అవిశ్వాసమే  
అగ్నిముందు యజ్ఞం పరమ అవిశ్వాసం-తారాబల నమ్మకం అంతకన్నా ఘోరం  
విశ్వాసమంటే అసలు విశ్వాసులదే- వారి విశ్వాసం విశ్వమంత సువిశాలం  
తలచిన వారికెల్లా తలవంచడమే- తాతల నుండి వస్తున్న సంప్రదాయం  
ప్రవక్తను పొగడి పరమాత్మతో కలుపు-మహాప్రవక్త(స) కన్నా మహనీయులే మిన్న  
సమాధుల మీదే సదా సాష్టాంగపడు- అమరవీరులే మనకు శరణాగతులు  
ఐనా ఏకదైవారాధనకు రాదులోపం-విశ్వజనీనఇస్లాం కదా మన దైనందిన  
విశ్వాసం  
నిత్యజీవనసరళే సత్యవచనానికి సాక్ష్యం-మచ్చలేనివారు కదా ముస్లిం  
సముదాయం!

“సముద్రాలలో మీ శ్రేయస్సు కోసం నౌకలు నడిపేవాడు మీప్రభువే. ఆయన అనుగ్రహం అన్వేషించడానికి మీరు సముద్రయానం చేస్తారు. నిజంగా ఆయన మీపట్ల ఎంతో దయామయుడు. సముద్రయానం చేస్తున్నప్పుడు మీకేదైనా ఆపద వస్తే (మీరు నిజదేవుణ్ణి వేడుకుంటారు.) ఆయన తప్ప మీరు (రోజూ) వేడుకునే మిథ్యాదైవాలన్నీ అప్పుడు కనుమరుగయి

పోతాయి. కాని ఆయన మిమ్మల్ని ఆపద నుండి కాపాడిన తర్వాత మీరు (చేసిన మేలు మరచి) ఆయనకు విముఖులైపోతారు. నిజంగా మానవుడు చాలా కృతఘ్నుడు.” (ఖుర్ఆన్-17:66,67)

“దేవుడు మిమ్మల్ని భూమిలోకి అణగద్రొక్కడని నిర్భయంగా ఉన్నారా? లేక మీపైకి రాళ్లవర్షంతో కూడిన తుఫాను పంపడని నిశ్చింతగా ఉన్నారా? అప్పుడా దుస్థితి నుండి మిమ్మల్ని కాపాడేవారే ఉండరు. దేవుడు మళ్ళీ ఎప్పుడైనా మిమ్మల్ని సముద్రంలోకి తీసికెళ్ళి మీరు చూపిన కృతఘ్నుతకు ప్రతీకారంగా మీపైకి భయంకరమైన పెనుగాలులు పంపి మిమ్మల్ని సముద్రంలో ముంచివేయడని నిర్భయంగా ఉన్నారా? ఒకవేళ అలా జరిగితే మమ్మల్ని ప్రశ్నించేవాడే ఉండడు.” (ఖుర్ఆన్-17:68,69)

“వారినిలా అడుగు: “మీరు అడవుల్లో, సముద్రాలలో చిక్కుకున్నప్పుడు ఆ చీకటికాపాల నుండి మిమ్మల్నెవరు కాపాడుతున్నారు? (ఆపద సమయంలో) మీరు ఘోరంగా విలపిస్తూ దీనంగా మొరపెట్టుకునేది ఎవరిని? ‘ఈ ఆపద నుండి మమ్మల్ని గట్టెక్కిస్తే మేము తప్పకుండా నీకు కృతజ్ఞులయి ఉంటామని మీరు ఎవరిని వేడుకుంటారు?’ చెప్పు: “దేవుడే మిమ్మల్ని ప్రతి ఆపద నుండి, కష్టం నుండి కాపాడుతున్నాడు. మరి మీరు ఆయనకు ఇతరులను ఎలా సాటికల్పిస్తున్నారు?” (ఖుర్ఆన్-6:63-64)

“వారికి సంగతి కూడా చెప్పు: “ఆయన తలచుకుంటే మీ మీదికి పైనుండి గాని, లేదా మీకాళ్ళ కింద నుండి గాని శిక్ష రప్పించగలడు. లేదా మిమ్మల్ని విభిన్నవర్గాలుగా చీల్చి ఒక వర్గం శక్తిని మరొక వర్గానికి చవి చూపించగలడు.” చూడు, వారు వాస్తవం తెలుసుకోవడానికి మేము రకరకాలుగా మా సూక్తులు వారి ముందు ఎలా వివరిస్తున్నామో.” (ఖుర్ఆన్-6:63-65)

“మిమ్మల్ని నేలమీద, నీటిమీద నడిపించేవాడు దేవుడే. మీరు ఓడలలో ఎక్కినప్పుడు చల్లటి వాతావరణం మధ్య ఆ ఓడలు గాలివాటుకు చక్కగా ముందుకు సాగిపోతుంటే మీరు హాయిగా ప్రయాణం చేస్తారు. (అయితే

ఒక్కోసారి) కొంతదూరం పోయాక హఠాత్తుగా వాతావరణం మారిపోతుంది. గాలి ఉధృతంగా వీస్తుంది. ఓడ నలువైపుల నుండి అలలు ఉవ్వెత్తున ఎగిసి పడుతూ బీభత్సం సృష్టిస్తాయి. దాంతో ప్రయాణీకులు తాము తుఫానులో చిక్కుకున్నామని తెలిసి భయపడిపోతారు. అప్పుడు వారంతా (తమ తమ మిథ్యాదైవాలు మరచిపోయి) ఒక్క దేవుని మీదే విశ్వాసం ఉంచుతూ “దేవా! నీవు మమ్మల్ని ఈ ఆపద నుండి గట్టెక్కిస్తే మేము నీ పట్ల కృతజ్ఞులయి ఉంటామని వేడుకుంటారు.” (ఖుర్ఆన్-10:22)

“అయితే దేవుడు వారిని ఆపద నుండి గట్టెక్కించగానే వారు మళ్ళీ సత్యవిముఖులై ధరణిలో తిరుగుబాటుకు ఒడిగడ్డారు. మానవులారా! (తెలుసుకోండి) “ఈ తిరుగుబాటు వైఖరి వికటించి మీకే వ్యతిరేకంగా పరిణమిస్తుంది. ప్రాపంచికసుఖాలు కొన్నాళ్ల ముచ్చట మాత్రమే. చివరికి మీరు మాదగ్గరికే రావలసి ఉంటుంది. అప్పుడు మేము మీరు ప్రపంచంలో ఏమేమి చేస్తుండేవారో మీకు తెలియజేస్తాము.” (ఖుర్ఆన్-10:23)

మృత్యువు కండ్లముందు తాండవిస్తున్నప్పుడు సాధారణంగా బహు దైవారాధకులు మిథ్యాదైవాలన్నిటినీ వదిలేసి ఒక్క నిజదేవుణ్ణి మాత్రమే వేడుకుంటారు. ఈయదార్థాన్నే ఇక్కడ ప్రస్తావించడం జరిగింది. దైవప్రవక్త (సల్లం) మక్కా జయించిన తర్వాత ఇస్లాంకు బద్దవిరోధి అయిన అబూ జహల్ కొడుకు ఇక్రమా జిద్దా రేవుకు పారిపోయి, అక్కడ ఓడెక్కి అబీసీ నియా దారిపట్టాడు. అయితే దారిలో తుఫాన్ వచ్చి ఓడ మునిగిపోయే ప్రమాదం ఏర్పడింది. ప్రయాణీకులు మొదట్లో తమతమ ఇష్టదేవతల్ని ప్రార్థించారు. కాని తుఫాన్ తగ్గకపోగా మరింత ఉధృతమయింది. దాంతో జనం భయపడి “దేవుణ్ణి తప్ప మరెవర్ని వేడుకునే సమయం కాదిది. ఆయన తలచుకుంటేనే మనమీ ఆపద నుండి గట్టెక్కుతాం” అన్నారు.

ఈమాట ఇక్రమాకు కనువిప్పు కలిగించింది. “ఇక్కడ దేవుడు తప్ప మరెవరూ సహాయం చేసేవారులేరా? మరి ఈ విషయాన్నే కదా ఆ పుణ్యాత్ముడు ఇరవై ఏండ్ల నుంచి చెబుతూవస్తోంది. మనం అనవసరంగా

ఆయనతో పొరాడుతున్నాము” అనుకున్నాడతను. తర్వాత “ఈ తుఫాన్ నుంచి బయటపడితే తాను నేరుగా ముహమ్మద్ (స) దగ్గరికెళ్ళి ఆయన చేతిలో చేయివేసి కలుపుతాను” అని నిర్ణయించుకున్నాడు. దాని ప్రకారం ఇక్రమా (రజి) మదీనా వెళ్ళి దైవప్రవక్త (స) ముందు ఇస్లాం స్వీకరించారు.

“మానవుడు ఏదైనా ఆపద వచ్చినప్పుడు తన ప్రభువుని మొరపెట్టు కుంటాడు. అయితే అతని ప్రభువు అతనికి తన అనుగ్రహభాగ్యం ప్రసాదించ గానే, అతను లోగడ మొరపెట్టుకున్న ఆపద మరచిపోయి ఇతరుల్ని దేవునికి సాటికల్పిస్తాడు. ఈవిధంగా అతను ఇతరులను కూడా దైవమార్గం నుండి తప్పిస్తున్నాడు. ‘కొన్నాళ్లు తన అవిశ్వాసవైఖరిద్వారా ప్రయోజనం పొందమ’ని చెప్పతనికి. చివరికి అతను నరకానికి పోవలసిందే.” (ఖుర్ఆన్-39:8)

“దీనికి భిన్నంగా మరొకవ్యక్తి ఉన్నాడు. అతను (దేవునికి, దైవ ప్రవక్తకు) విధేయుడయి రాతివేళ (ప్రార్థన చేస్తూ) నిలబడతాడు; సాష్టాంగ పడతాడు. పరలోకంలో ఎదురయ్యే పరిణామాలను గురించి భయపడు తుంటాడు. తన ప్రభువు కారుణ్యాన్ని ఆశిస్తుంటాడు. “ఇలాంటి వ్యక్తి శ్రేష్ఠుడాలేక అతనా? తెలిసినవాళ్ళు, తెలియనివాళ్ళు ఒకటేనా?” అని అడుగు వారిని. (మా) హితబోధను బుద్ధిమంతులే స్వీకరిస్తారు.” (ఖుర్ఆన్-39:9)

### 10. జీవిత పరమార్థం, ఆరాధనాభావం

“మేము భూమ్యాకాశాల్ని, వాటి మధ్య ఉన్న సమస్తాన్ని ఏదో తమాషా కోసం సృష్టించలేదు. వాటిని మేము (ఒక మహోన్నత లక్ష్యం కోసం) సత్యం ప్రాతిపదికపై సృజించాము. కాని చాలా మందికి (ఈ సత్యం) తెలియదు.” (ఖుర్ఆన్-44:38,39)

“మేము భూమ్యాకాశాలను, వాటిలో ఉన్నవాటిని ఏదో ఆట (తమాషా) కోసం సృష్టించలేదు. మేమేదైనా ఆటవస్తువును తయారుచేసుకో దలచుకుంటే, ఈ విధంగానే చేయాలనుకుంటే మాదగ్గర ఉన్నవాటితోనే తయారు చేసుకునేవారం. కాని మేము (ఇక్కడ) సత్యం ద్వారా అసత్యంపై

దెబ్బతీస్తున్నాం. ఇలా సత్యం అసత్యం తల పగలగొట్టుంది. చూస్తుండగానే అసత్యం అంతిమశ్వాస విడుస్తుంది. కనుక మీ అభూత కల్పనలకు మీకు వినాశం తప్పదు.” (ఖుర్ఆన్-21:16-18)

పైనపేర్కొన్న సూక్తులలో సృష్టికర్త విశ్వవ్యవస్థను తాను లక్ష్యరహితం గా నిర్మించలేదని, దాని వెనుక ఒక మహోన్నత లక్ష్యం ఉందని అన్నాడు. ఆ లక్ష్యం ఏమిటో ఈ సూక్తులలో తెలియజేయలేదు. అది ఈ క్రింది సూక్తిలో తెలియజేశాడు:

“నేను మానవుల్ని, జిన్నుల్ని (అంటే భూతాలను) నన్ను ఆరాధించడా నికి తప్ప మరే లక్ష్యంతో సృష్టించలేదు.” (ఖుర్ఆన్-51:56)

యావత్ సృష్టిలో మహోత్కృష్టమైన మానవుని ప్రయోజనార్థమే సృష్టికర్త మొత్తం విశ్వాన్ని సృష్టించాడు. ఆ తర్వాత మానవుణ్ణి తన ఆరాధన కోసమే సృష్టించానని పై సూక్తిలో తెలియజేస్తున్నాడు. ఈ సూక్తిలో రెండర్థాలు ఇమిడివున్నాయి. ఒకటి, దేవుణ్ణి తప్ప మరెవ్వరినీ ఆరాధించ కూడదు. రెండు, దైవారాధన తప్ప మరేపని చేయకూడదు. మొదటి విషయం అందరికీ అర్థమవుతోంది. కాని రెండో విషయం నేడు అనేక మంది ముస్లింలకు సైతం అర్థంకావడంలేదు. కారణం వారి మష్టిష్కాలలో “ఆరాధన” పదానికి పరిమిత భావం ఉండిపోవడమే.

ఇస్లాంలో ఆరాధన అనే పదానికి చాలా విస్తృతమైన భావం ఉంది. నమాజ్, ఉపవాసం, కాబాయాత్ర, దైవధ్యానం లాంటి పూజాపురస్కారాలే కాదు; ఉపాధి సముపార్జన, కుటుంబజీవనం, తోటి మానవులతో సంబంధాలు, వ్యాపారం, ఆర్థిక లావాదేవీలు, దేశ పరిపాలనా వ్యవహారాలు, యుద్ధం, స్నేహబంధంబడికలు, అంతర్జాతీయ సంబంధాలు సైతం ఆరాధన క్రిందికే వస్తాయి. ఒక్కమాటలో చెప్పాలంటే మానవ జీవితం లోని సకలరంగాలకు చెందిన సమస్త వ్యవహారాలు దైవారాధనల క్రిందికే వస్తాయి. కాకపోతే ఇవన్నీ దేవుడు, ఆయన ప్రవక్త (సల్లం) అందజేసిన ఆదేశాల ప్రకారం పాటించినప్పుడే దైవారాధనలుగా పరిగణించబడతాయి.

ఆరాధనలోని ఈ విస్తృత భావం తెలుసుకుంటే మనిషి జీవితంలోని సమస్త వ్యవహారాల్లో ఎలాంటి అపమార్గం పట్టకుండా సృష్టికర్తను మాత్రమే ఆరాధించగలడు. అంటే మనిషి ఖుర్ఆన్, హదీసుల పరిధుల్లో మాత్రమే తన జీవిత వ్యవహారాలు సాగించాలన్నమాట. ఒకే దేవుణ్ణి ఆరాధిస్తున్నామని చెప్పుకునేవారు ఎన్ని నమాజులు చేస్తున్నా, ఎన్ని ఉపవాసాలు పాటిస్తున్నా, ఎంత ధ్యానం చేస్తున్నా- దైనందిన వ్యవహారాల్లో దైవేతర శక్తులకో లేక మనోవాంఛలకో దాస్యం చేస్తుంటే మాత్రం ఆ మేరకు వారు దైవారాధన పరిధిని అతిక్రమిస్తున్నట్లే. అంటే ఆయా వ్యవహారాల్లో వారు దేవునికి సాటి కల్పిస్తున్నారన్నమాట. ఈ వైఖరి దైవాగ్రహానికి గొనిపోతుంది.

కొందరు ఈ వైఖరి కప్పిపుచ్చుకోడానికి లేక అజ్ఞానంవల్ల “ఇవి మతవిషయాలు, అవి ప్రపంచవ్యవహారాల”ని వాదిస్తారు. కాని ప్రపంచ వ్యవహారాలు కూడా దైవాజ్ఞలు, దైవప్రవక్త హితవుల వెలుగులోనే ఉండాలన్న యదార్థాన్ని వీరు గ్రహించకడం లేదు.

ఇస్లాం సంపూర్ణ జీవనవ్యవస్థ. ఇందులో మతం వేరు, ప్రపంచం వేరన్న భావన లేదు. ప్రపంచ వ్యవహారాలని చెప్పబడే విషయాలు కూడా దైవాజ్ఞల పరిధిలోనే ఉన్నాయి. కనుక ఇస్లాం ధర్మాన్ని విశ్వసించిన మనిషి ప్రపంచ వ్యవహారాలకు సంబంధించిన ఏపని చేసినా అది దైవాజ్ఞల ప్రకారమే (ఖుర్ఆన్, హదీసుల వెలుగులోనే) చేయవలసి ఉంటుంది. అప్పుడే అతను దేవుని దృష్టిలో పరిపూర్ణముస్లింగా పరిగణించబడతాడు.

### 11. షైతాన్ ఆరాధన

మంచి, చెడులకు సంబంధించిన స్పృహ మానవుని నైజంలోనే ఉంది. మంచికి ప్రతిరూపం దేవుడు. చెడుకు ప్రతిరూపం షైతాన్. దేవుడు ప్రసాదించిన స్వేచ్ఛను మానవుడు దుర్వినియోగం చేయకుండా జీవితాంతం ఆయన చూపిన రుజుమార్గం అనుసరిస్తే అతను పరలోకంలో మోక్షానికి అర్హుడవుతాడు. అలాకాకుండా అతను విశ్రంభులస్వేచ్ఛతో మనోవాంఛలకు బానిసై, చెడుకు ప్రతిరూపమైన షైతాన్ ఆడించినట్లు ఆడుతూ,

సృష్టితాలను పూజిస్తూ అవినీతి, అధర్మ కార్యకలాపాలలో మునిగిపోతే మాత్రం పరలోకంలో దైవాగ్రహానికి గురయి నరకకూపంలో పడిపోతాడు.

“ఆదం సంతానమా! షైతాన్‌ని ఆరాధించవద్దని, వాడు మీకు బహిరంగ శత్రువని నేను మిమ్మల్ని హెచ్చరించలేదా? నన్నే ఆరాధించాలని, అదే రుజుమార్గమని ఉపదేశించ లేదా? అయినా వాడు మీలో అత్యధిక మందిని దారితప్పించాడు. మీకా (మాత్రం) జ్ఞానం లేదా?” (ఖుర్ఆన్-36:60-62)

ఈ సూక్తిలో ‘ఆరాధన’ అనే పదాన్ని విధేయతా భావంలో ప్రయోగించబడింది. సాధారణంగా షైతాన్‌ని ఎవరూ పూజించరు. అతని ఆజ్ఞలను మాత్రం శిరసావహిస్తారు. మానవులకు దేవుడు తన ప్రవక్తల ద్వారా ఆజ్ఞలు జారీచేశాడు. కాని అనేకమంది మానవులు షైతాన్ ప్రేరణతో దేవుని ఆజ్ఞలు త్రోసిపుచ్చి, ఇతరుల ఆజ్ఞలు పాటిస్తారు. ఉదాహరణకు, వడ్డీ వ్వసస్థను అంతమొందించాలని దేవుడు ఆజ్ఞాపిస్తున్నాడు. షైతాన్ దానికి వ్యతిరేకంగా ప్రచారంచేస్తూ, వడ్డీ వల్ల బోలెడు లాభాలున్నాయని; అసలీ వడ్డీ వలనే పేదవాడి నడ్డి విరగొట్టయినా సరే నువ్వు మేడలు కట్టగలవు, స్వర్గభోగాలు అనుభవించగలవు అని ధనికుణ్ణి ఉసిగొల్పుతాడు; వడ్డీయే దేశప్రగతికి రాచబాట నిర్మిస్తుందని పాలకులను ప్రేరేపిస్తాడు.

ఇలా మానవుడు షైతాన్‌కు భక్తుడైపోతాడు. ఒక ఉద్యోగి తన పై అధికారిని ప్రసన్నంచేసుకొని ప్రయోజనాలు పొందడానికి అతను చెప్పిన పనల్లా, చివరికి అతని సొంతపనులు కూడా చేస్తాడనుకుందాం. అప్పుడు మనం “అతనా... అతను మేనేజర్‌గారి భక్తుడండీ!” అంటాం. అలాగే ఈ సూక్తిలో కూడా దేవుడు, షైతాన్‌పట్ల విధేయతాభావాన్ని షైతాన్ ఆరాధనతో పోల్చాడు. అంటే దేవుని ఆజ్ఞలకు, ఆయనప్రవక్త హితవులకు వ్యతిరేకంగా దైవేతరులు చెప్పే మాటలు పాటిస్తే, అది షైతాన్ ఆరాధన క్రిందికి వస్తుందన్న మాట.

మానవుడు షైతాన్ చేసే మోసాలకు, వాడి ప్రలోభాలకు గురికాకుండా ఉండాలంటే దేవుడు తన ప్రవక్తల ద్వారా పంపే ఆజ్ఞలు

పాటిస్తూ నీతిమంతమైన జీవితం గడపాలి. ఇలా మానవుడు జీవితాంతం దైవప్రాతినిధ్య బాధ్యతలు నిర్వహించడం ద్వారా సర్వోత్కృష్టజీవి అయి దైవప్రస్తుతను, తన అసలు నివాసమైన స్వర్గధామాన్ని పొందగలడు. ఖుర్ఆన్ లోని ఈ సూక్తులు గమనించండి:

“మానవులారా! మీరు లోకంలో లభించే ధర్మసమ్మతమైన పరిశుద్ధ పదార్థాలే తినండి. పైతాన్ అడుగుజాడలలో నడవకండి. వాడు మీకు ఆగర్భశత్రువు. మిమ్మల్ని వాడు దుష్టకార్యాలకు, అశ్లీలచేష్టలకు పురిగొల్పుతాడు. దేవుని విషయంలో మీకే మాత్రం తెలియని విషయాల్ని గురించి దేవునిపేర పలకమని మిమ్మల్ని పురిగొల్పుతాడు.” (2:168,169)

“విశ్వస్థించిన ప్రజలారా! ఇస్లాంలో పూర్తిగా ప్రవేశించండి. పైతాన్ అడుగుజాడలలో నడవకండి. వాడు మీకు ఆగర్భశత్రువు. స్పష్టమైన బోధనలు అందినా మీరు తిరిగి తప్పటడుగులు వేస్తే మటుకు, బాగా తెలుసుకోండి! దేవుడు సర్వశక్తిమంతుడు, సర్వం తెలిసిన మహావివేకి.” (2:208,209)

“దేవుని పేరు స్మరించకుండా కోసిన పశువును తినకండి. అలా తినడం పాపం. పైశాచిక శక్తులు తమ అనుచరుల హృదయాల్లో లేనిపోని అనుమానాలు రేకెత్తించి వారిని మీపై ఉసిగొల్పుతాయి. వారి మాటలు విని నడచుకుంటే మీరు కూడా బహుదైవారాధకులయి పోతారు.” (6:121)

“కరుణామయుని బోధన, ప్రస్తావనల పట్ల ఏమరుపాటు వహించిన వాడిపై మేము ఒక పిశాచశక్తిని రుద్దుతాం; అది అతనికి సహచరి అయిపోతుంది. అలాంటి వ్యక్తులను ఈ పిశాచ శక్తులు సన్మార్గంలోకి రాకుండా నిరోధిస్తుంటాయి. దాంతో వారు తాము చేస్తున్న పని సముచితమైనదేనని భావిస్తుంటారు.” (43:36,37)

“ఈవిధంగా చివరికా వ్యక్తి మా దగ్గరకు చేరుకుంటాడు. అప్పుడతను తన పిశాచ సహచరునితో ‘అయ్యయ్యో! నీకూ నాకూ మధ్య తూర్పు పడమరలంత దూరం ఉంటే ఎంత బాగుండేది! నీవు నాకు అతిచెడ్డ

స్నేహితుడిగా దొరికావు’ అనంటాడు అప్పుడు వారికి (దైవదూతలు) ‘మీరు దుర్మార్గువు పనులు చేశారు గనక, ఈరోజు మీకెలాంటి సహాయం లభించదు. మీరంతా శిక్షలో సమానులే’ అని చెబుతారు.” (43:38,39)

“సత్యాన్ని ధిక్కరించిన ప్రతి కృతఘ్నుడైన నరకంలో పడేయండి. వాడు సత్కార్యాలు స్వయంగా చేయకపోవడమే గాకుండా ఇతరుల్ని కూడా నిరోధించేవాడు. హద్దుమీరి పోయేవాడు. తాను అనుమానంలో పడిపోవడమే గాకుండా ఇతరులలో కూడా అనుమానాలు రేకెత్తించేవాడు. దేవునితో పాటు దైవేతరశక్తుల్ని ఆరాధించేవాడు. పడేయండి వాడ్ని భీకర (నరక)యాతనలో అని ఆజ్ఞువుతుంది.”

“(అవ్యక్తి దేవుని ముందు పైతాన్ ని ఆడిపోసుకుంటూ, ఈ దుర్మార్గుడు తన వెంటబడి తనను సర్వనాశనం చేశాడని ఆరోపించినప్పుడు) అతని సహచరుడు (ఈ ఆరోపణను ఖండిస్తూ) ‘మహాప్రభో! నేనితడ్ని తిరుగుబాటుకు ప్రేరేపించలేదు. ఇతను తనంతటతానే మార్గభ్రష్టత్వంలో పడి చాలా దూరం కొట్టుకుపోయాడు’ అని అంటాడు.

“దానికి ‘నా ముందు వాదించకండి. నేను ముందే దుష్పర్యవసానం గురించి మిమ్మల్ని హెచ్చరించాను. నా దగ్గర మాట మారదు. నేను నా దాసులకు అన్యాయంచేసేవాడ్ని కాను’ అని సమాధానం లభిస్తుంది.” (50:24-29)

“వారక్కడ (అక్కను వెళ్ళబుచ్చుకుంటూ) ‘ప్రభూ! మిమ్మల్ని పెడదారి పట్టించిన మానవుల్ని జిన్నుల్ని మాకు చూపించు. వారిని మేము కాళ్ళక్రింద పడేసి (కసితీరా) తొక్కి అవమానపరుస్తాం’ అనంటారు.” (41:29)

“పాపాత్ములారా! ఈరోజు మీరు (మా నుంచి) తొలగి దూరంగా ఉండండి... ఆదం సంతానమా! పైతాన్ ని ఆరాధించవద్దని, వాడు మీకు బహిరంగ శత్రువని నేను మిమ్మల్ని హెచ్చరించలేదా? నన్నే ఆరాధించాలని, అదే రుజుమార్గమని చెప్ప లేదా? అయినా వాడు మీలో అత్యధికమందిని దారితప్పించాడు. మీకా (మాత్రం) జ్ఞానంలేదా? నరకమంటే ఇదే. దీన్నిగురించే

మిమ్మల్ని లోగడ హెచ్చరించడం జరిగింది. ఇహలోకంలో అవలంబించిన తిరస్కారానికి పర్యవసానంగా ఈరోజు మీరు దీనికి సమిధలై పోండి”.

(36:59-64)

“తీర్పు ముగిసిన తర్వాత షైతాన్ వారితో ఇలా అంటాడు: ‘మీకు దేవుడు చేసిన వాగ్దానాలన్నీ నిజమయ్యాయి. కాని నేను చేసిన వాగ్దానాలలో ఒక్కటి నిజం కాలేదు. అసలు మీచేత బలవంతంగా ఏదైనా చేయించడానికి మీమీద నాకేదైనా శక్తి ఉంటే కదా! నేను మిమ్మల్ని నామార్గం వైపుకు పిలిచాను. అంతే, మరేమీ చేయలేదు. మీరే నా పిలుపుకు స్పందించి వచ్చారు. కనుక మీరిప్పుడు అనవసరంగా నన్ను నిందించకండి. మిమ్మల్ని మీరే నిందించుకోండి. ఇక్కడ మీ గోడు నేను ఆలకించలేను; నా గోడు మీరు ఆలకించలేరు. ఇంతకు ముందు (ఇహలోకంలో) మీరు నన్ను దేవునికి సాటి కల్పించారు. (నాకూడా దైవత్వం ఆపాదించారు. అది మీ పనేగాని, నాపని కాదు.) నేను దీన్ని ఖండిస్తున్నాను. అలాంటి దుర్మార్గులకు తప్పకుండా ఫెర్రుమైన శిక్ష పడుతుంది.’” (ఖుర్ఆన్-14:22)

కాబట్టి మానవులు దైవప్రవక్తల హితోపదేశాలు పాటిస్తూ షైతాన్ పెట్టే భయప్రలోభాల పట్ల సదా అప్రమత్తులయి ఉండాలని పై సూక్తుల్ని బట్టి తెలుస్తోంది.

అదీగాక మానవుడు ఒక్క సృష్టికర్త ముందు తప్ప సృష్టితాల ముందు సాష్టాంగపడటం, పూజించడం, సృష్టికర్త ఆజ్ఞలకు వ్యతిరేకంగా తోటి మానవుల ఆజ్ఞలను పాటించడం, మనోవాంఛలకు బానిసైపోవడం నిషిద్ధం. అలా చేయడాన్ని ఇస్లాం ‘షిర్క్’ అంటుంది. షిర్క్ చేస్తూ అదేస్థితిలో చనిపోయినవారికి నరకమే శాశ్వతనివాసం.

“దేవుడు తనకు సాటి కల్పించడాన్ని ఎట్టి పరిస్థితిలోనూ క్షమించడు. అది తప్ప ఇతర పాపాలను ఆయన తలచుకుంటే క్షమిస్తాడు. దేవునికి (ఆయన దైవత్వంలో, గుణగణాల్లో, శక్తిసామర్థ్యాల్లో) సాటి కల్పించడం అంటే ఫెర్రుమయిన పాపం మూట కట్టుకున్నట్లే.” (ఖుర్ఆన్-4:48)

## 12. విగ్రహారాధన

“మీరు ఇహలోక జీవితంలో దేవుణ్ణి వదలి విగ్రహాలను మీ మధ్య పరస్పరం ప్రేమాభిమానాలు జనింపజేసే సాధనాలుగా చేసుకున్నారు. కాని పునరుత్థాన దినాన మీరు ఒకర్నొకరు ఖండించుకుంటూ దూషించుకుంటారు. నరకాగ్ని మీ నివాసం అవుతుంది. మీకక్కడ సహాయం చేసేవాడే లభించడు.” (ఖుర్ఆన్-29:25)

“మానవులారా! ఒక ఉదాహరణ ఇస్తున్నాం, వినండి: మీరు దేవుణ్ణి వదలి ప్రార్థిస్తున్న మిథ్యాదైవాలన్నీ కలసి కనీసం ఒక ఈగ నయినా సృష్టించ దలచుకుంటే, దాన్ని కూడా సృష్టించలేవు. పైపెచ్చు ఆ ఈగ వాటి దగ్గర్నుంచి ఏదయినా వస్తువుని గుంజుకుంటే ఆ వస్తువుని కూడా అవి దాన్నుండి విడిపించుకోలేవు. సహాయం అర్థించేవారు, సహాయం అర్థించబడేవారు ఇద్దరూ బలహీనులే. అసలు శక్తిమంతుడు, గౌరవనీయుడు దేవుడు మాత్రమే.” (ఖుర్ఆన్-22:73,74)

ఈ సందర్భంలో నాకు ‘ప్రపంచమతాలు-ఇస్లాం’ అనే పుస్తకంలో మౌలానా మతీన్ తారిఖ్ బాగ్మతి తెలిపిన ఒక సంఘటన గుర్తుకొచ్చింది. అందులో ఇలా ఉంది: “స్వామి దయానంద సరస్వతి ఆర్యసమాజం వ్యవస్థాపకుడు. ఆయనకు మొదట్లో విగ్రహారాధన పట్ల గట్టి నమ్మకముండేది. కాని శివరాత్రినాడు ఆయన శివపూజ చేస్తుండగా ఒక ఎలుక శివుని విగ్రహం పైకెక్కి, శివుని నైవేద్యం తినసాగింది. ఈ దృశ్యంతో ఆయన కళ్ళు తెరచుకున్నాయి. శివుడు ఒక ఎలుకను తనపై నుండి తొలగించలేక పోయాడు. ఇలాంటి దేవుణ్ణి పూజించడం వల్ల లాభం ఏమిటి? ఇలా ఆలోచించిన తర్వాత ఆయన హిందూమతాన్ని సంస్కరించాలని నిర్ణయించుకున్నారు. వివిధ మతగ్రంథాలు అధ్యయనం చేశారు. ఆయన హాజ్ యాత్ర కూడా చేశారట. ఆతర్వాత ఆయన అనేక దేవతల ఆరాధనకన్నా, ఒకే దైవాన్ని పూజించడం మంచిదన్న అభిప్రాయానికి వచ్చారు. వేదాలలో ఎక్కడా విగ్రహారాధన ప్రసక్తి లేదని కూడా ఆయన అన్నారు.”

ఆర్యసమాజ నాయకులు స్వామి అగ్నివేళ్ ఒక సభలో ప్రసంగిస్తూ “స్వామి దయానంద సరస్వతి శివపూజ చేస్తున్నప్పుడు ఒక ఎలుక వచ్చి శివునివిగ్రహం మీద మూత్రవిసర్జన చేసింది”ని తెలియజేశారు. ఈ సంఘటనతో దయానంద సరస్వతి విగ్రహారాధన, బహుదైవారాధనలను వ్యతిరేకించి ఒకేదైవాన్ని ఆరాధించడం మంచిదన్న అభిప్రాయానికయితే వచ్చారు గాని, విభిన్న మతగ్రంథాలు అధ్యయనం చేసి, చివరికి హాజ్ కూడా చేసి ఆ ఏకదైవారాధనా భావన ఇస్లాంలో మాత్రమే ఉందన్న యదార్థాన్ని ఆయన జీర్ణించుకోలేకపోయారు. దానికిబదులు ఆయన కోట్లాదిదైవాలకు స్థానం కల్పించిన హిందూమతాన్ని సంస్కరించడానికి పూనుకున్నారు.

“మీరూ, మీ మిథ్యాదైవాలూ నరకాగ్నికి సమిధలయి పోవడం ఖాయం. నరకానికే మీరంతా పోవలసి ఉంటుంది. అవి నిజంగా దైవాలయితే నరకానికి పోవు. అప్పుడు మీరంతా అక్కడే శాశ్వతంగా పడి ఉండాలి. వారక్కడ తీవ్రమయిన యాతనలతో హాహాకారాలు చేస్తూ ఉంటారు.” (ఖుర్ఆన్-21:98,99)

“కనుక మనుషులు, రాళ్ళు ఇంధనం కాగల నరకాగ్నికి భయపడండి. సత్య తిరస్కారుల కోసం అది సిద్ధపరచబడి ఉంది.” (ఖుర్ఆన్-2:23,24)

పరలోకంలో అవిశ్వాసులే కాదు, వారు ఆరాధించిన విగ్రహాలు కూడా నరకాగ్నికి సమిధలై పోతాయని ఈ సూక్తిలో దేవుడు పరోక్షంగా హెచ్చరిస్తున్నాడు. అప్పుడు అవిశ్వాసుల ముందు తాము ఇంతకాలం పూజించిన విగ్రహాలు మిథ్యాదైవాలన్న సత్యం బట్టబయలవుతుంది.

“కనుక మీరు విగ్రహాల మాలిన్యానికి దూరంగా ఉండండి.” (ఖు-22:30)

“మీరు దేవుణ్ణి వదలి ప్రార్థిస్తున్న మిథ్యాదైవాలు మీకు ఏమాత్రం సహాయపడలేవు. అసలవి తమకుతామే సహాయం చేసుకోలేవు. పైగా, మీరు వాటిని సన్మార్గం వైపు పిలిస్తే అవి మీ మాటలు ఆలకించలేవు. అవి మీవైపు చూస్తున్నట్లు పైకి కనిస్తాయి. నిజానికి అవి దేన్నీ చూడటంలేదు.” (ఖుర్ఆన్-7:197,198)

“వారు (నిజ)దేవుణ్ణి వదలి మిథ్యాదైవాలనే ఆరాధిస్తున్నారు. పైగా కష్టకాలంలో అవి తమను ఆదుకుంటాయని ఆశలు పెట్టుకున్నారు. కాని ఆ దైవాలు వారిని ఏవిధంగానూ ఆదుకోలేవు. పైపెచ్చు స్వయంగా వారే వాటి (రక్షణ) కోసం సైన్యాలుగా తయారై ఉన్నారు.” (ఖుర్ఆన్-36:74,75)

“(ముస్లింలారా!) వారు నిజదేవుణ్ణి వదలి ప్రార్థించే మిథ్యాదైవాల్ని మీరు దూషించకండి. అలాచేస్తే వారు బహుదైవారాధనను కూడా మించి పోయి, అజ్ఞానంతో నిజదేవుణ్ణి దూషించడానికి సిద్ధపడతారు. మేము ప్రతి వర్గానికీ వారు చేస్తున్న పనులనే ఆకర్షణీయమైనవిగా చేశాం. చివరికి వారు తమ ప్రభువు సన్నిధికే మరలి పోవలసిఉంది. అప్పుడాయన గతంలో వారు చేసిన (దుష్)కార్యాలేమిటో వారికి తెలియజేస్తాడు.” (ఖురాన్-6:108)

కొందరు బహుదైవారాధకులు కాబాలో శివలింగాన్ని పోలిన నల్లరాయి ఉందని, ముస్లింలు అలాంటి గుడి చుట్టూ ప్రదక్షిణ చేస్తారని, కాబట్టి ఇది కూడా విగ్రహారాధన క్రిందికే వస్తుందని విమర్శిస్తారు. కాని నల్లరాయి కాబా గర్భగుడిలో కాకుండా, దాని వెలుపల ఓమూలన గోడలో అమర్చబడిఉందని, ఆ నల్లరాయి లింగాకారంలో గాకుండా గుంటపడి అండాకారంలో ఉందని వారు తెలుసుకోవాలి.

హాజ్ సందర్భంగా యాత్రికులు కాబా చుట్టు ఏడు ప్రదక్షిణలు చేయవలసిఉంటుంది. ఆసంఖ్యను లెక్కపెట్టుకోవడానికి వారీ నల్లరాయి దగ్గర్నుండి ప్రదక్షిణ చేయడం ప్రారంభిస్తారు. కనుక ఇలా ప్రదక్షిణ చేయడం విగ్రహారాధన క్రిందికి రాదు. ఆ మాటకొస్తే కాబా ప్రదక్షిణ కంటే నల్లరాయిని ముద్దాడటం మరింత తీవ్రమైన విషయం. దాన్ని గురించి రెండవ ఖలీఫా ఉమర్ (రజి) ఏమన్నారో చూడండి:

“ఆయన ఓసారి కాబా గోడలోని నల్లరాయిని సంబోధిస్తూ ఇలా అన్నారు: ‘నీవు ఎలాంటి లాభంగాని, నష్టంగాని కలిగించలేని రాయివి మాత్రమే. దైవప్రవక్త (స) గనక నిన్ను ముద్దాడటాన్ని చూసి ఉండకపోతే నేను నిన్ను ఎన్నిటికీ ముద్దాడను.’ (బుఖారి)

### 13. భూత పిశాచాల పూజ

“మానవులు తమ సృష్టికర్తయిన దేవునికి భూతపిశాచాలను సాటి కల్పించి పూజిస్తున్నారు. పైగా వారు తెలిసో తెలియకో ఆయనకు కొడుకుల్ని, కూతుళ్ళను కూడా అంటగడ్తున్నారు. కాని దేవుడు ఎంతో పరిశుద్ధుడు; వారు కల్పించి పలుకుతున్న మాటలకు ఆయన ఎంతో అతీతుడు. (సర్వేశ్వరుడైన) దేవుడు యావత్తు భూమ్యాకాశాలనే సృష్టించిన అద్భుత శక్తినంపన్నుడు. ఆయనకనలు భార్యే లేనప్పుడు సంతానం ఎలా కలుగుతుంది? ఆయనే ప్రతిదాన్నీ సృష్టించేవాడు; ప్రతివిషయం తెలిసినవాడు.” (ఖు-6:100,101)

“కొందరు మానవులు జిన్నులలో కొందరి రక్షణ కోరుతున్నారు. ఇలా వారు జిన్నుల గర్వాన్ని మరింత అధికం చేశారు.” (ఖుర్ఆన్-72:6)

“వారక్కడ (అక్కసు వెళ్ళబుచ్చుకుంటూ) ‘ప్రభూ! మమ్మల్ని పెడదారి పట్టించిన మానవుల్ని, జిన్నుల్ని మాకు చూపించు. వారిని మేము కాళ్ళ క్రింద పడేసి తొక్కి అవమానపరుస్తాం’ అనంటారు.” (ఖుర్ఆన్-41:29)

“ఆయన మానవులందర్నీ సమావేశపరచిన తర్వాత ‘వీరు మిమ్మల్ని ఆరాధిస్తుండేవారా?’ అని దైవదూతల్ని ప్రశ్నిస్తాడు. దానికివారు ‘వీరు పరమ పవిత్రులు. మాకు మీతోనే సంబంధం ఉంది. వారితో మాకెలాంటి సంబంధంలేదు. వీరసలు మమ్మల్ని కాదు, భూతపిశాచాల్ని మాత్రమే పూజిస్తుండే వారు. వారిలో చాలామంది భూతాలనే నమ్మేవారు’ అని అంటారు. అప్పుడు మేము ‘ఈరోజు మీలో ఏ ఒక్కడూ ఎవరికీ ఎలాంటి లాభంగాని, నష్టంగాని కలిగించలేదు’ అంటాం. మరోవైపు దుర్మార్గులతో ‘ఇక మీరు తిరస్కరిస్తుండిన ఈ నరకశిక్షను చవిచూడండి’ అంటాం.” (ఖుర్ఆన్-34:40-42)

“వారు, సులైమాన్ పాలనాకాలంపేరుతో దయ్యాలు చెప్పే విషయాల్ని పాటించారంభించారు. కాని సులైమాన్ ఎన్నడూ సత్యతిరస్కారం జోలికే పోలేదు. జనానికి భూతవిద్య నేర్పుతుండిన ఆ దయ్యాలే సత్యతిరస్కారానికి పాల్పడ్డాయి. అంతేకాదు, బాబిల్లో హోరూత్, మారూత్ అనే ఇద్దరు దైవదూతలపై అవతరించిన విషయాల్ని కూడా వారు పట్టుకు వ్రేలాడారు.

కాని ఆ దైవదూతలు జనానికి ఆ విషయాలు నేర్పే ముందు “మేము ప్రజల్ని పరీక్షించడానికి పంపబడిన వాళ్ళం మాత్రమే. అందువల్ల మీరు సత్యతిరస్కారానికి పాల్పడకండి” అని వారికి స్పష్టంగా చెప్పేవారు. అయినా వారు భార్యాభర్తల్ని విడదీసే ఆ క్షుద్రవిద్యనే నేర్చుకోవడానికి ఉబలాటపడేవారు.”

“దైవాజ్ఞ లేనిదే ఆ చేతబడి వల్ల కూడా ఎవరికీ ఎలాంటి నష్టం వాటిల్లేది కాదు. దాన్ని కొన్నవాడికి పరలోక(స్వర్గ)లో ఎలాంటి చోటు లేదని వారికి బాగా తెలుసు. అయినా వారు లాభానికి బదులు నష్టం కల్గించేదానినే నేర్చుకోవడానికి ఉత్సాహపడ్డారు. వారు తమ అంతరాత్మలను అమ్ముకొని ఎంతటి నీచమైన సరుకు కొన్నారు! వారికీ విషయం తెలిసివుంటే ఎంత బాగుండేది! వారు గనక విశ్వసించి భయభక్తుల వైఖరి అవలంబించిఉంటే, వారికి దేవుని వద్ద ఎంతోమంచి ప్రతిఫలం లభించివుండేది. వారికీ విషయం తెలిసిఉంటే ఎంత బాగుండేది!” (ఖుర్ఆన్-2:102,103)

### 14. ప్రకృతిశక్తుల ఆరాధన

ఏకేశ్వర భావం ప్రతి మానవుని నైజంలో వేళ్ళుని ఉన్నా ఆచరణలో అనేకమంది ఈ సత్యానికి కట్టుబడి ఉండలేకపోతున్నారు. ఆధికృత ఉన్న చోటికే అవసరార్థాలు గుమికూడటం సహజం. కనుక ఆధికృత కలిగిఉన్నవాడే అర్థులకు ఆరాధ్యుడుగా, అర్థించదగినవాడిగా, ఆశ్రయ మిచ్చేవాడిగా, ఆపదల మొక్కులవాడిగా అవుతాడు. బహుదైవారాధ్య భావం కలిగినవారంతా ఈ అర్థాలలోనే అసాధారణశక్తి ఉందని భావించిన ప్రతి సృష్టితం (Creature)ను పూజించడం ప్రారంభించారు. బహుదైవారాధకుల్లో మొదట ప్రకృతిశక్తుల ఆరాధన ఈ విధంగానే మొదలయింది.

ఈ భావననుండే సూర్యభగవానుడు, అగ్నిదేవుడు, వాయుదేవుడు, వరుణదేవుడు మున్నగు దేవుళ్ళు ఉనికిలోకి వచ్చారు. చివరికి బహుదైవారాధకుల్లో “ఏకోబ్రహ్మ ద్వితీయనాస్తి, ఏకోనారాయణ, అద్వితీయుడు” అని చెప్పుకునే అద్వైత మతస్థులు కూడా ఆచరణలో ఏకదైవారాధనకు కట్టుబడి ఉండలేకపోయారు.



ఇస్లాం అనాది నుండి సృష్టికర్త (Creator) మాత్రమే ఆరాధ్యుడు, ఆశ్రయమిచ్చేవాడు, ఆర్థించదగినవాడు, కష్టసుఖాలకు మూలకారకుడు అయిన దేవుడని చెబుతూవస్తోంది. అలాగే సృష్టితాలు (Creatures) సంపూర్ణదైవత్వం కలిగిన అలాంటి దేవుణ్ణి ఆరాధించే, అర్థించే, ఆశ్రయం కోరే దాసులు మాత్రమేనని కూడా మానవులకు ఉపదేశిస్తూ వస్తోంది. ఖుర్ఆన్‌లోని ఈ సూక్తులు గమనించండి:

“రాత్రి, పగలు, సూర్యుడు, చంద్రుడు దేవుని (ఏకత్వానికి, ఆయన శక్తిసామర్థ్యాలకు) నిదర్శనాలే. (కనుక) మీరు సూర్యచంద్రులకు సాష్టాంగపడకండి. మీరు నిజంగా దేవుణ్ణి ఆరాధించేవారయితే, వాటిని సృష్టించిన దేవునికే సాష్టాంగపడండి. ప్రవక్తా! వీరు గనక తలబిరుసుతో మొండిగా వ్యవహరిస్తే వ్యవహరించనీ. (నీ ప్రభువు దైవత్వానికి వచ్చే లోటేమీ లేదు.) నీప్రభువు సన్నిధిలోని దైవదూతలు రేయింబవళ్ళు ఆయన్ని స్మరిస్తూనే ఉన్నారు. వారా స్మరణలో ఎన్నటికీ అలసిపోరు.” (ఖుర్ఆన్-41:37,38)

### 15. సమాధులు, స్మారకచిహ్నాలు

దైవప్రవక్తలు, సజ్జనులైన వారి అనుయాయులు సృష్టికర్త, సర్వేశ్వరుడయిన దేవుణ్ణి మాత్రమే ఆరాధించాలని ప్రజలకు బోధించేవారు. కాని మూఢులు, స్వార్థపరులు పదార్థపూజారులు ఆ మహనీయుల జీవితాల్లో వారి హితోపదేశాల్ని పాటించకుండా వారు ఇహలోకం నుంచి వెళ్ళిపోగానే వారి విగ్రహాలు, సమాధులు, స్మారకచిహ్నాల్ని పూజించడం మొదలెడతారు.

“చెప్పు: ‘భూమ్యాకాశాల్లో దేవునికి తప్ప మరెవరికీ అగోచర (అతీంద్రియ) విషయాలు తెలియవు. వారికసలు తాము ఎప్పుడు (బ్రతికించి) లేపబడతారో కూడా తెలియదు.’” (ఖుర్ఆన్-27:65)

“దేవుడు (ప్రళయ దినాన) ఈసాను నిలబెట్టి ‘మర్యం కుమారుడవయిన ఈసా! నన్ను కాదని నిన్ను, నీ తల్లిని దేవుళ్ళుగా చేసుకొని ఆరాధించాలని నీవు ప్రజలకు బోధించావా?’ అని అడుగుతాడు.”

“దానికి ఈసా ఇలా చెబుతాడు: ‘మీరు ఎంతో పవిత్రులు, పరిశుద్ధులు. నాకు అధికారంలేని విషయం గురించి నేనెలా అనగలను? నేనలాంటి మాటేదైనా అనిఉంటే అది తప్పకుండా మీ దృష్టికి వచ్చేది. నా అంతరంగంలో ఏముందో మీకు బాగా తెలుసు. కాని మీ అంతరంగంలో ఏముందో నాకేమాత్రం తెలియదు. మీరు సమస్త అగోచర విషయాలు ఎరిగినవారు.’” (ఖుర్ఆన్-5:16,117)

“మీరు ఆదేశించిన విషయాలే నేను వారికి బోధించాను. నాప్రభువు, మీప్రభువు కూడా అయిన దేవుణ్ణి మాత్రమే ఆరాధించండని నేను వారికి చెప్పాను. వారి మధ్య జీవించి ఉన్నంతవరకే నేను వారిని కనిపెట్టుకొని ఉన్నాను. మీరు నన్ను పైకెత్తుకున్న తరువాత వారిని మీరే కనిపెట్టుకొని ఉన్నారు. మీరు అందర్నీ, అన్ని విషయాల్ని (అన్ని వేళలా) కనిపెట్టా ఉంటారు. ఇప్పుడు మీరు వారిని శిక్షిస్తే వారు మీ దాసులే. ఒకవేళ క్షమిస్తే మీరెంతో శక్తిమంతులు, మహా వివేకవంతులు.” (ఖుర్ఆన్-5:118)

“ఆరోజు దేవుడు వారిని, నిజదేవుణ్ణి వదలి వారు పూజించిన మిథ్యా దైవాలను ఒక చోట చేర్చుతాడు. అప్పుడాయన మిథ్యాదైవాలను ఉద్దేశించి ‘నాయీ దాసులను మీరు అపమార్గం పట్టించారా లేక వారంతటవారే దారితప్పారా?’ అని అడుగుతాడు.”

“దానికి వారు ఇలా అంటారు: ‘(దేవ దేవ! ఎంతమాట!!) మీరు ఎంతో పరిశుద్ధులు. మిమ్మల్ని గాకుండా మరొకర్ని రక్షకుడిగా, పోషకుడిగా చేసుకునేటంతటి ధైర్యం మాకే లేదు. (ఇక వారికి మేమెలా చెప్పగలం?) అసలు మీరే వారికి, వారి తాతముత్తాతలకు పుష్కలంగా జీవన సామగ్రి ప్రసాదిస్తూ పోయారు. చివరికి వారు (మేలు చేసిన) మిమ్మల్నే మరచిపోయి సర్వనాశనమయ్యారు.’” (ఖుర్ఆన్-25:17,18)

“ఈవిధంగా (మీదైవాలు) నేడు మీరంటున్న మాటల్ని (రేపు ప్రళయ దినాన) తిరస్కరిస్తారు. ఆ తర్వాత మీకు విధించబడే శిక్షనుండి మీరు ఏమాత్రం తప్పించుకోలేరు. ఎలాంటి సహాయమూ లభించదు. మీలో

దౌర్జన్యానికి (సత్యతిరస్కారానికి) పాల్పడిన ప్రతివాడికీ మేము కఠినాతికఠిన యాతన చవిచూపిస్తాం.” (ఖుర్ఆన్-25:19)

“వారు నిజదేవుణ్ణి వదలి ఆరాధిస్తున్న మిథ్యాదైవాలూ ఏ ఒక్క వస్తువుకూ సృష్టికర్తలు కారు. వారు స్వతహాగా సృష్టితాలు, నిర్ణీతులు; సజీవులు కాదు. వారికి తాము ఎప్పుడు (బ్రతికించి) లేపబడతారో కూడా తెలియదు.” (ఖుర్ఆన్-16:20,21)

**మృతమానవులు-మిథ్యాదైవాలూ:** ఇక్కడ మిథ్యాదైవాలంటే విగ్రహాలు కాదు. మరణించిన మానవులని అర్థం. దైవప్రవక్తలు, దైవప్రియులు, అమరవీరులు, పుణ్యపురుషులు చనిపోయాక మూఢజనం వారి విగ్రహాలు చేసి పూజిస్తారు. ఇస్లాంలో విగ్రహారాధన నిషేధం కనుక ఈనాడు కొందరు ముస్లింలు పక్కదారులు పట్టి వారి సమాధులను, స్మారక చిహ్నాలను ఆరాధించడం మొదలుపెట్టారు. ఆ సమాధుల్ని అలంకరిస్తారు; మొర పెట్టుకుంటారు; మొక్కుబడులు చేసుకుంటారు. ఏకేశ్వరోపాసనకు వ్యతిరేకమైన ఈ వైఖరిని ఖుర్ఆన్ తీవ్రంగా ఖండిస్తోంది.

“దేవుడు ఒక మనిషికి గ్రంథం, రాజ్యాధికారం, దైవదౌత్యం ప్రసాదించినప్పుడు, ఆ వ్యక్తి ప్రజలతో మీరు దేవుణ్ణి వదలి తనకు భక్తులుగా మారమని అనడం తగదు. దానికి బదులు “మీరు (దైవ)గ్రంథాన్ని (ప్రజలకు) బోధిస్తున్నారు, స్వయంగా పఠిస్తున్నారు కూడా. అందువల్ల మీరు (మీ) ప్రభువుకు విశ్వసనీయులైన దాసులుగా రూపొందండి” అని అంటాడు అతను. అంతేకాకుండా మీరు దైవదూతలను, దైవప్రవక్తలను దేవుళ్ళుగా చేసుకొని ఆరాధించడం కూడా అతను ప్రజలతో అనడు. మీరొకసారి ముస్లింలైపోయిన తర్వాత తిరిగి అవిశ్వాస (తిరస్కార)వైఖరి అవలంబించమని అతను ఎలా చెప్పగలడు?” (ఖుర్ఆన్-3:79,80)

“ఎంత మూఢులు వీరు, ఎలాంటి వస్తువునీ సృజించలేని వాటిని దేవునికి సాటి కల్పిస్తున్నారు! అవి స్వయంగా సృజించబడ్డాయి. పైగా, అవి వారికి ఏవిధమైన సహాయం చేయలేవు. అసలవి తమకుతామే సహాయం

చేసుకో లేవు. మీరు వాటిని సన్మార్గం వైపుకు పిలిస్తే అవి మీ పిలుపుకు స్పందించలేవు. మీరు అరిచి గీపెట్టినా లేక మౌనంగాఉన్నా సరే, అవి మీమాటలు ససేమిరా ఆలకించలేవు.” (ఖుర్ఆన్-7:191-193)

సాధారణంగా బహుదైవారాధకులు చనిపోయిన మహనీయుల సమాధులను, స్మారకచిహ్నాలను ఆరాధించడం, అక్కడ మొక్కుబడులు చేసుకుంటారు. మహాప్రవక్త ముహమ్మద్ (స) దివంగతులైన కొన్నేళ్ళకు ఈ వ్యాధి ముస్లింలకు కూడా సోకింది. కనుక ఈ సందర్భంగా ఆ మహనీయుని మహితోక్తులు కాస్త మననం చేసుకుందాం.

“సమాధుల్ని సందర్శించే స్త్రీలను, వాటిపై ఆరాధనాలయాలు నిర్మించేవారిని, అక్కడ దీపాలంకరణ చేసేవారిని దేవుడు శపించాడు.” (తిర్మిజి, అబూదావూద్)

“జాగ్రత్త! మీకుపూర్వం గతించిన ప్రజలు తమ ప్రవక్తల సమాధుల్ని ఆరాధనాలయాలుగా చేసుకునేవారు. ఈచర్య నుండి నేను మిమ్మల్ని వారిస్తున్నాను.” (ముస్లిం); “యూదులు, క్రైస్తవులు తమ ప్రవక్తల సమాధుల్ని ఆరాధనాలయాలుగా చేసుకున్నారు. అందువల్ల దేవుడు వారిని శపించాడు.” (ముస్లిం, నసాయి)

“వారిలో ఎవరైనా సత్పురుషుడు చనిపోయాక వారతని సమాధిని ఆరాధనాలయంగా చేస్తారు. అతని చిత్రాలు(విగ్రహాలు) తయారుచేస్తారు. ప్రళయదినాన వీరు యావత్ సృష్టిలో పరమ నికృష్టులవుతారు.” (బుఖారి)

“ఖుర్ఆన్లో నీవు మాటిమాటికి నీప్రభువు ఒక్కణ్ణి గురించే ప్రస్తావిస్తుంటే వారు ఏవగింపుతో ముఖాలు తిప్పుకుంటున్నారు.” (ఖురాన్-17:46)

“ఏక దేవుణ్ణి గురించి ప్రస్తావన వచ్చినప్పుడు పరలోకంపై నమ్మకం లేనివారి ముఖాలు వాడి ముడుచుకుపోతాయి. ఆయన్ని వదలి ఇతరుల్ని గురించి ప్రస్తావిస్తే చాలు, వారి ముఖాలు ఒక్కసారిగా దివిటీల్లా వెలిగిపోతాయి” (ఖుర్ఆన్-39:45)

సాధారణంగా ఈ ధోరణి బహుదైవారాధకుల్లో కన్పిస్తుంది. అయితే ఈజాడ్యం దురదృష్టవశాత్తు ముస్లింలక్కూడా సోకింది. ఏకదైవారాధకులని చెప్పబడే ఈముస్లింలు పైకి “దేవుణ్ణి విశ్వసించాం, అల్లాయే మా ఆరాధ్య దైవం” అంటారు. కాని ఆ ఏకైక దేవుణ్ణి గురించి ఎవరైనా ప్రస్తావిస్తుంటే ‘ఈ మనిషి ఎప్పుడూ దేవుణ్ణి గురించే మాట్లాడుతాడు. దేవుని ప్రయభక్తులైన వలీలు, మహాపురుషులంటే ఇతనికసలు గిట్టదు’ అనంటారు.

ప్రఖ్యాత తత్వవేత్త ఆలూసి రూహుల్మాని గ్రంథంలో తన స్వానుభవాన్ని ఇలా పేర్కొన్నారు: ఓరోజు ఒకతను ఏదో కష్టాల్లోఉండి చనిపోయిన ఓ మహనీయుణ్ణి సహాయం కోసం అర్థిస్తున్నాడు. నేనతణ్ణి చూసి ‘దైవదాసుడా! దేవుణ్ణి అర్థించు’ అన్నాను. నామాటలు విని అతను మండిపడ్డాడు. తరువాత ప్రజలు, అతడు నా గురించి నేను వలీలకు వ్యతిరేకినని అన్నాడని తెలియజేశారు.

“మీరూ, మీ మిథ్యాదైవాలూ నరకాగ్నికి సమిధలై పోవడం ఖాయం. నరకానికే మీరంతా పోతారు. అవి నిజంగా దైవాలయితే నరకానికి పోవు. మీరంతా అక్కడే శాశ్వతంగా పడిఉండాలి. వారక్కడ తీవ్రమైన యాతనలతో హాహాకారాలు చేస్తుంటారు. రొదలు, రోదనల మధ్య వారికి ఏదీ సరిగా వినిపించదు.” (ఖుర్ఆన్-21:98-100)

మక్కాలో అబ్దుల్లా బిన్జబారా అనే బహుదైవారాధకుడు ఈ సూక్తిని విమర్శిస్తూ “ఈవిధంగా మా దేవతలేగాకుండా మసీద్, ఉజైర్, దైవ దూతలు కూడా నరకానికి పోతారన్న మాట!” అన్నాడు. దానికి దైవప్రవక్త (స) “ఆ...దేవునికి బదులు తనను ఆరాధించాలని కోరుకునే ప్రతివ్యక్తి తనను ఆరాధించినవారిలో చేరిపోతాడు” అన్నారు.

దీన్నిబట్టి ప్రపంచంలో తమకుతాము దేవుళ్ళమని, భగవత్ స్వరూపులమని, అవతార పురుషులమని, అతీంద్రియశక్తులు గలవారమని చెప్పుకుంటూ ప్రజల నుండి పూజలు, కానుకలు అందుకునే బూటకపు బాబాలు, దొంగస్వాములు కూడా నరకానికి పోతారని తెలుస్తోంది.

అయితే ప్రాపంచికప్రయోజనాలు లేదా పారలౌకిక సిఫారసు కోసం మహనీయుల విగ్రహాలను, వారి స్మారకచిహ్నాలను పూజించేవారు మాత్రమే నరకానికి పోతారు. వారి పూజనంగతే తెలియని ఆ మహనీయులు, వలీలు నరకానికి పోరు. వారి పూజాపురస్కారాలలో వారి పాత్ర, ప్రేరణలు ఏమాత్రం ఉండవు గనక, వారు నరకానికి పోయే ప్రసక్తే లేదు.

**16. వ్యక్తిపూజ**

సాధారణంగా వ్యక్తిపూజ (Hero worship) బహుదైవారాధకుల్లో విగ్రహపూజకు దారితీస్తుంది. ఇది ఈనాడు ముస్లింలలో సమాధి పూజకు దారితీసింది. దైవప్రవక్తల, మహాపురుషుల సమాధులను పూలదండలు, గలేబులు, దీపాలతో అలంకరించడం; వాటి చుట్టు ప్రదక్షిణలు చేయడం జరుగుతోంది. మరోవైపు వారి స్మారకచిహ్నాల విషయంలో కూడా హద్దు మీరిపోతున్నారు. ఇవన్నీ షిర్క్ (బహుదైవారాధన)కు దారితీసే విషయాలు. ‘షిర్క్’ మనిషిని నేరుగా నరకానికి చేర్చుతుంది.

రెండవ ఖలీఫా హజ్రత్ ఉమర్ (రజి) బహుదైవారాధన (షిర్క్)కు సంబంధించిన ఛాయను కూడా సహించేవారు కాదు. మహాప్రవక్త ముహమ్మద్ (స) ఓసారి మక్కా శివార్లలోని హుదైబియా ప్రాంతంలో ఒక చెట్టు క్రింద నిల్చొని దౌత్యనీతిని ఉల్లంఘించిన అవిశ్వాసులకు వ్యతిరేకంగా అనుచరుల్ని ధర్మపోరాటానికి ప్రేరేపిస్తూ వారి చేత శపథం చేయించారు. దైవప్రవక్త (స) కాలంలో ఆ చెట్టుకు అంతకుమించి మరెలాంటి ప్రాముఖ్యంలేదు. కాని ఆ తర్వాత ఉమర్ (రజి) పాలనా కాలంలో ప్రజలు దాన్ని ఎంతో పవిత్రమైన శుభవృక్షంగా భావించి సందర్శనం కోసం సుదూరప్రాంతాల నుంచి కూడా రావడం ప్రారంభించారు.

హజ్రత్ ఉమర్ (రజి) ఈసంగతి విని ఆందోళన వెలిబుచ్చారు. భవిష్యత్తులో ఈవ్యాధి ముదిరి ‘షిర్క్’కు దారి తీయవచ్చని భావించి, వెంటనే ఆయన కొందరు మనుషుల్ని పంపి ఆ చెట్టును కూకటివేళ్ళతో సహా నరికివేయించారు.

మరోసారి ఆయన హాజ్ చేసి తోటియాత్రికులతో కలసి మదీనా తిరిగొస్తుంటే దారిలో ఒక మసీదు వచ్చింది. దాన్ని చూడగానే జనం అత్యుత్సాహంతో అక్కడ నమాజ్ చేయడానికి పరుగెత్తారు. ఆ మసీదులో దైవప్రవక్త (స) ఓసారి నమాజ్ చేశారు. అంచేత ప్రజలు దానికి ఎంతో ప్రాముఖ్యం ఇచ్చారు. ఈనాడు కూడా కొందరు హాజీలు దైవప్రవక్త (స) నమాజ్ చేసిన ప్రతిచోటా నమాజ్ చేయడానికి పరుగులు పెడుతున్నారు.

హజ్రత్ ఉమర్ (రజి)కు ఈ వైఖరి కూడా నచ్చలేదు. ఆయన వారి దగ్గరకెళ్ళి అన్నారు: “గ్రంథప్రజలు (యూదులు, క్రైస్తవులు) తమ ప్రవక్తల సమాధుల్ని, వారి స్మారకచిహ్నాలను ఆరాధనాలయాలగా చేసుకున్నారు. ఈ కారణంగానే వారు నాశనమయ్యారు. మీరు కూడా ఇలాంటి అవాంఛనీయ పనులకు పాల్పడి చేజేతులా నాశనం కొని తెచ్చుకోకండి.”

**17. మతగురువులు, బాబాల ఆరాధన**

ధర్మజ్ఞానంలేని అజ్ఞానులు, తాంత్రికచర్యలు చూసి ప్రభావితం అయ్యేవారు, మతం ద్వారా ప్రాపంచిక ప్రయోజనాలు ఆశించేవారు, ధర్మశాస్త్రం ఆజ్ఞలను పాటించడానికి బద్ధకించేవారు ఎల్లప్పుడూ ‘షార్ట్ కట్’ మార్గాలనే వెతుకుతారు. అలాంటి ‘షార్ట్ కట్’ మార్గాలను వారికి స్వార్థపరులైన మతగురువులు, స్వాములు, బాబాలు చూపిస్తారు. దైవాజ్ఞలకు వ్యతిరేకంగా అలాంటి మతగురువుల్ని, బాబాలను విధేయించడం కూడా “షిర్క్” (బహుదైవారాధన) క్రిందికే వస్తుంది.

మహాప్రవక్త ముహమ్మద్ (స) ఓసారి ఈవిధంగా తెలిపారు: “మీలో ఎవరూ (కర్మవిచారణ విషయమయి) దేవునితో స్రత్యక్షంగా మాట్లాడని వారుండరు. దాసునికి, అతని ప్రభువుకు మధ్య ఎలాంటి మాధ్యమంగాని, తెరగాని ఉండదు. అప్పుడు దాసుడు తన కుడివైపు చూస్తాడు. అక్కడ అతనికి తనకర్మలు తప్ప మరేమీ కన్పించదు. అతను తన ఎడమ వైపు చూస్తాడు. అక్కడ ఇంతకుముందు చేసుకొని పంపుకున్న కర్మలు కన్పిస్తాయి. దాసుడు తన ముందు చూసుకుంటాడు. ఎదురుగా నరకం

కన్పిస్తుంది. కనుక మీదగ్గర ఓ ఖర్జూరపుముక్క ఉన్నారే, దాన్ని దానం చేసి నరకం నుండి మిమ్మల్నిమీరు కాపాడుకోండి.” (బుఖారి, ముస్లిం)

“వారు నిజదేవుణ్ణి వదలి తమ ధర్మవేత్తలు, సాధువులను దేవుళ్ళుగా, ప్రభువులుగా చేసుకున్నారు. అలాగే మర్యం కుమారుడు మసీహాని కూడా. కాని ఏకైక దేవుణ్ణి తప్ప మరెవరినీ ఆరాధించకూడదని వారికాజ్ఞ ఇవ్వబడింది. ఆయన తప్ప మరెవరూ ఆరాధనకు, దాస్యానికి అర్హులు కారు. వారు కల్పించుకున్న బహుదైవారాధనా భావాలకు, పలుకులకు ఆయన ఎంతో అతీతుడు, పవిత్రుడు.” (ఖుర్ఆన్-9:31)

పూర్వం క్రైస్తవమతంలో ఉండి ఆ తరువాత ఇస్లాం స్వీకరించిన హజ్రత్ అదీ బిన్ హతీం (రజి) దైవప్రవక్త (సల్లం) ముందు ఈ సూక్తిని ప్రస్తావిస్తూ “ఈ సూక్తిలో మేము మా ధర్మవేత్తలను, సాధువులను దేవుళ్ళుగా చేసుకున్నామనే అభియోగం మామీద మోపబడింది. (కాని మేము మా ధర్మవేత్తల్ని, సాధువుల్ని ఆరాధించడం లేదే! (మరి దీని గూఢార్థం ఏమిటి?)” అని అడిగారు. దానికి దైవప్రవక్త (స) ఇలా అన్నారు. “వారు నిషేధించిన వాటిని మీరు నిషేధింతులుగా, వారు ధర్మసమ్మతం (హలాల్) చేసినవాటిని మీరు ధర్మసమ్మతమైనవిగా ఒప్పుకోవడం లేదా?” అది విని హజ్రత్ అదీ (రజి) “నిజమే, మేము అలాగే చేస్తున్నాం” అన్నారు. అప్పుడు దైవప్రవక్త (స) “వారిని దేవుళ్ళుగా, ప్రభువులుగా ఆరాధించడమంటే ఇదే” అన్నారు. (ఇబ్నెకసీర్)

దీన్నిబట్టి ఎవరైనా దైవగ్రంథంలో ఎలాంటి ప్రమాణం లేకపోయినా “ఇది ధర్మం (హలాల్), అది అధర్మం (హరాం)” అని హద్దులు నిర్ణయిస్తే నిజానికి వారు దేవుని స్థానంలో దేవుళ్ళయి కూర్చున్నారన్నమాట. వారి ఆజ్ఞల్ని ధర్మశాస్త్రం ఆజ్ఞలుగా పరిగణించి పాటించేవారు నిజానికి వారిని దేవుళ్ళుగా ఆరాధిస్తున్నారన్నమాట.

**అజ్ఞానచర్యలు :** దైవప్రవక్తల్ని, పుణ్యపురుషుల్ని, సంఘనాయకుల్ని ఇహలోకం నుండి వారి నిష్క్రమణ తరువాత ప్రజలు హద్దుమీరిన

ప్రశంసలతో ఆకాశానికి ఎత్తడం, వారికి లేనిపోని అతీంద్రియ శక్తుల్ని ఆపాదించడం, చివరికి వారిని దేవుని స్థాయికి చేర్చడం అనాది నుంచి వస్తున్న అజ్ఞాన చర్యలే. క్రైస్తవులు కూడా ఈసాప్రవక్త (అలైహి)ను దేవుని కుమారునిగా చిత్రించి దేవుని స్థాయికి చేర్చారు. అలాంటి పోకడలకు పోవద్దని దేవుడు ఈక్రింది సూక్తిలో క్రైస్తవులకు హితవు చేస్తూ, ఇటు ముస్లింలను కూడా పరోక్షంగా హెచ్చరించాడు.

“గ్రంథప్రజలారా! మీరు మీధర్మం విషయంలో అతిశయానికి పోయి హద్దులు మీరకండి. సత్యం తప్ప దేవునికి మరే విషయాన్నీ ఆపాదించకండి. మర్త్యం కుమారుడు ఈసా మసీహ్ దేవుని ప్రవక్తలలో ఒక ప్రవక్త తప్ప మరేమీ కాదు. కాకపోతే ఆయన ‘మర్త్యం దగ్గరకు దేవుడు పంపిన ఒక ఆజ్ఞ; దేవుని దగ్గరనుండి పంపబడిన ఒక ఆత్మ మాత్రమే.’ (ఈ ఆజ్ఞ, ఆత్మలే మర్త్యం గర్భంలో బిడ్డరూపం సంతరించుకున్నాయి.)”

“కనుక మీరు దేవుణ్ణి, ఆయన ప్రవక్తల్ని విశ్వసించండి. ముగ్గురు (దేవుళ్ళు) అనకండి. అలా అనడం మానేస్తే అది మీకే క్షేమం. నిజానికి దేవుడు ఒక్కడే. ఆయనకు కుమారుడు ఉన్నాడని అనడం తగదు. అలాంటి బలహీనతలకు దేవుడు అతీతుడు, ఎంతో పరిశుద్ధుడు. భూమ్యాకాశాల్లో ఉన్న సమస్తం దేవునిదే. అన్నిటికీ ఆయనే స్వామి, యజమాని. వాటి సంరక్షణ, నిర్వహణలకు ఆయన ఒక్కడే చాలు.” (ఖుర్ఆన్-4:171)

“విశ్వాసులారా! గ్రంథప్రజలకు చెందిన ధర్మవేత్తలు, సాధువులలో అనేక మంది అక్రమ పద్ధతుల ద్వారా ప్రజల ధనాన్ని కాజేస్తున్నారు. పైగా వారిని దైవమార్గంలోకి రాకుండా నిరోధిస్తున్నారు.” (ఖుర్ఆన్-9:34)

ఈనాడు కొందరు ముస్లింలలోకి కూడా దైవప్రవక్తలను, దైవప్రియులను దేవునిస్థాయికి చేర్చే వ్యాధి వచ్చింది. వారు మహాప్రవక్త (సల్లం)ను దాదాపు దేవుని స్థాయికి చేర్చారు. దేవునికి లాగే ఆయనకూ అగోచరజ్ఞానం ఉందని, ఆయనసలు మానసజాతికి చెందినవారే కాదని వాదిస్తున్నారు. అలాంటివారు ఖుర్ఆన్లోని ఈ సూక్తుల్ని గురించి ఆలోచించాలి:

“యావత్తు భూమ్యాకాశాల్లో దేవుడు తప్ప మరెవరూ అగోచర జ్ఞానం (అతీంద్రియ జ్ఞానం) కలవారు లేరు.” (ఖుర్ఆన్-27:65)

**అగోచరజ్ఞాని అల్లాయే :** అగోచరవిషయాలు దేవునికి తప్ప మరెవరికీ తెలియదని ఈ సూక్తిలో తెలియజేయబడింది. అంటే దేవుడు మాత్రమే అతీంద్రియ జ్ఞానసంపన్నుడు (ఆలిముల్గైబ్) అన్న మాట. దైవప్రవక్తలకు కూడా దేవుడు ఏమేరకు అతీంద్రియజ్ఞానం, అగోచర విషయాలు దివ్యావిష్కృతి ద్వారా తెలియజేశాడో ఆ మేరకే వారికి తెలుసు. అంతమాత్రాన దైవప్రవక్తలు అతీంద్రియజ్ఞానులని చెప్పడాన్ని ఇస్లాం అంగీకరించదు.

హజ్రత్ ఆయిషా (రజి) కథనం: “దైవప్రవక్త (స)కు రేపటిరోజు సంభవించే విషయాలు తెలుసని ఎవరైనా భావిస్తే, అతను దేవునిపై పెద్ద అభాండం వేస్తున్నాడన్నమాట. యావత్ భూమ్యాకాశాల్లో అతీంద్రియజ్ఞానం దేవునికి మాత్రమే ఉందని దేవుడే తెలియజేస్తున్నాడు.” (ముస్లిం)

“దేవుడు మాత్రమే గోచర, అగోచరాలు ఎరిగినవాడు. వారు చేస్తున్న బహు దైవారాధన (షిర్క్)కు ఆయన ఎంతో అతీతుడు.” (ఖుర్ఆన్-23:92)

“అగోచరవిషయాలకు సంబంధించిన నిగూఢ రహస్యాలన్నీ ఆయనకు మాత్రమే తెలుసు. ఆయనకు తప్ప వాటిని గురించి మరెవరికీ తెలియదు. నదీనదాల్లో, కీకారణ్యాల్లో ఏముందో ఆయనకే తెలుసు. చెట్టునుండి రాలే ఏఆకూ ఆయన దృష్టిపథం నుండి తప్పించుకోజాలదు. చివరికి భూపొరలలో నిక్షిప్తమయి ఉండే విత్తనం సైతం ఆయన జ్ఞానపరిధిలో ఉంటుంది. పచ్చి వస్తువులు, ఎండు వస్తువులు సైతం ఆయన దగ్గర స్పష్టంగా గ్రంథస్తం చేయబడిఉన్నాయి.” (ఖుర్ఆన్-6:59)

“ఆ (ప్రళయ)ఘడియ ఎప్పుడు సంభవిస్తుందో దేవునికి మాత్రమే తెలుసు. మాతృగర్భంలో ఏం పెరుగుతున్నదో కూడా ఆయనకే తెలుసు. రేపు తాను ఏం చేయనున్నాడో ఏ మనిషికీ తెలియదు. అలాగే తనకు ఏ భూభాగంలో మృత్యువు కాటువేస్తుందో కూడా ఎవరికీ తెలియదు. సమస్త

విషయాలు దేవునికి మాత్రమే తెలుసు. ఆయన సర్వజ్ఞుని, సమస్తం ఎరిగినవాడు.” (ఖుర్ఆన్-31:34)

మాతృగర్భంలో ఏం పెరుగుతున్నదో అంటే ఇక్కడ ఆడపిల్లా, మగ పిల్లవాడా అని అర్థంకాదు. స్త్రీ గర్భంలో పడిన వీర్యబిందువు ఎలాంటి మార్పులు చెంది చివరికి ఏరూపం సంతరించుకుంటుందో, ఏవి గుణ గణాలు దాని స్వభావంలో వేరుగొంటాయో, ఎలాంటి శక్తిసామర్థ్యాలు కలిగివుంటుందో మొదలైన అనేక విషయాల్ని పరిగణనలోకి తీసుకోవలసి ఉంటుంది. ఇవన్నీ దేవునికి తప్ప మరెవరికీ తెలియదని ఈసూక్తి భావం.

“ముహమ్మద్ (స) వారితో ఇలా అను: నాదగ్గర దేవుని నిక్షేపాలు ఉన్నాయనిగాని, నేను అగోచరజ్ఞానం కలవాడిననిగాని నేను మీతో అనడం లేదు. నేను దైవదూతనని కూడా చెప్పుకోవడం లేదు.” (ఖుర్ఆన్-6:50)

“ప్రవక్త! చెప్పు:- నేను మీలాంటి మానవుడే. కాకపోతే మీ ఆరాధ్య దేవుడు ఒక్కడే అని నాకు దివ్యావిష్కృతి ద్వారా తెలియజేయబడుతోంది.” (ఖుర్ఆన్-18:110)

దైవప్రవక్త (సల్లం) ఓసారి రైతులతో “మీరు తోటలో అంటుకట్టడం వదిలేస్తే మంచిదేమో చూడండి” అన్నారు. దాంతో వారు అంటుకట్టడం మానేశారు. దానివల్ల ఆయేడు ఫలసాయం తగ్గిపోయింది. అప్పుడు దైవ ప్రవక్త (స) “నేను మానవుణ్ణి మాత్రమే. అంచేత నేను ధర్మవ్యవహారాలలో ఏదైనా ఆజ్ఞాపిస్తే దాన్ని పాటించండి. (ఇతర వ్యవహారాల్లో) నాసొంత అభిప్రాయంతో ఏదైనా చెబితే, (అందులో పొరపాటు ఉండవచ్చు) నేను మానవుణ్ణి మాత్రమే” అన్నారు. (ముస్లిం)

### 18. సంఘనాయకుల ఆరాధన

సమాజంలో పెద్దలుగా చెలామణి అయ్యేవారు సమాజశ్రేయోభిలాషులుగా, సత్యస్థియులుగా, నిస్వార్థపరులుగా ఉన్నంతవరకు ఇతరులు వారిని అనుసరించవచ్చు. సంఘనాయకులు అలాకానప్పుడు గుడ్డిగా

వారిని అనుసరించే ప్రజలు ఎప్పటికైనా నష్టపోక తప్పదు. అనుచరులు కూడా స్వార్థపరులయితే మంచిచెడుల విచక్షణాజ్ఞానం కోల్పోయి సుదీర్ఘ కాలంలోవైనా నష్టపోవలసి వస్తుంది. సత్యాన్ని ప్రేమించే మనస్తత్వం కల వారినే దేవుడు రుజుమార్గం చూపి స్వార్థపరులకు పావులుగా మారకుండా కాపాడుతాడు. ఖుర్ఆన్లోని ఈ క్రింది సూక్తులు చూడండి:

“వారిని ఎవరైనా మీప్రభువు ఏం అవతరింపజేశాడని అడిగితే ‘అదా, అవేవో పూర్వీకుల పుక్కిటి పురాణాలు లెండి’ అని అంటారు. ప్రళయదినాన వారు తమ (పాప) భారంతో పాటు, తమ అజ్ఞానం అభూతకల్పనలతో ఎవరెవరిని అపమార్గం పట్టించారో వారందరి (పాప) భారం కూడా మూట కట్టుకుంటారు. చూడు, వారు ఎంత నీచమైన భారం తలకెక్కించు కుంటున్నారో!” (16:24,25)

“ఈ ఖుర్ఆన్ని, దీనికి పూర్వం (గతంలో) వచ్చిన మరే గ్రంథాన్నీ మేము ఎన్నటికీ విశ్వసించం’ అంటున్నారు అవిశ్వాసులు. ఈ దుర్మార్గులు తమ ప్రభువు సన్నిధిలో నిలబడినప్పుడు నీవు వారి పరిస్థితి చూస్తే బాగుంటుంది! అప్పుడు మీరు ఒకరిపైనొకరు నిందారోపణలు చేసుకుంటారు. ఇహలోకంలో అణచివేయబడినవారు, నాయకులుగా చెలామణైన వారితో ‘మీరు లేకుంటే మేము విశ్వాసులై ఉండేవాళ్ళం’ అంటారు.” (34:31)

“అప్పుడు నాయకులుగా చెలామణయినవారు, అణగిమణిగి ఉన్న వారితో ‘మీ దగ్గరికి వచ్చిన సన్మార్గం అవలంబించకుండా మేము మిమ్మల్ని నిరోధించామా? అసలు మీరు స్వతహాగానే పాపాత్ములు’ అంటారు. అణగి మణిగి ఉన్నవారు, నాయకులుగా చెలామణైనవారితో ‘కాదు, ఇవన్నీ రేయిం బవళ్ళు మీరు పన్నిన కుట్రలు, మీరు మమ్మల్ని (నిజదేవుణ్ణి తిరస్కరించి, ఆయనకు ఇతరుల్ని సాచికల్పించమని చెబుతుండేవారు’ అని అంటారు. చివరికి వారు (నరక)యాతనలు ప్రత్యక్షంగా చూడగానే (బెంబేలెత్తిపోయి) లోలోన పశ్చాత్తాపపడతారు. మేము ఇలాంటి తిరస్కారుల మెడలకు గుది బండలు కద్దాం. వారికి వారికర్మలకు తగ్గ ప్రతిఫలమే లభిస్తుంది.” (34:32,33)

“వారు (పిడివాదం చేస్తూ) ‘మేము చచ్చి మట్టిలో కలిసి అస్తిపంజరాలలా మారినా మమ్మల్ని మళ్ళీ బ్రతికించి లేపడం జరుగుతుందా? మాకు పూర్వం చనిపోయిన మా తాత ముత్తాతలను కూడా బ్రతికించి లేపుతారా?’ అని అడుగుతున్నారు. ‘తప్పకుండా, మీరు (దేవుని శక్తిముందు) నిమిత్తమాత్రులే న’ని చెప్పు.” (ఖుర్ఆన్-37:16-18)

“పునరుత్థాన దినాన:Day of resurrection) ఒకేఒక భయంకరమైన గర్జన వినిస్తుంది. అంతే ఒక్కసారిగా వారి కళ్ళముందు అంతా ప్రత్యక్షమౌ తుంది. అప్పుడు వారు (బిత్తరబోయిచూస్తూ) ‘అయ్యయ్యో, మా పాడుగాను! (మనమెంత ఏమరుపాటులో పడివున్నాం!) ఇది తీర్చుదినమే!!’ అంటారు.”

“మీరు (నిన్నటిదాకా) నిరాకరిస్తుండిన తీర్చుదినం ఇదే.. ‘దుర్మార్గుల్ని, వారి అనుచర మూకను చుట్టుముట్టి తీసుకురండి. (నిజ)దేవుణ్ణి వదలి వారు పూజించిన మిథ్యాదైవాలను కూడా చుట్టుముట్టి తీసుకురండి. తర్వాత వారందరికీ నరకం దారి చూపండి. ఆపండి వారిని ప్రశ్నించాలి. ఏమైంది మీకు? ఇప్పుడు మీరు ఒకరికొకరు సహాయం చేసుకోరెందుకు?’ ఈరోజు వీరు(మాకు) పూర్తిగా లొంగిపోయారు.” (ఖుర్ఆన్-37:19-26)

“అతర్వాత వారు ఒకరి వైపు ఒకరు తిరిగి వాదించుకోవడం మొదలెడ తారు. (అనుచరులు తమనాయకులతో) ‘మీరు మాదగ్గరికి అరచేతి వైకుంఠం చూపుతూ, మాయోపాయాలతో వస్తుండేవారు’అంటారు.” (ఖు-37:27,28)

“వారి నాయకులు దాన్ని ఖండిస్తూ ‘అసలు మీరే (సత్యాన్ని) విశ్వ సింఛేవారు కాదు. మేము మీపై ఎలాంటి వత్తిడి తీసుకురాలేదు. మీరు స్వతహాగానే దుర్మార్గులు, తలపోగరు మనుషులు. చివరికి మనమంతా ‘మేము శిక్ష చవిచూపిస్తాం’ అన్న దైవాజ్ఞకు అర్హులైపోయాము. అందుకే మేము దారి తప్పడమేగాక మిమ్మల్ని కూడా మాయమాటలతో దారి తప్పించాం’ అని చెబుతారు.” (ఖుర్ఆన్-37:29-32)

“నాయకులు ఆరోజు తమ అనుచరుల్ని అసహ్యించుకుంటూ, వారితో తమకు ఎలాంటి సంబంధం లేదన్నట్లు ప్రవర్తిస్తారు. అయితే (వారందరూ)

శిక్ష మాత్రం చవిచూస్తారు. వారి మధ్య (నాయకానుచరుల) సంబంధాలు పూర్తిగా తెగిపోతాయి. అప్పుడు వారి అనుయాయులు పశ్చాత్తాపంతో కుమిలి పోతూ, తమకు మరొకసారి (ఇహలోకానికి) తిరిగివెళ్ళే అవకాశం లభిస్తే, ఇప్పుడు వీరు తమల్ని అసహ్యించుకున్నట్లు తాము వీరిని అసహ్యించు కుంటాం అంటారు. ఇలా దేవుడు, వారు ఇహలోకంలో చేసిన దుర్మార్గం, దుష్టకార్యాలను వారి పశ్చాత్తాపానికి కారణభూతంగా చేసి చూపిస్తాడు. వారిక నరకాగ్ని నుండి ఏవిధంగానూ బయటపడలేరు.” (ఖుర్ఆన్-2:166,167)

“వారంతా (ప్రళయ దినాన) దేవుని ముందు (దోషులుగా) నిలబడ తారు. అప్పుడు వారిలో (శక్తిసామర్థ్యాలు అంతగాలేని) బలహీనులు తమపై పెత్తందారులయి కూర్చున్న నాయకులతో ‘ప్రపంచంలో మేము మీకు విధేయులయి మీ వెనుక నడిచాం కదా; ఇప్పుడు మమ్మల్ని దైవశిక్ష నుండి కాపాడేందుకు మీరేమయినా చేయగలరా?’ అని అడుగుతారు.”

“దానికి వారు సమాధానమిస్తూ ‘దేవుడు మా విముక్తి కోసం ఏదైనా దారి చూపిస్తే మీకూడా (ఆ దారి) తప్పకుండా చూపిస్తాం. కాని ఇప్పుడు మనం ఎంత ఏడ్చి మొత్తుకున్నా, ఓర్పు వహించినా ప్రయోజనం లేదు. మనమిక (ఈ నరకకూపం నుంచి) బయటపడే ప్రసక్తే లేదు’ అని అంటారు.” (ఖుర్ఆన్-14:21)

### 19. బంధుమిత్రుల ఆరాధన

మనం విధేయించడానికి, సలహాలు తీసుకోవడానికి మన తల్లి దండ్రులకు మించిన అర్హులు ఎవరూ ఉండరు. కాని తల్లిదండ్రులైనా సరే ధర్మశాస్త్రం ఆజ్ఞలకు వ్యతిరేకంగా ఏదైనా చెయ్యమని ఆజ్ఞపిస్తే లేదా సలహా ఇస్తే అలాంటి ఆజ్ఞలు, సలహాలను విశ్వాసి (మోమిన్) ఏమాత్రం పాటించకూడదు. అలాగే మన ప్రాపంచిక ప్రయోజనాల కోసం కొందరు బంధుమిత్రులు షరీఅత్ ఆజ్ఞల్ని ఖాతరుచేయకుండా శ్రేయోభిలాషులా మనకు ఉచిత సలహాలు ఇస్తుంటారు. విశ్వాసి అలాంటివారి పట్ల కూడా అప్రమత్తంగా ఉండాలి. ఈ క్రింది ఖుర్ఆన్ సూక్తులు చూడండి:

“తల్లిదండ్రులకు సేవచేయాలని, వారి పట్ల సద్భావంతో మెలగాలని మేము మానవునికి ఉపదేశించాము. అయితే “వారొకవేళ నీకు తెలియని మరొక దైవాన్ని నాకు సాటి కల్పించమని వత్తిడి తెస్తే మాత్రం నీవు వారికి విధేయత చూపకు. మీరంతా చివరికి నాదగ్గరకే తిరిగిరావలసి ఉంది. అప్పుడు నేను మీరు (ప్రపంచంలో) ఏమేమి చేస్తుండేవారో మీకు తెలియజేస్తాను” అని కూడా మేమతనికి బోధించాం. సత్యాన్ని విశ్వసించి సదాచార సంపన్నులైనవారిని మేము తప్పక సజ్జనులుగా పరిగణిస్తాం.” (29:8,9)

“(ముస్లింలారా!) మీ సంతానం, సిరిసంపదలు మీ పాలిట పరీక్షా సాధనాలని గుర్తుంచుకోండి. మీ కోసం దేవుని వద్ద ఇంతకంటే ఎంతో గొప్ప ప్రతిఫలం ఉంది.” (8:27,28)

“విశ్వాసులారా! మీ సంతానం, సిరిసంపదలు మిమ్మల్ని దైవధ్యానం నుండి మరసింప జేయకూడదు. అలా చేసేవారే నష్టపోయేవారు.” (63:9)

“విశ్వాసులారా! మీ భార్యాపిల్లలలో కొందరు మీకు శత్రువులై ఉంటారు. వారిపట్ల అప్రమత్తంగా ఉండండి. అయితే వారిని దయార్థ హృదయంతో క్షమిస్తే దేవుడు (మీపట్ల) క్షమాశీలి, దయానిధి (అవుతాడు). మీ సంతానం, సిరిసంపదలు మీకు పరీక్షగా చేయబడ్డాయి. (ఈపరీక్ష నుండి గట్టెక్కితే మీకోసం) దేవుని దగ్గర గొప్ప ప్రతిఫలం ఉంది.” (64:14,15)

మనిషికి సాధారణంగా సంతానం, సిరిసంపదల పట్లే ఎక్కువ వ్యామోహం ఉంటుంది. ఈ సంతానం-సిరిసంపదలే అతనికి దైవమార్గం లో పెద్ద అవరోధాలై నిలుస్తాయి. అందుకే విశ్వాసి వాటి పట్ల ఎల్లప్పుడూ అప్రమత్తంగా ఉండాలని ఈసూక్తి చెబుతోంది. దైవప్రవక్త (స) కూడా సంతానం, సిరిసంపదల్ని గురించి తన అనుచరుల్ని ఇలా హెచ్చరించారు:

“నీవొక శత్రువుని చంపి విజయం సాధించాననో లేక అతను నిన్ను చంపడం వల్ల నీకు స్వర్గప్రాప్తి కలుగుతుందనో అనుకుంటావు. కాని నీ అసలు శత్రువు అతను కాదు. నీ అసలు శత్రువు నీకడుపున పుట్టిన

పిల్లవాడు కావచ్చు. అంతకంటే పెద్ద శత్రువు నీ అధీనంలో ఉన్న నీ సిరిసంపదలే.” (తబ్రాని)

“ప్రతి దుర్మార్గుడు (ఆరోజు తీవ్రమైన పశ్చాత్తాపంతో) తన చేతిని కొరుక్కుంటూ ఇలా అంటాడు: ‘అయ్యో! నేను దైవప్రవక్తతో సహకరించి సన్మార్గగామి అయివుంటే ఎంత బాగుండేది!! అయ్యోయ్యో! నేను ఫలానావాణ్ణి స్నేహితుడిగా చేసుకోకుండా ఉంటే బాగుండేది!! వాడి మాయదారి మాటలు విని నా దగ్గరకు వచ్చిన హితోపదేశాన్ని దూరం చేసుకున్నానే! నేనెంత దౌర్భాగ్యుణ్ణి!!’ (ఖుర్ఆన్-25:27-29)

“ఈవిధంగా చివరికా వ్యక్తి మా దగ్గరకు చేరుకుంటాడు. అప్పుడతను తన పిశాచ సహచరునితో “అయ్యోయ్యో! నీకూ నాకూ మధ్య తూర్పుపడమరలంత దూరం ఉంటే ఎంత బాగుండేది!! నీవు నాకు అతిచెడ్డ స్నేహితుడిగా దొరికావు” అనంటాడు. అప్పుడు వారికి (దైవదూతలు) “మీరు దుర్మార్గువు పనులు చేశారు గనక, ఈరోజు మీకెలాంటి సహాయం లభించదు. మీరంతా (నరక) శిక్షలో సమానులే” అని చెబుతారు. (ఖుర్ఆన్-43:38,39)

## 20. అధికసంఖ్యాకుల ఆరాధన

సాధారణంగా ప్రపంచంలో మంచివాళ్ళు, చెడ్డవాళ్ళు చాలా తక్కువ మంది ఉంటారు. మంచి, చెడులు రెండూ చేసే మధ్యతరహా ప్రజలే ఎక్కువమంది ఉంటారు. అయితే నిర్మాణానికి సుదీర్ఘకాలం, విచ్ఛిన్నానికి అతిస్వల్ప కాలం పట్టినట్లే మంచివాళ్ళు ప్రజలను సంస్కరించడానికి సుదీర్ఘ కాలం పడుతుంది. ఈలోగా చెడ్డవాళ్ళు మధ్యతరహా ప్రజలను ఆకట్టుకొని వారిలో అనేక చెడులు వ్యాపింపజేస్తారు.

అంతేకాదు, వారు అధికసంఖ్యాక ప్రజలు నడిచే బాటే రాచబాట అనే భావాన్ని కూడా మధ్యతరహా ప్రజలలో కలగజేస్తారు. బహుశా ఇలాంటివారి నుండే “అందరిదీ ఒక దారైతే ఉలిపికట్టెది మరొక దారి” అనే సామెత పుట్టిఉంటుంది. అంచేత స్వచ్ఛమైన ఏకదైవారాధకులు “గొర్రెదాటుడు” పద్ధతిన అధికసంఖ్యాకులు నడిచే మార్గాన్ని గుడ్డిగా



అవలంబించకూడదు. ఈ అంధానుకరణ ఒక్కోసారి మంచిని ప్రేమించే వారిని కూడా ప్రమాదపుటంచులకు తీసికెళ్తుంది. ఖుర్ఆన్ ఈ ప్రమాదాన్ని గురించి ఈవిధంగా హెచ్చరిస్తోంది:

“ముహమ్మద్ (స)! నీవు భూవాసుల్లోని అధికసంఖ్యాకులు చెప్పే మాటలు గనక వింటే వారు నిన్ను దైవమార్గంనుండి తప్పిస్తారు. వారు కేవలం ఊహలోకంలో విహరిస్తూ నిరాధారమైన విషయాలు అనుసరిస్తారు. నిజానికి ఎవరు నీప్రభువు మార్గం తప్పివున్నారో, ఎవరు సరైన మార్గంలో ఉన్నారో నీప్రభువుకు బాగా తెలుసు.” (6:116,117)

గతంలో ఒక క్రైస్తవ మిత్రుడు కూడా నిజమైన మతానికి అధిక సంఖ్యాకుల అనుసరణనే ప్రమాణంగా చూపెట్టడానికి యత్నించాడు. అతను నాతో మతాలను గురించి మాట్లాడుతూ “ప్రపంచంలో ఏమత స్థలు అత్యధికసంఖ్యలో ఉన్నారో మీరు చూడటం లేదా? దాన్నిబట్టి ఏది నిజమైన మతమో మీరే ఊహించండి” అన్నాడు. ఈ ఆలోచనాధోరణి ఎంత ప్రమాదకరమైనదో చెప్పనవసరం లేదు. వందమంది ప్రజలలో తొంద్రమంది మద్యపానానికి అనుకూలంగా ఓటేస్తే అది ధర్మసమ్మతమైన వ్యవహారంగా, ఆరోగ్యకరమైన పానీయంగా మారుతుందా?

మతబోధనలతో ప్రమేయంలేని ప్రజాస్వామ్య వ్యవస్థలుండే అనేక దేశాల్లో ఈనాడు వ్యభిచారం, మద్యపానాలపై నిషేధం లేకపోవడానికి కారణం వీటిని అక్కడి అధికసంఖ్యాక ప్రజలు చెడు విషయాలుగా భావించకపోవడమే. అంతేకాదు, చివరికి అన్యాయంగా ఒక అమాయకుణ్ణి పొట్టన పెట్టుకునే హంతకుడికి మరణశిక్ష విధించడం మానవత్వం కాదని కూడా వాదనలు విన్పిస్తున్నాయి. ఈ కారణంగానే ఇలాంటి ప్రజాస్వామ్య దేశాల్లో హత్యానేరాలు నానాటికి పెరిగిపోతున్నాయి.

అందుకే మానవుల స్వభావాన్ని ఆపాదమస్తకం ఎరిగిన మన సృష్టికర్త మానవుల జీవితవిధాన నిర్ణయాన్ని అధికసంఖ్యాకుల అభిలాషలకు, అభిరుచులకు వదలిపెట్టకుండా యావన్మంది మానవుల ఇహ

పరాల శ్రేయస్సు కోసం తాను స్వయంగానే ఇస్తాం అనే న్యాయవంతమైన ఓ సమగ్రవ్యవస్థను నిర్ణయించాడు. కనుక దాని పరిధిలోనే అధికసంఖ్యాకుల అభిమతం, అభిరుచులు కూడా ఉండాలి. దానికి వ్యతివ్యతికంగా ఉన్నప్పుడు సత్యప్రేమికులు వారిని అనుసరించకూడదు. అలాంటివారిని అనుసరిస్తే అది అధికసంఖ్యాకుల ఆరాధన క్రిందికి వస్తుంది. అంటే బహుదైవారాధన అన్నమాట. సతీ దైవేతరఆరాధన నరకానికి దారి తీస్తుంది.

దేవుణ్ణి, ఆయన ప్రవక్తను విశ్వసించడంతో పాటు వారి ఆజ్ఞల్ని గట్టిగా పాటించినప్పుడే మనిషి స్వచ్ఛమైన ఏకదైవారాధకునిగా దేవుని దృష్టిలో నిలిచిపోతాడు. కాని ఈనాడు ముస్లింలలో అత్యధికమంది నైతిక, ఆర్థిక, సామాజిక వ్యవహారాల్లో దైవాజ్ఞలను పూర్తిగా పాటించడంలేదు. చివరికి నమాజ్, రోజాలను పాటించే; హజ్ యాత్ర జరిపి వచ్చేవారి పరిస్థితి కూడా ఇలాగే ఉంది. కొందరు అక్రమసంపాదనతో కూడబెట్టిన సొమ్ముతో హజ్ చేస్తారు. మరికొందరు ఇరుగుపొరుగు, పేదలహక్కులు నిర్లక్ష్యించరు. ఇలాంటి ముస్లింల నమాజ్, రోజ, హజ్లు ఎలా స్వీకరించబడతాయి?

**21. మనోవాంఛల దాస్యం**

ఏమతాన్ని, వ్యవస్థను, ఇజానీ అనుసరించకుండా ఇష్టానుసారం విశృంఖలజీవితం గడిపే పచ్చి స్వార్థపరులకు, నాస్తికులకు వారి అభీష్టం, మనోవాంఛలే వారికి దేవుళ్ళవుతాయి. దేవుడు లేడని అనే వాడిక్కూడా అతని మనోవాంఛ దేవుడవుతుంది. ఇలాంటి మనుషుల మస్తిష్కంలోకి ఇలా నిజదేవుని స్థానంలో మనోవాంఛ రూపంలో ఒక మిథ్యాదైవం వచ్చి చేరుతుంది. ఈ విషయాన్ని గురించి ఖుర్ఆన్ ఇలా పేర్కొన్నది:

“మనోవాంఛని దైవంగా చేసుకున్నవాణ్ణి గురించి నీవెప్పుడైనా ఆలోచించావా? అతను విద్యాజ్ఞానాలు కలిగివున్నా దేవుడు అతణ్ణి దారి తప్పించాడు. అతని హృదయం కవాటాలు మూసివేశాడు; చెవులకు సీలు వేశాడు; కళ్ళకు గంతులు కట్టాడు. దేవుడే అలా చేసిన తర్వాత ఇక అతనికి ఎవరు దారి చూపగలరు? మీరు గుణపాఠం నేర్చుకోరా?” (45:23)

“తన మనోవాంఛనే దైవంగా చేసుకున్నవాణ్ణి చూశావా నీవు? అలాంటివాణ్ణి దారిలోకి తీసుకురాగలవా? వారిలో చాలామంది (నీ మాటలు) వింటారని, అర్థం చేసుకుంటారని భావిస్తున్నావా? వారసలు పశువుల్లాంటివారు. కాదు, అంతకన్నా దిగజారిపోయారు.” (25:43,44)

మనోవాంఛను దైవంగా చేసుకోవడం ఏమిటని కొందరు ఆశ్చర్యపోవచ్చు. కాని నిజదేవుడు పంపిన ధర్మం వదలి మనోవాంఛలకు బానిసైన ప్రతి మనిషికి అతని మనోవాంఛలే దైవాలవుతాయి.

దైవప్రవక్త (స) ఇలా చెప్పారు: “ఈ ఆకాశం క్రింద దేవుడు మినహా పూజ లందుకుంటున్న ఇతర ఆరాధ్యదైవాలలో అతి నికృష్టదైవం ఏదయినా ఉందంటే అది మనిషి అనుసరించే మనోవాంఛే.”

“మానవాత్మ సాక్షి! దాన్ని తీర్చిదిద్ది, దానికి పాపపుణ్యాలను గురించి తెలిపినవాడి సాక్షి! నిస్సందేహంగా ఆత్మ ప్రక్షాళనం చేసుకున్నవాడు ధన్యుడు. అంతరాత్మను అణచిపెట్టినవాడు నాశనమవుతాడు.” (ఖుర్ఆన్-91:6-10)

ఇక్కడ తీర్చిదిద్దడం అంటే మనిషిగా మనుగడ సాగించడానికి దేవుడు అతనికి తగిన శక్తిసామర్థ్యాలిచ్చాడు. నడవడానికి కాళ్ళు, పని చేయడానికి చేతులు, చూడటానికి కళ్ళు, వినడానికి చెవులు, మాట్లాడటానికి నోరు, రుచి చూడటానికి నాలుక, వాసన చూడటానికి ముక్కు, ఆలోచించడానికి మేధ వగైరా అవయవాలు ప్రసాదించాడు.

అదీగాక అతనికి మంచీచెడుల విచక్షణాజ్ఞానం కూడా ప్రసాదించాడు. పాపం ఏదో, పుణ్యం ఏదో తెలుసుకునే జ్ఞానాన్ని దేవుడు అతని అంతఃచేతనలో ఉంచాడు. ఆపై అతనికి తన ప్రవక్తల ద్వారా సన్మార్గం ఏదో, అపమార్గం ఏదో, ధర్మం ఏదో, అధర్మం ఏదో కూడ తెలియజేశాడు. అలాంటప్పుడు అతను అంతరాత్మ ప్రబోధన విని రుజుమార్గం అవలంబిస్తే అతని జీవితం సార్థకమవుతుంది. పరలోకంలో మోక్షం పొందగలడు. దానికి భిన్నంగా అతను అంతరాత్మ ప్రబోధనను నొక్కిపట్టి

మనోవాంఛ లకు బానిసయిపోతే దైవాగ్రహానికి గురై మరణానంతరం నరకకూపంలో పడిపోతాడు. ఖుర్ఆన్లోని ఈ సూక్తులు చూడండి:

“ప్రవక్తా! కాస్త ఓ మనిషి గాధ వారికి విన్పించు: మేమతనికి మా సూక్తుల జ్ఞానం ప్రసాదించాం. కాని అతను వాటిని ఆచరించకుండా పారిపోయాడు. మైతాన్ అతని వెంటపడ్డాడు. ఇలా అతను చివరికి దారితప్పిన వారిలో కలసిపోయాడు. మేము తలచుకుంటే అతనికా సూక్తులద్వారా ఉన్నతి ప్రసాదించి ఉండేవారం. కాని అతను ప్రపంచ వ్యామోహం వైపుకే మొగ్గి మనోవాంఛలకు బానిసైపోయాడు. కుక్కను కొట్టినా కొట్టకపోయినా అది నాలుకను చాచిపెట్టే ఉంచుతుంది. ఇలా తయారైంది ఆ మనిషి పరిస్థితి. మాసూక్తులు తిరస్కరించేవారికి కూడా ఈ దృష్టాంతమే వర్తిస్తుంది. నీవీ గాధ వారికి విన్పించు, (సత్యంగురించి) ఆలోచిస్తారేమో.” (7:175,176)

“ఒకవేళ సత్యం వారి మనోవాంఛలకు అనుగుణంగా పనిచేస్తుంటే భూమ్యాకాశాలు, వాటిలో ఉన్న సృష్టిరాసుల వ్యవస్థ అంతా భిన్నాభిన్నమై పోయేది.... కాదు, మేము వారి దగ్గరకు వారి ప్రస్తావన తీసుకొచ్చాము. కాని వారు తమ ప్రస్తావన పట్లే విముఖులైపోతున్నారు.” (ఖుర్ఆన్-23:71)

ఇక్కడ వారి ప్రస్తావనంటే మానవుల జీవిత విధానానికి సంబంధించిన విషయాలని అర్థం. మానవులు ఈ ప్రపంచంలో ప్రశాంత జీవితం, సార్థకజీవితం గడపాలంటే సమంజసమైన, సముచితమైన, న్యాయమైన, నిష్పాక్షికమైన ఒక సామాజిక వ్యవస్థ (Social Order) ఎంతో అవసరం. భాష, వర్ణం, వర్గం, మతం, జాతి, తెగ, కులం, ప్రాంతం మొదలైన ప్రాతిపదికలపై ఏర్పడే, ద్వేషం-దురభిమానాలతో, ఇతరబలహీనలతో సతమత మయ్యే మానవులు ఇలాంటి “సవ్యవస్థ”ను ఎన్నటికీ నిర్మించుకోలేరు. దాన్ని మానవుల సృష్టికర్త, సర్వజ్ఞుడు, సర్వశక్తిమంతుడు, ప్రభువు, పోషకుడైన దేవుడు మాత్రమే నిర్మించగలడు. ఆయనే మానవుల బలహీనతలన్ని తెలిసివాడు. కనుక ఆయనే ఇలాంటి వ్యవస్థద్వారా మానవుల్ని అదుపు చేస్తూ ప్రపంచంలో శాంతిసుస్థిరతలు, నీతిన్యాయాలను నెలకొల్పగలడు.

మన మెదడు కేంద్రనాడీమండల వ్యవస్థద్వారా మన అవయవాల్ని కంట్రోల్ చేస్తూ మన ఆరోగ్యానికి, మన కార్యకలాపాల సక్రమ నిర్వహణకు ఎలా దోహదపడుతున్నదో, దేవుడు కూడా తాను నిర్ణయించిన 'ఏకదైవారాధనా విధానం' (ఇస్లాం) ద్వారా మానవుల్ని కంట్రోల్ చేస్తూ వారి పరస్పర సంబంధాలకు, శాంతియుతమైన జీవితానికి దోహదపడతాడు. అదీగాక, ఈ విధానం ద్వారా మానవుడు పరలోకంలో దైవప్రసన్నతకు, స్వర్గసౌఖ్యాలకు కూడా అర్హుడవుతాడు. ఇలాంటి జీవన విధానాన్ని, సామాజిక వ్యవస్థను, దైవధర్మాన్ని మానవుడు త్రోసిపుచ్చుతున్నాడంటే, అతను తనకు శ్రేయస్కరమైన సొంత జీవితవిధానానికే తూట్లుపాడిచి ఇహలోకంలో అశాంతి, పరలోకంలో నరకయాతనలను చేజేతులా కొని తెచ్చుకుంటున్నాడన్న మాట.

**22. ఆంధానుకరణ**

“దేవుడు మీకోసం భూమ్యాకాశాల్లోని సమస్త వస్తువుల్ని అదుపులో ఉంచిన సంగతి మీరు గమనించలేదా? అదీగాక ఆయన తన గోచర, అగోచర మహాభాగ్యాలు (ఎన్నో) మీకోసం సమకూర్చాడు. కాని మానవుల్లో కొందరు ఎలాంటి జ్ఞానం గాని, హితబోధగాని, కాంతి ప్రసాదించే గ్రంథం గాని లేకుండానే దేవుని విషయంలో జగడమాడుతున్నారు. దేవుడు పంపినదాన్ని అనుసరించడని చెబితే మా తాతముత్తాతల నుండి వస్తున్నదాన్నే అనుసరిస్తామని అంటారు. షైతాన్ తమను మండుతున్న నరకాగ్ని వైపు ఆహ్వానిస్తున్నా వారు తమ తాతముత్తాతలనే అనుసరిస్తారా?” (ఖుర్ఆన్-31:20,21)

“కనుక ప్రవక్తా! వారు ఆరాధిస్తున్నవాటిని గురించి నీవు ఏమాత్రం సందేహించకు. పూర్వం తమ తాతముత్తాతలు ఎలా (గుడ్డిగా మిథ్యాదైవాలను) ఆరాధిస్తూ ఉండేవారో వీరు కూడా అలాగే (గుడ్డిగా) ఆరాధిస్తున్నారు. మేము వారికి రావలసిన కర్మఫలం వారికి పూర్తిగా ఇచ్చి వేస్తాము. అందులో ఎలాంటి కొరత చేయము.” (ఖుర్ఆన్-11:109)

“దేవుడు అవతరింపజేసినదాని వైపుకు, దైవప్రవక్త వైపుకు రండని చెబితే, “మా తాతముత్తాతల నుండి వస్తున్న ఆచారాలే మాకు చాలు” అంటారు వారు. మరి వీరి తాతముత్తాతలు ఏమీ ఎరగకపోయినా, వారికి సన్మార్గం ఏమిటో తెలియకపోయినా వీరు తమ తాతముత్తాతలనే గుడ్డిగా అనుసరిస్తారా?” (ఖుర్ఆన్-5:104)

“వారేదయినా సిగ్గుమాలిన పని చేస్తూ, తమ తాతముత్తాతలు కూడా ఇలాగే చేస్తుండేవారని అంటారు. పైగా దేవుడే అలా చేయమని తమను ఆజ్ఞాపించాడని చెబుతారు. వారికి చెప్పు: ‘నీతిబాహ్యమైన పనులు చేయమని దేవుడు ఎన్నటికీ ఆజ్ఞాపించడు. మీరు దేవుని పేరుచెప్పి మీకు తెలియని విషయాల్ని గురించి దేవుడే బోధిస్తున్నాడని అంటారా?’” (ఖుర్ఆన్-7:28)

పూర్వం అరబ్బులు మతాచారమన్న భ్రమతో కాబాగృహాన్ని నగ్నంగా ప్రదక్షిణ చేసేవారు. ఖుర్ఆన్ ఈ దురాచారాన్ని నిషేధించింది.

“వీరు కరుణామయుని దాసులయిన దైవదూతల్ని స్త్రీలుగా పరిగణించారు. వారి శరీరాకృతి చూశారా వీరు? వీరి సాక్ష్యాన్ని మేము నమోదుచేస్తున్నాం. దాన్ని గురించి వీరు (మాముందు) సమాధానం ఇచ్చుకోవలసి ఉంటుంది. “దేవుడు తలచివుంటే మేము ఎన్నడూ వారిని పూజించే వారం కాదు” అనంటారు వారు. ఈ వ్యవహారంలో వాస్తవం ఏమిటో వారికి బొత్తిగా తెలియదు. కేవలం ఊహాగానాలు చేస్తున్నారు. ఇంతకు పూర్వం వారికి మేమేదైనా గ్రంథం ప్రసాదించామా? ఆ గ్రంథానికి సంబంధించి వారి దగ్గర ఏదైనా ప్రమాణం ఉందా? ఎంతమాత్రం లేదు. (ప్రమాణం లేకపోయినా) ‘మా తాతముత్తాతలు ఒక సంప్రదాయం పాటిస్తూ ఉండగా చూశాం గనక, మేము వారి అడుగుజాడల్లోనే నడచుకుంటున్నాం’ అంటారు వారు.” (ఖుర్ఆన్-43:19-22)

“దేవుడు అవతరింపజేసిన దాన్ని అనుసరించడని అంటే ‘కాదు, మా తాతముత్తాతలు అనుసరించినదాన్నే అనుసరిస్తాం’ అంటారు వారు. మరి వారి తాతముత్తాతలు తెలివిహీనులయినా, సన్మార్గంలో లేకపోయినా (వారినే

వీరు గుడ్డిగా అనుసరిస్తారా)? కాపరి పిలుపు తప్ప మరే పిలువూ వినలేని పశువుల్లా వుంది (ఈ) సత్యతిరస్కారుల ధోరణి. వారసలు (సత్యం వినలేని) బధిరులు, (సత్యం పలకలేని) మూగలు, (సత్యం కానలేని) అంధులు. అంచేత వారికి ఏ విషయమూ తలకెక్కదు.” (ఖుర్ఆన్-2:170,171)

అనుకరణ సహజ విషయమే. కాని అంధానుకరణ మానవునిలో ఉన్న ఓ పెద్ద బలహీనత. తాతముత్తాతల ఆచారాలు, సంప్రదాయాలు సమంజసమయినంత వరకు వాటిని పాటించవచ్చు. కాని సమంజసం, సముచితం కాకపోతేనే చిక్కు. వాటిని పాటించడం వల్ల ప్రపంచంలోనేగాక, పరలోకంలోనూ నష్టదాయకమే.

ఈనాటి ముస్లింలలో కూడ అనేకమంది అమాయకులు, అజ్ఞానులు ధర్మశాస్త్రంలోలేని ఆచారాలు ఎన్నెన్నో కల్పించుకున్నారు. తాము కల్పించు కున్న ఈ ఆచారలకు ఖుర్ఆన్, హదీసుల్లో ఏమైనా ఆధారాలు ఉన్నాయా అని కూడా ఆలోచించరు. సరైన దైవజ్ఞానం కలవారు ఎవరైనా “ఇలాంటి ఆధారంలేని ఆచారాలు పాటించడం మీకు తగదు, దైవక్రోధానికి గురి కావలసివస్తుంది”ని అంటే...“ఓ యబ్బో! మీరేదో ఈరోజు కొత్తగా చెబు తున్నారని, ఇవి మాపూర్వీకుల నుండి వస్తున్న ఆచారాలే. వీటిలో తప్పు లేదు. వీటినే మేము అంటిపెట్టుకొని ఉంటాం” అంటారు. ఇలాంటి అంధానుకరణనే పై సూక్తులలో విమర్శించడం జరిగింది.

కొందరు అనుకరణ విషయంలో అతివాదానికి పోయి, అనుకరణ అంటేనే అంధానుకరణ అని వాదిస్తారు. కాని ఒక విషయం వీరు మరచి పోతున్నారు. 2:133 సూక్తిలో యాఖూబ్ ప్రవక్త (అలైహి) ఇహలోకం వీడిపోతూ “నా తరువాత మీరు ఎవరిని ఆరాధిస్తార”ని తన సంతానాన్ని అడిగినప్పుడు “మేము మీ తాత ముత్తాతలయిన ఇబ్రాహీం, ఇస్హాఖ్ లు ఆరాధించిన ఏకేశ్వరుడే ఆరాధిస్తాము” అని సమాధానమిచ్చారు వారు. 2:170, 5:104 సూక్తులలో “మీ తాతముత్తాతలు ఆరాధించిన ఏకేశ్వరుడే” అని ఉంటే, పై రెండు సూక్తులలో “మా తాతముత్తాతలు అనుస

రించిన మార్గం” అని ఉంది. ఈ రెండిటిలోనూ అనుకరణభావం ఉంది. అయితే మొదటిది సరైన అనుకరణ, ధర్మసమ్మతమైన వ్యవహారం రెండోది అంధానుకరణ, ధర్మసమ్మతం కాని వ్యవహారం క్రిందికి వస్తుంది.

### 23. బహుదైవారాధన (షిర్క్)

అన్నిటికంటే ఘోరమైన పాపకార్యం ఏదైనా ఉందంటే అది దేవునికి సాటికల్పించడమే. దీన్నే ‘షిర్క్’ (బహుదైవారాధన) అంటారు. ఏకేశ్వరుని దైవత్వాన్ని దైవేతర శక్తులకు ఆపాదించడం, దాన్ని విభజించి అందులో దైవేతరులకు భాగం కల్పించడం, ఆ దేవునికున్న గుణగణాలు, శక్తిసామర్థ్యాలన్నీ లేదా వాటిలో కొన్ని దైవేతర శక్తులకూడా ఉన్నాయని నమ్మడం, తదనుగుణంగా నడచుకోవడం మొదలైనవన్నీ షిర్క్ కిందికే వస్తాయి.

అంతేకాదు, ఖుర్ఆన్, హదీసుల్లో విధిగా చేయబడిన ఏ ఆజ్ఞకు వ్యతిరేకంగా నడచుకున్నా అది కూడా షిర్క్ కిందికే వస్తుంది. ఒక ముస్లిం దైవాజ్ఞకు వ్యతిరేకంగా నడచుకున్నాడంటే అతను ఏదో ఒక మిథ్యాదైవం ఇచ్చిన ఆజ్ఞను పాటించాడని అర్థం. మిథ్యాదైవాల ఆజ్ఞల్ని పాటించడం మిథ్యాదైవాల ఆరాధన కిందికే వస్తుంది.

ఖుర్ఆన్ సకారం మిథ్యాదైవాలలో మొట్టమొదటి మిథ్యాదైవం షైతానే (36:60-62, 2:208-209, 36:59-64 సూక్తులు చూడండి). ఆ తర్వాత మానవులు, జిన్నులు, ఇతరప్రాణులు, ప్రకృతిశక్తులు, విగ్రహాలు మిథ్యా దైవాల కిందికివస్తాయి. (25:17-19 సూక్తులు చూడండి). ఇలా ఏదైవేతర శక్తుల్ని ఆరాధించినా అది ‘షిర్క్’ కిందికే వస్తుంది. చివరకు మనిషి తన మనోవాంఛలకు బానిసయి నడచుకోవడం కూడా షిర్క్ కిందికే వస్తుంది. షిర్క్ చేస్తున్న స్థితిలో చనిపోయేవాణ్ణి దేవుడు క్షమించడు.

హజ్రత్ అబ్దుల్లా బిన్ మసూద్ (రజి) కథనం: “దేవునికి సాటి కల్పించే స్థితిలో చనిపోయే మనిషి నరకానికి పోతాడ”ని దైవప్రవక్త (స) తెలియజేశారు. నేను “దేవునికి సాటికల్పించని (ఏకదైవారాధన చేసే) స్థితిలో మరణించే మనిషి స్వర్గానికి పోతాడ”ని అంటాను. (బుఖారి)

దైవప్రవక్త (స) దేవుడు చెప్పిన మాటలను ఇలా పేర్కొన్నారు: “మానవుడు కాలాన్ని తెగుడుతూ (నిజానికి) నన్ను వేధిస్తున్నాడు. ఆ కాలానికి యజమానిని నేనే. కాలం తనంతటతాను ఏం చేయగలదు? ప్రతిపనీ నా చేతిలోనే ఉంది. నేనే రేయింబవళ్ళను ఒక దాని తరువాత ఒకటి మాటిమాటికి తీసుకొస్తున్నాను.” (బుఖారి)

దైవప్రవక్త (స) ప్రవచనం: “దేవునికి సాటి కల్పించని (అంటే షిర్క్ చేయని) స్థితిలో (చనిపోయి) ఆయన్ని కలుసుకునేవాడు స్వర్గంలో ప్రవేశిస్తాడు. దానికి భిన్నంగా దేవునికి సాటి కల్పిస్తున్న స్థితిలో చనిపోయే వాడు నరకానికి పోతాడు.” (ముస్లిం)

అబ్దుల్లా బిన్ మస్ఘూద్ (రజి) కథనం: నేను దైవప్రవక్త (స)ను “అన్నిటి కంటే ఘోరమైన పాపం ఏద”ని అడిగాను. దానికి ఆయన “నిన్ను సృష్టించినవాడు దేవుడు అయినప్పటికీ అలాంటి దేవునికి దైవేతర శక్తుల్ని సాటికల్పించడం అన్నిటికంటే ఘోరమైన పాపం” అన్నారు. (బుఖారి)

బహుదైవారాధన (షిర్క్)కు వ్యతిరేక పదం ఏకదైవారాధన (తౌహీద్). ఎవరైనా బహుదైవారాధనకు సంబంధించిన దుష్కార్యాలు, దుష్ట లక్షణాలన్నీ విడనాడటం జరిగితే అతను ఏకదైవారాధన పరిధిలోకి వచ్చినట్లే. ఆ తర్వాత అతను మనస్ఫూర్తిగా ఏకేశ్వరుడైన పరబ్రహ్మ (అల్లాహ్)ను విశ్వసించి, ఆయన తనప్రవక్తల ద్వారా పంపిన ఆజ్ఞల్ని జీవితాంతం పాటించాలి. అప్పుడే అతను దైవప్రసన్నతకు, పరలోక ముక్తికి అర్హుడవుతాడు.

ఏకేశ్వరోపాసనకు సంబంధించిన విశ్వాసాలలో మొట్టమొదటిది, అతి ముఖ్యమైనది- కష్టసుఖాలు, లాభనష్టాలు, కీడు-మేలు సమస్త విషయాలకు మూలకారకుడు అల్లాహ్ మాత్రమేనని; ఆయన ఆజ్ఞ, అనుమతి, ఇష్టాయిష్టాల ప్రమేయం లేకుండా ఆయన జ్ఞానపరిధి దాటి చెట్టు నుండి ఒక్క ఆకయినా రాలదని విశ్వసించాలి.

“దేవుని అనుజ్ఞ లేనిదే నిర్ణీత సమయానికి ముందు ఏ ప్రాణికి చావు రాదు. ప్రతి ప్రాణికి మరణకాలం వ్రాయబడి ఉంది. కేవలం ప్రాపంచిక

ప్రతిఫలాపేక్షతో పనిచేసేవారికి మేము ప్రపంచంలోనే వారిప్రతిఫలం ఇచ్చి వేస్తాం. పరలోక ప్రతిఫలాపేక్షతో పనిచేసేవారికి పరలోకంలో వారికి రావలసిన ప్రతిఫలం అనుగ్రహిస్తాం.” (ఖుర్ఆన్-3:144,145)

హజ్రత్ అబ్దుల్లా బిన్ అబ్బాస్ (రజి) కథనం: నేనొక రోజు వాహనం మీద దైవప్రవక్త (స) వెనుక కూర్చున్నాను. ఆయన నాతో మాట్లాడుతూ “అబ్బాయ్! నేను నీకు కొన్ని విషయాలు ఉపదేశిస్తున్నాను. నీవు దేవుని ధర్మాన్ని కాపాడుతూవుండు, దేవుడు నిన్ను కాపాడుతుంటాడు. దేవుని ధర్మాన్ని రక్షించు, అప్పుడు నీవు ఆయన్ని నీ ముందు చూస్తావు. నీవు (దేన్ని గురించయినా) వేడుకోవాలనుకుంటే దేవుణ్ణి మాత్రమే వేడుకో. సహాయం అర్థిస్తే దేవుణ్ణి సహాయం అర్థించు. ఒక విషయం గుర్తుంచుకో. ఒక జాతి ప్రజలంతా కలిసి నీకేదైనా మేలు చేయాలని నిర్ణయించుకున్నా దేవుడు నీకు రాసిపెట్టింది తప్ప ఎలాంటి మేలు చేయలేరు. అలాగే ప్రజలందరూ కలిసి నీకేదైనా కీడు తలపెట్టదలచుకుంటే, నీకోసం దేవుడు నిర్ణయించింది తప్ప ఎలాంటి కీడు తలపెట్టలేరు.” (మిష్కాత్)

### 24. సత్యాన్వేషణలో ఇబ్రాహీం ప్రవక్త (అలైహి)

ప్రముఖ దైవప్రవక్త ఇబ్రాహీం (అలైహి) గురించి యూదులకు, క్రైస్తవులకు, ముస్లింలకు బాగా తెలుసు. 4000 సంవత్సరాలకు పూర్వం ఆయన ఇరాఖ్ లోని ఓ విగ్రహారాధక కుటుంబంలో జన్మించారు. ఆయన తండ్రి ఆజర్ రాజధాని నగరంలోని ప్రధాన దేవాలయానికి ధర్మకర్త. చక్రవర్తి కొలువులో గొప్ప హోదా కలిగిన వ్యక్తి కూడా. హజ్రత్ ఇబ్రాహీం (అలైహి) నవయౌవనంలోనే విప్లవాత్మక భావాలతో సత్యాన్వేషణలో పడ్డారు. ఆయన తనపై దేవుడు దైవదౌత్య బాధ్యత మోపక పూర్వం ఏకదైవోపాసన గురించిన సత్యాన్ని ఏవిధంగా తెలుసుకున్నారో స్వయంగా ఖుర్ఆన్ మనకీ విధంగా తెలియజేస్తోంది:

“ఇబ్రాహీం తనతండ్రి ఆజర్ తో అన్న మాటలు గుర్తుకుతెచ్చుకో. అతను తన తండ్రితో “ఏమిటీ, మీరు విగ్రహాలను దేవుళ్లుగా చేసుకున్నారు?

మీరు, మీజాతి ప్రజలు పూర్తిగా మార్గభ్రష్టత్వంలో పడిపోయారు” అని అన్నాడు. ఇబ్రాహీం నమ్మేవారిలో చేరడానికి మేమతనికి ఇలా భూమ్యా కాశాల సామ్రాజ్య వ్యవస్థను చూపించాము:

“ఓరోజు అతనిపై చీకటి కమ్ముకోగానే అతనొక నక్షత్రం చూసి “ఇతను నాప్రభువు” అన్నాడు. కాని ఆ నక్షత్రం అస్తమించగానే “ఇలాంటి అస్తమించే వాటిని నేను ప్రేమించను” అన్నాడు. తర్వాత చంద్రుడు ప్రకాశిస్తూ కన్పించ గానే ఇతనే నాప్రభువు” అన్నాడు. (కాస్సేపటికి) చంద్రుడు కూడా అస్తమించ డంతో “(ఇతనూ నాప్రభువు కాదు.) నాప్రభువు నాకు మార్గం చూపకపోతే నేను మార్గభ్రష్టుణ్ణుపోతాను” అన్నాడు. (6:74-77)

“ఆ తర్వాత (మరునాడుదయం) సూర్యుడు దేదీప్యమానంగా వెలిగిపోతూ కన్పించాడు, అప్పుడు ఇబ్రాహీం “ఇతనే నాప్రభువు, అందరికంటే గొప్ప ప్రభువు” అన్నాడు. అయితే సూర్యుడు కూడా అస్తమించడంతో (అతనికి జ్ఞానోదయం అయింది.) అతను తన జాతితో “నాజాతి ప్రజలారా! మీరు దేవునికి సాటికల్పిస్తున్న మిథ్యాదైవాలతో నేను విసిగిపోయాను. నేనిప్పుడు పూర్తి ఏకాగ్రతతో భూమ్యాకాశాల్ని సృష్టించినవాని వైపుకు మరలాను. నేను ఏమాత్రం బహుదైవారాధకుణ్ణి కాను” అని అన్నాడు.” (6:78,79)

“అంతకు పూర్వం మేము ఇబ్రాహీంకు విచక్షణాజ్ఞానం ప్రసాదించాము. అతణ్ణి గురించి మాకు బాగా తెలుసు. అతను తన తండ్రిని, తనజాతి ప్రజల్ని ఉపదేశిస్తూ, “మీరంతగా అభిమానిస్తున్న ఈ విగ్రహాల సంగతే మిటీ?” అని అడిగాడు. (21:51,52)

“మా తాతముత్తాతలు వీటిని పూజిస్తుండేవారు. అంచేత మేము వీటిని పూజిస్తున్నాం” అన్నారు వారు.“అయితే మీరు దారితప్పారు; మీ తాతముత్తా తలు అంతకన్నా ఘోరంగా దారితప్పారు” అన్నాడు ఇబ్రాహీం.(21:53,54)

“నువ్వు మాముందు నీ అసలు భావాలు వ్యక్తపరుస్తున్నావా లేక పరిహాస మాడుతున్నావా?” అడిగారు వారు. (21:55)

“లేదు, నిజంగానే (చెబుతున్నాను). భూమ్యాకాశాల ప్రభువే మీ ప్రభువు. ఆయనే వాటిని సృష్టించాడు. అందుకు నేను మీ ముందు సాక్ష్యమిస్తున్నాను. దైవసాక్షి! మీరు లేనప్పుడు నేను తప్పకుండా మీ విగ్రహాల సంగతేమిటో తేల్చుకుంటాను” అన్నాడతను. (21:56,57)

“ఆ తర్వాత అతను (ఆకాశంలోని) నక్షత్రాల వైపు చూసి “నాకు పంట్లో బాగాలేదు” అన్నాడు. అందువల్ల వారతణ్ణి వదలి (జాతరలో పాల్గొనడానికి) వెళ్ళిపోయారు. వారలా పోగానే ఇబ్రాహీం వారి దేవతల గుళ్ళోకి జొరబడి “మీరు (ప్రసాదం) తినరేమిటీ? ఏమైంది మీకు కనీసం మాట్లాడనైనా మాట్లాడరు?” అన్నాడు. తర్వాత అతను ఆ విగ్రహాలపై విరుచుకుపడి కుడిచేత్తో వాటిని గట్టిగా బాది విరగ్గొట్టాడు.” (37:88-93)

“అతనూ విగ్రహాలను (ఇలా) తునాతునకలుగా విరగ్గొట్టాడు. వాటిలో పెద్ద విగ్రహాన్ని మాత్రం వదలిపెట్టాడు, వారు (విచారించడానికి తనవైపు) మరలు తారన్న ఉద్దేశ్యంతో. జనం (జాతర నుంచి తిరిగొచ్చి చూసి) “మన దైవాలకు ఈ దుస్థితి కలిగించిందెవరో, చూస్తే పరమ దుర్మార్గుడిలా ఉన్నాడు” అన్నారు. “మేము ఇబ్రాహీం అనే యువకుడు వాటినిగురించి ప్రస్తావిస్తుంటే విన్నాం” అన్నారు (కొందరు). (21:58-60)

“అయితే అతణ్ణి పట్టి తీసుకురండి జనం ముందుకు, అందరూ చూస్తారు” అన్నారు వారు. (ఇబ్రాహీం వచ్చిన తర్వాత) “ఇబ్రాహీం! నువ్వేనా మా దేవతలపట్ల ఇలా ప్రవర్తించింది?” అనడిగారు వారు. (21:61,62)

“అసలు ఇదంతా వాటి నాయకుడే చేసి ఉంటాడు, అడిగి చూడండి మాట్లాడితే” అన్నాడు ఇబ్రాహీం. (21:63)

ఈమాట వినగానే వారు తమ అంతరాత్మల వైపు మరలి “నిజంగా మనం చాలా దుర్మార్గులం” అని అనుకున్నారు స్వగతంలో. కాని ఆ తర్వాత వారి బుద్ధి వక్రీకరించింది. అందువల్ల “ఇవి మాట్లాడలేవని నీకు తెలుసు కదా?” అన్నారు వారు. (21:64,65)

“మరి మీరు దేవుణ్ణి వదలి మీకెలాంటి లాభనష్టాలు కల్గించలేని ఈ మిథ్యాదైవాల్ని ఎందుకు పూజిస్తున్నారు? ఛీ! దేవుణ్ణి వదలి మీరు పూజిస్తున్న మీ మిథ్యాదైవాలు పాడుగాను!! మీకుకాస్తయినా బుద్ధి-జ్ఞానం లేదా?” అన్నాడు ఇబ్రాహీం. (21:66-68)

ఇబ్రాహీంతో అతని ప్రభువు విషయంలో వాదనకు దిగిన వ్యక్తి గురించి నీవు ఆలోచించావా? దేవుడు అతనికి రాజ్యాధికారం ప్రసాదించాడు. అంచేత అతను (అధికార గర్వంతో దేవుని విషయంలో వాదనకు దిగాడు.)

“ఎవరి అధీనంలో జీవన్మరణాలున్నాయో ఆయనే నా ప్రభువు” అని ఇబ్రాహీం అన్నప్పుడు, ‘చావు బ్రతుకులు నా అధీనంలో కూడా ఉన్నాయ’ని అన్నాడతను. ‘అయితే దేవుడు సూర్యుణ్ణి తూర్పునుండి ఉదయింపజేస్తున్నాడు కదా, నీవు అతణ్ణి పడమర నుండి ఉదయింపజేయ్యి చూద్దాం’ అని అడిగాడు ఇబ్రాహీం.”

“దానికా తిరస్కారి సమాధానం ఇవ్వలేక తెల్లమొహం వేశాడు. దేవుడు దుర్మార్గులకు ఎన్నటికీ సన్మార్గం చూపడు.” (2:258)

“అప్పుడు వారు పరస్పరం సంప్రదించుకొని “అతనికోసం ఓ అగ్ని గుండం తయారుచేసి, భగభగమండే ఆ అగ్నిగుండంలో అతణ్ణి విసిరి పడేద్దాం” అని నిర్ణయించుకున్నారు. (37:97); “మీరేదైనా చేయాలనుకుంటే ఇతణ్ణి కాల్చివేయండి, మీ దేవతల్ని కాపాడుకోండి” అన్నారు వారు. (వారిలా ఇబ్రాహీంని అగ్నిలోకి విసరివేశారు. మేము “అగ్నీ! ఇబ్రాహీం కోసం శాంతించు, చల్లబడిపో” అని ఆదేశించాం. వారు ఇబ్రాహీంకు కీడు చేయ జూశారు. అయితే మేము వారి దుష్టయత్నాన్ని తిప్పికోట్టాం.” (21:69,70)

## 25. షిర్క్ చేసేవారికి సిఫారసు లేదు

“ఆయన్ను వదలి ఇతరులను సంరక్షకులుగా, సహాయకులుగా చేసుకున్నవారు “ఈ దైవాలు (విగ్రహాలు, దైవదూతలు వగైరా) మమ్మల్ని దేవుని సన్నిధికి చేర్చుతాయని మాత్రమే మేము వీటిని ఆరాధిస్తున్నాం”

అంటారు. (ఇలా) వారు విభేదిస్తున్న వ్యవహారాలను గురించి (తీర్పుదినాన) దేవుడు తప్పక వారి మధ్య తీర్పుచేస్తాడు. అబద్ధాల కోరు, సత్యతిరస్కారి అయిన ఏ మనిషికి దేవుడు సన్మార్గం చూపడు.” (ఖుర్ఆన్-39:3)

బహుదైవారాధకులు సృష్టికర్త, విశ్వప్రభువయిన దేవుడు ఒక్కడే అని అంగీకరించినప్పటికీ విగ్రహాలను, ప్రకృతిశక్తుల్ని, మతగురువులను ఆరాధించడానికి వారు రెండుకారణాలు చెబుతారు. ఒకటి, ఈ ‘దేవతలు’ తమను దేవుని సామిప్యానికి గొనిపోతాయని, దేవుని దగ్గర సిఫారసుచేసి తమను గట్టెక్కిస్తాయని అంటారు. రెండు, ఏకాగ్రతకోసం మాత్రమే తాము విగ్రహాలు ముందుంచు కొని ప్రార్థన చేస్తామని మరికొందరు బహుదైవారాధకులు చెబుతారు. కాని ఈ రెండువాదనలు ఏకేశ్వరోపాసనకు విరుద్ధమైనవని, ఏ దేవతలనయితే వారు ఆరాధిస్తున్నారో ఆ దేవతలు వారి ఆరాధనను పరలోకంలో ఖండిస్తాయని ఖుర్ఆన్ నిష్కర్షగా చెబుతోంది.

సూత్రప్రాయంగా సర్వమతస్థులు దేవుడు ఒక్కడే అని ఒప్పుకుంటూనే ఆచరణలో అనేకమంది ఆ ఏకేశ్వరుణ్ణి ఆరాధించలేక పోతున్నారు. సృష్టికర్త, ప్రభువు, పోషకుడైన అల్లాహ్ ను మాత్రమే ఆరాధించాలని, కష్టాలలో ఆయన్నే వేడుకోవాలని; ఆయన ఆజ్ఞల్నే శిరసావహించాలని; సృష్టితాలను ఆయనకు సాటి కల్పించకూడదని; జీవితంలోని ఏ రంగంలో కూడా ఆయన ఆజ్ఞలకు వ్యతిరేకంగా నడచుకోరాదని ఖుర్ఆన్ పలు విధాలా చెబుతోంది. అలా చేయకపోతే పరలోకంలో శాశ్వత నరక శిక్షలు చవిచూడవలసి వస్తుందని కూడా ఖుర్ఆన్ హెచ్చరిస్తోంది.

“ఆయన్ను వదలి మీరు ప్రార్థిస్తున్న దైవేతరులకు ఎలాంటి సిఫారసు చేసే అధికారంలేదు. కాకపోతే వీరేదైనా విషయపరిణానం ఆధారంగా సత్యానుగుణమైన సాక్ష్యమిస్తే అందుకు అనుమతి లభిస్తుంది.” (ఖు-43:86)

“ఉపాధి విషయంలో దేవుడే మీలో కొందరికి కొందరిపై ఆధిక్యత నిచ్చాడు. ఇలా అధిక్యత పొందినవారు తమ బానిసలతో సమానులయ్యే విధంగా వారికి తమ ఉపాధిని పంచివ్వరు కదా! అలాంటప్పుడు వారు

దేవుడు చేసిన మేలును ఎలా మరచి ఆయన్ని నిరాకరిస్తున్నారు?’ వారు నిజ దేవుణ్ణి వదలి, భూమ్యాకాశాల నుండి తమకు ఏమాత్రం ఉపాధినిచ్చే శక్తి లేని మిథ్యాదైవాలను ఆరాధిస్తున్నారు. అసలా దైవాలు ఈ పని చేయలేవు కూడా. కనుక దేవుని విషయంలో (తప్పదు) ఉదాహరణలు ఇవ్వకండి. (సరైన ఉదాహరణలు) దేవునికి మాత్రమే తెలుసు, మీకు తెలియదు” (ఖుర్ఆన్-16:71-74)

బహుదైవారాధకులు తమ సృష్టికర్త, స్వామి, ప్రభువు, పోషకుడైన దేవుడు ఒక్కడే అని నమ్ముతారు. అయితే ప్రకృతిశక్తులు, విగ్రహాలు, తాము కల్పించుకున్న ఇతర మిథ్యాదైవాలు ఆ మహాదేవుని ప్రభుత్వంలో పనిచేస్తున్న అధికారులని, ఆయన కొలువులో వాటి సిఫారసు చెల్లుతుందని భావించి మిథ్యాదైవాల్ని ఆరాధిస్తారు. వారు దేవుణ్ణి ప్రాపంచిక చక్రవర్తులతో పోల్చుతూ, చక్రవర్తి దగ్గరకు నేరుగా వెళ్ళడం, అతణ్ణి ఒప్పించడం కష్టం గనక, అతని ఆస్థానంలో ఉండే ఉద్యోగుల్ని ప్రసన్నం చేసుకుంటే వారతని వద్ద తమను గురించి సిఫారసు చేస్తారని, అలాగే తాము పూజించే ఈ దేవతలు కూడా దేవుని దగ్గర సిఫారసు చేస్తారని అంటారు. ముస్లింలలో కూడా ఒకవర్గం ఇదే అపోహలో పడి దైవస్మియులను మధ్యవర్తులుగా స్వీకరించింది.

ఖుర్ఆన్ ఈ అభిప్రాయాన్ని ఖండిస్తోంది. తప్పదు తార్కాణాల ద్వారా దేవుణ్ణి ప్రాపంచిక రాజులతో పోల్చుతూ, ఆయనకు మానవ బలహీనతల్ని ఆపాదించకూడదని, ఈవిషయంలో దేవుడు మాత్రమే సరైన తార్కాణాలు ఇచ్చి వాస్తవం తెలియజేయగలడని చెబుతోంది. ఆ తార్కాణాలు ఇలా పేర్కొనబడ్డాయి:

“దేవుడు ఒక ఉదాహరణ ఇస్తున్నాడు: ఒక బానిస ఉన్నాడు ఇతరుల అధీనంలో. తనంతటతాను ఏపనీ చేయడానికి అతనికి అధికారం లేదు. మరొక వ్యక్తి ఉన్నాడు. మేమతనికి మంచి ఉపాధి ప్రసాదించాం. అందులో కొంతభాగాన్ని అతను రహస్యంగాను, బహిరంగంగానూ (మా మార్గంలో)

ఖర్చు పెడుతాడు. ఇప్పుడు చెప్పండి. వీరిద్దరూ ఒకటేనా? (కాదని వారు చెప్పక తప్పదు.) దేవుడే ప్రశంసనీయుడు. కాని చాలామంది (ఈ ముక్కు సూటి మాటకూడా) అర్థం చేసుకోలేకపోతున్నారు.” (ఖుర్ఆన్-16:75)

“దేవుడు మరొక ఉదాహరణ ఇస్తున్నాడు: ఇద్దరు మనుషులు ఉన్నారు. వారిలో ఒకడు మూగవాడు. పైగా ఏపనీ చేయలేని అసమర్థుడు. అందువల్ల అతను తన యజమానికి భారమయి ఉన్నాడు. యజమాని అతణ్ణి ఎక్కడికి పంపినా ఎలాంటి లాభాన్నీ తీసుకురాలేదు. అయితే రెండవ వ్యక్తి (ప్రజలకు) మంచిని బోధిస్తుంటాడు. స్వయంగా తాను కూడా సన్మార్గంలో నడుచుకుంటాడు. ఇప్పుడు చెప్పండి, వీరిద్దరు ఒకటేనా?” (ఖుర్ఆన్-16:76)

“ఆయన మీ గురించి ఒక ఉదాహరణ ఇస్తున్నాడు: మేము మీకు ప్రసాదించిన సిరిసంపదల్లో మీతోపాటు సమాన భాగస్వాములైన మీ బానిసలు ఎవరైనా ఉన్నారా? మీరు మీతోటి యజమానులకు భయపడినట్లు వారిని చూసి మీరు భయపడతారా? ఈ విధంగా మేము బుద్ధిజ్ఞానం కలవారికోసం మా సూక్తులు విడమరచి తెలియజేస్తున్నాము.” (ఖుర్ఆన్-30:28)

“దేవుడు వేరొక ఉదాహరణ ఇస్తున్నాడు, (వినండి): ఒక మనిషి ఉన్నాడు. అతనికి వక్ర మనస్సులైన అనేకమంది యజమానులు ఉన్నారు. వారిలో ప్రతి ఒక్కడూ అతణ్ణి తన వైపు లాగుతుంటాడు. దీనికి భిన్నంగా మరొకవ్యక్తి ఉన్నాడు. అతను పూర్తిగా ఒకే యజమానికి బానిసగా ఉన్నాడు. మరి వీరిద్దరి పరిస్థితి ఒకటేనా? (కాదు.) సకల స్తోత్రాలకు దేవుడే అర్హుడు. కాని చాలామంది అజ్ఞానాంధకారంలో పడిఉన్నారు.” (ఖుర్ఆన్-39:29)

“అసత్యాలు, అభూత కల్పనలు మానేయండి. పూర్తిగా ఏకోన్ముఖులై అల్లాహ్ ను మాత్రమే ఆరాధించండి. ఆయనకు ఎవరినీ సాటి కల్పించకండి. దేవునికి సాటికల్పించినవాడు ఆకాశం నుండి అమాంతం అధఃపాతాళంలోకి పడిపోయినట్లే. ఇక అతణ్ణి పక్షులయినా పొడుచుకొని తింటాయి; లేదా గాలి అయినా ఎత్తి దూరంగా విసరి పడవేస్తుంది.” (ఖుర్ఆన్-22:30,31)



దేవునికి ఇతరుల్ని సహవర్తులుగా చేయడం, ఆయన దైవత్వంలో, గుణగణాల్లో, శక్తిసామర్థ్యాలలో, అధికారాల్లో, హక్కుల్లో ఆయన దాసులకు (సృష్టితాలకు) భాగస్వామ్యం కల్పించడం వగైరా విషయాలు అసత్యాలు, అభూతకల్పనల క్రిందికే వస్తాయి. ఏ విషయంలోనైనా దేవుని ఆజ్ఞలకు, ఆయనప్రవక్త బోధనలకు వ్యతిరేకంగా ఇది ధర్మం, అది అధర్మమని నిర్ణయించడం, దానిప్రకారం ఆచరించడం కూడా అసత్యం క్రిందికే వస్తాయి.

**26. మహిమలు, మహత్యాలు**

కొందరు ప్రజలు మహిమలు, మహత్యాల చేత ప్రభావితులయి దైవేతర శక్తుల్ని ఆరాధిస్తారు. మరికొందరు ప్రజలు బాబాలు, స్వాములు ప్రదర్శించే ఇంద్రజాలం, హిప్పాటిజాలతో ప్రభావితులై వారిని దేవుళ్ళుగా భావిస్తారు. ఈవిధంగా వారు నిజ దేవుణ్ణి విస్మరించి బహుదైవారాధన (షిర్క్)కు గురయిపోతారు.

ప్రపంచంలోని బహుదైవారాధకులంతా ఈ మహిమలు, మహత్యాల తోనే ప్రభావితులై తమలాంటి మానవుల్ని, ఇతర సృష్టితాలను దైవాలుగా చేసుకున్నారు. అనేకమంది కేవలం ప్రాపంచిక అవసరాలు నెరవేరుతాయన్న నమ్మకంతో, కష్టాలు తీరుతాయన్న ఆశతో ఏ దైవేతరశక్తి ముందైనా తలవంచడానికి, వాటిని మొరపెట్టుకోవడానికి సిద్ధపడుతున్నారు.

మూసా ప్రవక్త (అలైహి) కాలంలో ఇస్రాయిల్ సంతతి ప్రజలు సామిరీ అనేవాడి కల్లబొల్లి మాటలు నమ్మి ఆవుదూడ విగ్రహాన్ని దైవంగా భావించారు. మూసా ప్రవక్త (అలైహి) తదనంతరం ఇస్రాయిల్ సంతతి లోని ఒక వర్గం ఉజైర్ (అలైహి) అనే ఓ దైవభక్తుణ్ణి దేవుని కుమారుడిగా చేసుకున్నారు. అదేవిధంగా క్రైస్తవులు ఈసా ప్రవక్త (అలైహి)ను (అంటే ఏసుక్రీస్తును) దేవుని కుమారుడిగా చేసుకోవడంతో సంతృప్తి చెందకుండా ఆ మహనీయుణ్ణి ఏకంగా దేవుణ్ణి చేసేశారు. ఇక ముస్లింల విషయానికి వస్తే అజ్ఞానులు, స్వార్థపరులయిన కొందరు వ్యక్తులు దైవప్రియుల (వలీల) సమాధులను ప్రార్థనామందిరాలుగా చేసుకున్నారు.

నిజం చెప్పాలంటే బాబాలు, స్వాములు, దైవప్రియులు (వలీలు), ఇతర దైవేతరశక్తుల నుండి వెలువడే ఆ మహిమలు, మహత్యాలు కూడా సృష్టికర్త ఆజ్ఞ, అభిమతాలతోనే వెలువడుతాయి. ఆయన ఆజ్ఞ లేనిదే ఏ మానవుడూ, మరే దైవేతరశక్తి ఎలాంటి మహిమనూ ప్రదర్శించలేరు.

**27. జ్యోతిష్యం, మూఢనమ్మకాలు**

“మానవులారా! పిశాచశక్తులు ఎవరిని ఆవహిస్తాయో మీకు తెలుసనా? వంచకుడు, అబద్ధాలకోరు అయిన ప్రతి పాపాత్ముణ్ణి అవి ఆవహిస్తాయి. వినీ వినని కొన్ని మాటలు మోసుకెళ్ళి వారి చెవులలో ఊదేయడం జరుగుతుంది. వాటిలో అనేక విషయాలు అసత్యాలే అయివుంటాయి. (ఖుర్ఆన్:26:221-223)

ఈ విషయం గురించి హజ్రత్ ఆయిషా (రజి) ప్రస్తావిస్తూ, కొందరు వ్యక్తులు దైవప్రవక్త (సల్లం) ముందు జ్యోతిష్యుల ప్రస్తావన తెచ్చినప్పుడు ఆయన “అదంతా బూటకం” అన్నారు. దానికామె “దైవప్రవక్తా! కొన్ని సందర్భాల్లో వారు సరైన మాటే చెబుతారు కదా?” అన్నారు. అప్పుడు దైవప్రవక్త (స) “సరైన మాటంటే ఒక్కొక్కప్పుడు భూతాలు (జిన్నులు) సరైన మాటను తీసుకొని ఎగురుతూపోయి తమ సహచరుల చెవుల్లో ఊదేస్తాయి. ఆ సహచరులు ఆ మాటకు తమ వైపు నుంచి అనేక అసత్యాలు కలిపి ఒక కట్టుకథ అల్లుతారు” అని చెప్పారు. (బుఖారి)

హజ్రత్ ఆయిషా (రజి) ఉల్లేఖనం: “దైవప్రవక్త (స)కు రేపటి రోజు సంభవించే విషయాలు తెలుసని ఎవరైనా అంటే, అతను దేవుని మీద పెద్ద అభాండం వేస్తున్నాడన్నమాట. యావత్ భూమ్యాకాశాల్లో అతీంద్రియ జ్ఞానం దేవునికి మాత్రమే ఉందని దేవుడే తెలియజేస్తున్నాడు.” (ముస్లిం)

దైవప్రవక్త (స) ప్రవచనం: “మీలో ఎవరైనా జ్యోతిష్యుని దగ్గరికెళ్ళి ఏదైనా అడిగి అతను చెప్పేదాన్ని నిజమని భావిస్తే అలాంటి మనిషి చేసే ప్రార్థన నలభై రోజుల వరకు స్వీకరించబడదు.” (ముస్లిం)

దైవప్రవక్త (స) ప్రవచనం: “నక్షత్రవిద్య నేర్చుకున్నవాడు చేతబడి విద్య నేర్చుకున్నట్లే. ఆ విధంగా అతను ఎంత నక్షత్రవిద్య నేర్చుకుంటే అంత చేతబడి విద్య నేర్చుకున్నట్లవుతుంది.” (అబూదావూద్)

హజ్రత్ అబూహురైరా (రజి) కథనం: “అస్సుశ్యతా(అంటు) పాటింపు సరైనది కాదు. ‘సఫర్, హామా’లలో నిజం లేదు” అన్నారు దైవప్రవక్త (స). ఓ పల్లెవాసి ఈమాట విని “దైవప్రవక్తా! నా ఒంటెలు జింకల మాదిరిగా ఎడారిలో శుభ్రంగా (ఆరోగ్యంగా) ఉంటాయి కాని చిడుముతో ఉండే ఒంటె వచ్చి వాటిలో కలసిపోగానే ఒంటెలన్నిటికీ ఆ గజ్జి తగులుతుంది. ఇలా ఎందుకు జరుగుతుంది?” అని అడిగాడు. దానికి దైవప్రవక్త (స) “ఇది (నువ్వనుకుంటున్నట్లు) అంటు వల్లనే వచ్చివుంటే ఆ మొదటి ఒంటెకు దేని అంటు తగిలింది?” అని అన్నారు. (బుఖారి)

అజ్ఞానులు ఒకరి అంటు మరొకరికి తగులుతుందని భావిస్తారు. కాని అంటు ప్రభావానికి మూలకారకుడు దేవుడని భావించరు. పైత్యం అనేది ఒక విధమైన ఉదరవ్యాధి. కాని అరబ్ బహుదైవారాధకుల నమ్మకం ప్రకారం రోగి కడుపులోకి జంతువు దూరి ఆకలిగా ఉన్నప్పుడు తీవ్రమైన క్షోభ కల్గిస్తుంది. దీనివల్ల ఒక్కోసారి రోగి మృత్యువాతన కూడా పడతాడు. వారీ వ్యాధిని చిడుముకన్నా ప్రమాదకరమైన అంటువ్యాధి అని నమ్మేవారు. ఈ నమ్మకాన్ని ‘సఫర్’ అంటారు. ‘హామా’ గురించి కూడా వారిలో మూఢనమ్మకం ఉండేది. చనిపోయిన మనిషి ఆత్మ గుడ్లగూబ శరీరంలోకి ప్రవేశిస్తుందని నమ్ముతూ గుడ్లగూబను దుశ్శకునంగా భావించేవారు. అది ఎవరి ఇంటిపై వాలితే ఆఇంటి యజమాని చనిపోతాడని నమ్మే వారు. దైవప్రవక్త (స) ఈ మూఢనమ్మకాలను ఖండించారు.

హజ్రత్ అనస్ (రజి) కథనం: దైవప్రవక్త (స) “అంటు, దుశ్శకునం అనేవి బూటకం. అయితే మంచి శకునం అంటే నాకిష్టం.” అన్నారు. అనుచరులు ఈమాట విని “శకునం అంటే ఏమిట”ని అడిగారు. “మంచిమాట (వినటం, మంచి జరుగుతుందని ఆశించటం)” అన్నారు ఆయన. (ముస్లిం)

అకస్మాత్తుగా ఏదైనా మంచిమాట లేదా సందర్భోచితమైన మాట విన్నప్పుడు దాన్నుండి సకారాత్మక ఫలితం తీయడాన్నే మంచి శకునం(ఫాల్) అంటారు. ఇది ధర్మసమ్మతమే.

హజ్రత్ ఉర్వా బిన్ ఆమిర్ (రజి) కథనం ప్రకారం దైవప్రవక్త (స) ఇలా అన్నారు: శకునాలన్నిటిలో మంచి శకునం శ్రేష్ఠమైనది. అపశకునం చూసి ముస్లిం తన పని మానేయరాదు. మీలో ఎవరికైనా తమకు నచ్చని విషయం ఎదురైతే ఈవిధంగా ప్రార్థించాలి- ‘దేవా! మేలు చేసేవాడివి నీవే. కీడు తొలగించేవాడివి కూడా నీవే. చెడుల నుండి కాపాడుకోవాలన్నా, మంచి పనులు చేయాలన్నా నీ శక్తి తోనే సాధ్యమవుతుంది.’ (అబూదావూద్.)

“భూమిపైగాని మీపైగాని వచ్చిపడే ఏఆపదైనా దాన్ని సృష్టించడానికి పూర్వమే మేము దాన్ని గురించి గ్రంథంలో వ్రాసిపెట్టాము. ఇలా చేయడం దేవునికి చాలా తేలిక. మీమీద ఏఆపద వచ్చినా మీరు బాధపడకుండా ఉండాలని, దేవుడు మీకు ఏభాగ్యం ప్రసాదించినా దాన్ని చూసుకొని మిడిసి పడరాదని (ఆయన ఈ ఏర్పాటు చేశాడు).” (ఖుర్ఆన్-57:22,23)

## 28. బొమ్మలు, ఫోటోలు

“అతని కోసం ఆ భూతాలు కోరిన వస్తువు తయారుచేసేవి, ఆకాశ హారాబులు, రకరకాల బొమ్మలు, కోనేరుల్లాంటి విశాలమైన కంచాలు, ఒకచోట స్థిరంగా ఉండే పెద్దపెద్ద వంటపాత్రలు వగైరా తయారు చేసేవి.” (ఖుర్ఆన్-34:13)

ఈ సూక్తిలో ‘తమాసీల్’ అనే పదం వచ్చింది. ఇది అన్ని రకాల చిత్రాలకు, విగ్రహాలకు వర్తిస్తుంది. అయితే ఇక్కడ ప్రాణంలేని వస్తువులకు సంబంధించిన చిత్రాలు, విగ్రహాలని అర్థం. ప్రాణుల చిత్రాలు, విగ్రహాలను మాత్రమే ఇస్లాం నిషేధించింది.

హజ్రత్ ఉమ్మైహబీబా, ఉమ్మైసలమా (రజి)లు అబీసీనియాలోని ఒక చర్చీని చూసి, అందులో బొమ్మలున్న విషయాన్ని దైవప్రవక్త (స)

ముందు ప్రస్తావించారు. అప్పుడు దైవప్రవక్త (స) ఇలా అన్నారు: “వారిలో ఎవరైనా ఒక మహనీయుడు చని పోయిన తర్వాత వారు అతని సమాధిపై ప్రార్థనా మందిరం నిర్మిస్తారు. అందులో ఇలాంటి బొమ్మలు వేస్తారు. వీరు ప్రళయదినాన దేవుని దృష్టిలో అతి నీచమైన సృష్టితాలుగా పరిగణించబడతారు.” (బుఖారి, ముస్లిం)

హజ్రత్ ఆయిషా (రజి) కథనం: ఒకసారి దైవప్రవక్త (స) నా ఇంటికి వచ్చినప్పుడు. నేను చిత్రాలున్న ఒక తెర వ్రేలాడదీసి ఉంచాను. దాన్ని చూడగానే ఆయన ముఖంలో రంగుమారింది. వెంటనే ఆయన దాన్ని చించి “ప్రళయదినాన అతి కఠినశిక్ష విధించబడేవారిలో దేవుని సృష్టికి ప్రతిసృష్టి చేసేవారూ ఉంటారు” అన్నారు. (బుఖారి, ముస్లిం)

ఇబ్నెఉమర్ (రజి) ప్రకారం దైవప్రవక్త (సల్లం) హితోక్తి: “బొమ్మలు తయారు చేసేవారు ప్రళయదినాన శిక్షించబడతారు. మీరు సృష్టించిన వాటిలో ప్రాణం పోయిందని వారిని గద్దించటం జరుగుతుంది. (బుఖారీ)

ఇబ్నెఅబ్బాస్ (రజి) ప్రకారం దైవప్రవక్త (సల్లం) హితోక్తి: “ప్రతి చిత్రకారుడు నరకవాసియే. అతను గీసిన ప్రతిబొమ్మకు బదులు ఒక మనిషిని పుట్టించడం జరుగుతుంది. అతను నరకంలో ఆ చిత్రకారుణ్ణి శిక్షిస్తాడు.” (బుఖారీ, ముస్లిం)

అబూహురైరా (రజి) ప్రకారం దైవప్రవక్త (స) దేవుని మాటల్ని ఇలా వ్యక్తపరిచారు: “నేను సృష్టించినట్లు సృష్టించడానికి ప్రయత్నించేవారి కంటే దుర్మార్గులు మరెవరుంటారు? వారికి (దమ్ముంటే) ఒక అణువుని (లేక చీమను) సృష్టించాలి లేదా ఒక విత్తనం సృష్టించాలి లేదా ఒక బార్లీ (గింజ)ను సృష్టించాలి.” (బుఖారీ, ముస్లిం)

హజ్రత్ అబూతల్హా (రజి) ప్రకారం దైవప్రవక్త (సల్లం) ప్రవచనం: “కుక్కలుగాని, బొమ్మలుగాని ఉండే ఇంట్లోకి (కారుణ్య) దైవదూతలు ప్రవేశించరు.” (బుఖారీ, ముస్లిం)

హజ్రత్ ఇబ్నెఉమర్ (రజి) కథనం: “(ఒకసారి) జిబ్రయీల్ దూత దైవప్రవక్త (స)కు వస్తానని వాగ్దానం చేసి ఆలస్యం చేశారు. దైవప్రవక్త (స) ఆయన కోసం (ఎదురుచూస్తూ) చాలా ఇబ్బంది పడ్డారు. చివరికి తనే బయటికి వచ్చారు. అప్పుడాయనకు జిబ్రయీల్ కనిపించారు. ఆలస్యం ఎందుకయిందని అడిగితే ‘కుక్కలు, చిత్రాలు ఉండే ఇంట్లలోకి మేము రాము’ అని చెప్పారు జిబ్రయీల్ (అలైహి).” (బుఖారీ)

సయీద్ బిన్ హసన్ కథనం: నేను ఇబ్నెఅబ్బాస్ (రజి) దగ్గర కూర్చొనిఉంటే ఒకతను వచ్చి “అబూఅబ్బాస్! నేను నా స్వహస్తాలతో కష్టపడి సంపాదించే వృత్తిపరుణ్ణి. బొమ్మలు తయారుచేయడం నా వృత్తి” అని అన్నాడు. అప్పుడు ఇబ్నెఅబ్బాస్ (రజి) ఇలా సమాధానమిచ్చారు: “నేను నీకు దైవప్రవక్త (స) నోట విన్న మాటనే చెబుతాను. నేను దైవ ప్రవక్త నోట ఈమాట విన్నాను- ‘బొమ్మలు తయారుచేసేవాణ్ణి దేవుడు శిక్షిస్తాడు. అందులో ప్రాణం పోయినంతవరకు అతణ్ణి వదలిపెట్టడు. కాని అతను ఎన్నటికీ అందులో ప్రాణం పోయలేడు.’ ఈమాట విని ఆ వ్యక్తి తీవ్ర ఆందోళనచెందాడు. అతని ముఖం వాడి పాలిపోయింది. ఇబ్నెఅబ్బాస్ (రజి) అది చూసి “దైవదాసుడా! బొమ్మలు తయారు చేయడం తప్పనిసరయితే చెట్లబొమ్మలో లేదా ప్రాణంలేని మరే వస్తువుల బొమ్మలో తయారుచెయ్యి” అని చెప్పారు. (బుఖారి, ముస్లిం)

అయితే మరికొన్ని హదీసుల ద్వారా గోడలకు, ద్వారాలకు, ఇంకా ఇతరచోట్ల వ్రేలాడదీసే బొమ్మలను మాత్రమే దైవప్రవక్త (స) నిషేధించినట్లు తెలుస్తోంది. దైవధర్మం నుండి దృష్టి మళ్ళించి ఏమరుపాటుకు గురిచేసే బొమ్మలన్నీ నిషేధించబడ్డాయి. అలాగే అశ్లిలతకు దారితీసే చిత్రాలు కూడా నిషేధించబడ్డాయి. అవి తప్ప భక్తి, గౌరవభావాలు కలిగించని బొమ్మలు, చిన్నపిల్లల ఆటబొమ్మలు, ధర్మోన్నతికి, ధర్మప్రచారానికి దోహదపడే బొమ్మలు, ఛాయాచిత్రాలు ధర్మసమ్మతమేనని కొందరు ధర్మవేత్తలు అభిప్రాయపడ్డారు.

## 29. ప్రకృతి ధర్మం-పశ్చాత్తాపం

“దేవుడు మానవుల్ని ఏ ప్రకృతి(ధర్మం) ఆధారంగా పుట్టించాడో ఆ ప్రకృతి (ధర్మం) లోనే స్థిరంగా ఉండండి. ఆయన రూపొందించిన ప్రకృతికి మార్పులేదు. ఇదే సరైన మార్గం, (సహజ) ధర్మం.” (ఖుర్ఆన్-30:30)

ఆ ప్రకృతిధర్మమే ఇస్లాం. విశ్వంలోని సమస్తం, చివరికి మానవుని అవయవాలు సైతం ప్రకృతి నియమావళి ప్రకారమే పనిచేస్తున్నాయి. అయితే మానవుల్లో కొందరు తమకు దేవుడు ప్రసాదించిన స్వేచ్ఛను దుర్వినియోగం చేస్తూ విశ్వంఖల జీవితం గడుపుతున్నారు.

దైవప్రవక్త (సల్లం) ఇలా ప్రవచించారు: “మాతృగర్భం నుండి పుట్టే ప్రతిపిల్లవాడూ ప్రకృతిధర్మం ఆధారంగానే పుడుతున్నాడు. కాని తల్లి దండ్రులు ఆ తరువాత ఆ పిల్లవాణ్ణి క్రైస్తవునిగానో, యూదునిగానో, మజూసీగానో లేక మరో రకంగానో మార్చుతున్నారు. దీన్నిలా పోల్చవచ్చు- పశువుల కడుపుల్లో నుంచి పశువులు ఏలోపం లేకుండా పుడ్డాయి. ఏ జంతుపిల్ల కూడా తెగిన చెవులతో పుట్టదు. ఆ తరువాత బహుదైవారాధకులు మూఢనమ్మకాలతో దాని చెవులు కోసివేస్తారు.” (బుఖారి)

“ఇది (ఖుర్ఆన్) మానవులందరి కోసం వచ్చిన విశ్వజనీన సందేశం. (పరలోక) పరిణామాల్ని గురించి ప్రజలను హెచ్చరించడానికి, వారు దేవుడు ఒక్కడేనని తెలుసుకోవడానికి, బుద్ధి జ్ఞానంకలవారు స్వహలోకి రావడానికి ఈ సందేశం పంపబడింది.” (ఖుర్ఆన్-14:52)

“పశ్చాత్తాపంతో క్షమాపణ కోరుకొని, సత్యాన్ని విశ్వసించి సదాచార సంపన్నుడయి, సన్మార్గంలోనే (జీవితాంతం) నడిచేవాణ్ణి నేను (సృష్టికర్త) తప్పకుండా క్షమిస్తాను” (ఖుర్ఆన్-20:82)

దైవప్రవక్త (స) హితోక్తి: “ప్రజలారా! మీ పాపాల పట్ల పశ్చాత్తాపంతో దేవుని వైపుకు మరలండి. పాపమన్నింపు కోసం ఆయన్ని వేడుకోండి. నేను దైవసన్నిధిలో రోజుకు వందసార్లు పశ్చాత్తాపంతో క్రుంగిపోతుంటాను.” (ముస్లిం)

దైవప్రవక్త (స) దేవుని మాటలు ఈవిధంగా వ్యక్తపరిచారు: “ఆదం కుమారా! నువ్వు నన్నే అర్థిస్తూ, నానుండి మంచిని ఆశించినంత కాలం నేను నిన్ను క్షమిస్తుంటాను. నీ ఆచరణ ఎలా వున్నా నేను దాన్ని పట్టించుకోను. ఆదం కుమారా! నీ పాపాలు అంబరాలు చుంబిస్తున్నా సరే నన్ను పాపమన్నింపు కోసం అర్థిస్తే నేను నిన్ను మన్నిస్తాను. ఆదం కుమారా! నాకు ఇతరుల్ని సాటికల్పించే పాపం చేయకుండా ఇతర పాపాలు నువ్వు భూమండలం నిండా తీసుకొని నా దగ్గరకు వచ్చినా నేను భూమండలమంత మన్నింపుతో వచ్చి నిన్ను కలుసుకుంటాను.” (తిర్మిజీ)

దైవప్రవక్త (స) హితోక్తి : “తన దాసుడు పాపాలపట్ల పశ్చాత్తాపం పడినందుకు దేవుడు, ఎడారిప్రదేశంలో ఒంటెను పొగట్టుకొని తిరిగి పొందిన మనిషి కంటే ఎక్కువ సంతోషిస్తాడు.” (బుఖారి, ముస్లిం)

దైవప్రవక్త (స) మరో సందర్భంలో ఇలా తెలిపారు: “ఒక వ్యక్తి ఎడారి ప్రాంతంలో తన ఒంటెపై ప్రయాణిస్తున్నాడు. దానిపైనే అతని ఆహారసామగ్రి, నీరు ఉన్నాయి. (దారిలో) ఆ ఒంటె తప్పిపోయింది. అతను ఇక ఆ ఒంటె దొరకదని భావించాడు. (వెతికి వేసారి) నిరాశతో తిరిగివచ్చి ఓ చెట్టునీడలో మేను వాలాడు. అంతలో ఆ ఒంటె వచ్చి అతని ముందు నిలబడింది. వెంటనే అతను దాని ముకుతాడు పట్టుకొని పట్టరాని సంతోషంతో పొంగిపోతూ ‘దేవా! నీవే నా దాసుడివి, నేనే నీ ప్రభువును’ అన్నాడు. సంతోషం పట్టలేక ఆవ్యక్తి మాటలు అలా తడబడ్డాయనుకుంటే నిస్సందేంగా దేవుడు తన దాసుని పశ్చాత్తాపంపట్ల అంతకన్నా ఎక్కువగానే సంతోషిస్తాడు.” (ముస్లిం)

మహాప్రవక్త (స) మహితోక్తి : “పగలు పాపం చేసినవాడు రాత్రికి పశ్చాత్తాపం చెందాలని దేవుడు రాత్రివేళ తన చేతిని (భూలోకం వైపుకు) చాపుతాడు. అలాగే రాత్రి పాపంచేసినవాడు పగలు పశ్చాత్తాపం చెందాలని పగలు తన చేతిని జాపుతాడు. సూర్యుడు పడమటి దిక్కునుండి ఉదయించే వరకూ ఇలా కొనసాగుతూనే ఉంటుంది.” (ముస్లిం)

దైవప్రవక్త (స) హితోక్తి: దాసుడు తప్పుచేసిన తర్వాత “ప్రభూ! నాపాపం క్షమించు” అని ప్రార్థిస్తే దానికి సమాధానంగా దేవుడు “నా దాసుడు తప్పు చేసినప్పటికీ తనను క్షమించే ప్రభువు ఒకడున్నాడనీ, ఆయన తనను ఆ పాపం విషయమై నిలదీయగలడన్న విషయాన్ని మాత్రం మరచిపోలేదు” అని అంటాడు. తర్వాత ఆ దాసుడు మళ్ళీ తప్పు చేసి, “ప్రభూ! నాపాపం క్షమించు” అని వేడుకున్నప్పుడు దానికి జవాబుగా దేవుడు “నా దాసుడు తప్పుయితే చేశాడుగాని తనను క్షమించే ప్రభువు ఉన్నాడనీ, ఆయన తనను దాన్ని గురించి నిలదీయగలడన్న విషయాన్ని మాత్రం మర్చిపోలేదు” అని అంటాడు. దాసుడు మళ్ళీ ఏదోఒక పాపానికి పాల్పడిన తర్వాత “ప్రభూ! నా పాపం క్షమించు” అని వేడుకుంటే దానికి జవాబుగా దేవుడు “నా దాసుడు పాపమైతే చేశాడు గాని తనను క్షమించే దేవుడున్నాడని, ఆ పాపం విషయమై ఆయన తనను పట్టుకుంటాడన్న విషయాన్ని మాత్రం మరచి పోలేదు. కనుక నేను నా దాసుడ్ని క్షమించేశాను. అతనిక తన యిష్టం వచ్చి నట్టు చేసుకోవచ్చు” అని అంటాడు. (బుఖారీ, ముస్లిం)

### 30. పరలోక పరిణామాలు

సత్యం దగ్గరికి వచ్చినా దాన్ని విశ్వసించడానికి నిరాకరించినవారు ప్రళయదినాన తీవ్రంగా పశ్చాత్తాపపడతారు. మనిషి ఏవిధంగా శరీర పోషణకు ఏది మంచి పదార్థమో పరికించి స్వీకరిస్తాడో, అదేవిధంగా ఆత్మవికాసం కోసం కూడా ఏది సత్యమో ఏది నిజ ధర్మమో అన్వేషించి, పరిశీలించి స్వీకరించవలసి ఉంటుంది. మంచి ఏదో చెడు ఏదో, సత్యమేదో అసత్యమేదో మనిషికి అతని అంతరాత్మే చెబుతుంది. అతను తన అంత రాత్మ ప్రబోధన వినకుండా దాన్ని నొక్కిపట్టి అపమార్గంలోనే పడివుంటే, మరణానంతరం పరలోకంలో కుమిలికుమిలి ఏడ్వవలసి వస్తుంది.

“పాపాత్ములు తాము చేస్తున్న పాపాల్ని ఎవరూ చూడటం లేదని అనుకుంటారు. కాని ఆ పాపాల్ని దేవతలు చూస్తున్నారు. అదీగాక ఆ పాపాలు వారి అంతరాత్మలకు కూడ తెలిసిఉంటాయి.” (మను:అధ్యాయం-8, శ్లోకం-84)

“(ముహమ్మద్!) మేము ప్రతి సమాజం నుండి ఒక సాక్షిని తెచ్చి, ఆ సాక్షులపై నిన్ను సాక్షిగా నిలబెట్టే (ప్రళయ) దినాన వీరి పరిస్థితి ఏమవుతుంది? అప్పుడు దైవప్రవక్తను నిరాకరించి, అతనికి అవిధేయులయిపోయిన అవిశ్వాసులు (పశ్చాత్తాపంతో కుమిలి పోతూ) “అయ్యయ్యో! భూమి బ్రద్దలయి తామందులో కూరుకుపోతే ఎంత బాగుండు!!” అని వాపోతారు. కాని వారు దేవుని దగ్గర ఏ విషయాన్నీ దాచలేరు.” (ఖుర్ఆన్-4:41,42)

“ఈ పాపాత్ములు తమ ప్రభువు ముందు తలలొంచి నిలబడినప్పుడు నీవు వారి పరిస్థితి చూడగలిగితే బాగుండు. అప్పుడు వారు (పశ్చాత్తాపంతో) ‘ప్రభూ! మేము అంతా చూసుకున్నాం, విన్నాం. మమ్మల్ని వెనక్కి పంపించు. మేము పుణ్యకార్యాలు చేస్తాం. ఇప్పుడు మాకు (బుద్ధొచ్చింది.) పూర్తి నమ్మకం కలిగింది’ అనంటారు. (ఖుర్ఆన్-32:12)

“అప్పుడు మేము ‘ఇక మీరు కల్పించుకున్న సహవర్తులను (మిథ్యా దైవాలను) పిలుచుకోండి’ అంటాము. వారు (తమ తమ ఇష్టదేవతలను) పిలుచుకుంటారు. కాని వారికవి ఎలాంటి సమాధానం ఇవ్వవు. చివరికి వారు (నరక) యాతనలు చూసుకుంటారు. వారు సన్మార్గం అవలంబించిఉంటే ఎంత బాగుండేది! దేవుడు వారిని పిలిచి ‘మేము పంపిన ప్రవక్తలకు మీరేం సమాధానమిచ్చారు’ ని అడుగుతాడు. అప్పుడు వారికి ఏం సమాధానమివ్వాలో ఏమీ తోచదు. వారు పరస్పరం ఒకరొకరు సంప్రదించుకోలేరు కూడా.” (ఖుర్ఆన్-28:64-66)

“(ఆరోజు) దారితప్పినవారి ముందు నరకం ఉంచబడుతుంది. అప్పుడా మార్గభ్రష్టుల్ని (దైవదూతలు) ఇలా అడుగుతారు: ‘మీరు నిజదేవుణ్ణి వదలి ఆరాధించిన ఆ మిథ్యాదైవాలు ఇప్పుడు ఏమైపోయాయి? అవి మీకేమైనా సహాయం చేస్తున్నాయా? పోని తమనుతామైనా కాపాడుకో గల్గుతున్నాయా?’ ఆ తరువాత (వారు) ఆ మిథ్యాదైవాలను, ఈ భ్రష్టుల్ని, షైతాన్ అనుచర మూకను అందరీ ఒకరి మీద ఒకరి పడవేసి నరకంలోకి త్రోసివేస్తారు.” (ఖురాన్-26:92-95)

ఈ ప్రపంచంలో మానవులకు మాదిరిగానే బుద్ధికౌశల్యం, విజ్ఞతా వివేచనలు కల మానవేతర బుద్ధిజీవులు కూడా ఉన్నారు. వారినే మనం జిన్నులు (భూతాలు) అనంటాము. అగ్నితో సృజించబడిన ఈ జిన్నులు మానవులకు కన్పించని ఒక విధమైన అగోచరజీవులు. అయితే వీరిలో కూడా సజ్జనులు-దుర్జనులు, విశ్వాసులు- అవిశ్వాసులు ఉంటారు. వీరు కూడా పరలోక న్యాయస్థానంలో తమ కర్మలకు లెక్క చెప్పుకోవలసి ఉంటుంది. కర్మవిచారణ తరువాత వీరికీ స్వర్గనరకాలు ఉంటాయి.

“దేవుడు వారందరినీ చుట్టుముట్టి సమీకరించే రోజు జిన్నులను ఉద్దేశించి “జిన్ను లారా! మీరు మానవజాతి నుండి ఎన్నోలాభాలు పొందారు(కదూ?)” అని అడుగుతాడు. దానికి వారి మానవమిత్రులు “ప్రభూ! మాలో ప్రతిఒక్కడూ ఇతరుల్ని బాగా వాడుకున్నాడు. చివరికి మేము మాకోసం నీవు నిర్ణయించిన సమయానికి చేరుకున్నాం” అని అంటారు. “అప్పుడు దేవుడు “అయితే మీ నివాసం ఇక నరకమే. అందులోనే మీరు శాశ్వతంగా పడిఉంటారు.” అని అంటాడు. అయితే దేవుడు కాపాడ దలచినవారు మాత్రం దాన్నుండి తప్పించు కుంటారు. నిస్సందేహంగా నీ ప్రభువు ఎంతో వివేకవంతుడు, సర్వజ్ఞుని. దుర్మార్గులు (ప్రపంచంలో ఉండగా పరస్పరం కలసి) చేసిన దుష్కర్మల ఫలితంగా ఇలా మేము వారిని (నరకంలో) ఒకరికొకరు స్నేహితులుగా చేస్తాము.” (ఖుర్ఆన్-6:128-129)

క్షణభంగురమైన ప్రాపంచిక స్రయోజనాలను ఆశిస్తూ భూతపిశాచాలను పూజించే వారు రేపు స్రళయదినాన తీవ్రంగా పశ్చాత్తాపపడతారు. ఆరాధనకు అర్హుడయిన అసలైన దైవం అల్లాహ్ మాత్రమేనని తెలుసుకొని కుమిలి కుమిలి దుఃఖిస్తారు.

“(ప్రాపంచిక మైకపు) తెరలు తొలగి యదార్థం ముందుకువచ్చే రోజు (దేవునికి) (సజ్జా) సాష్టాంగప్రణామం చేయడానికి మానవులు పిలువబడతారు. అప్పుడు వీరు సాష్టాంగపడ లేరు. వారి చూపులు (సిగ్గుతో) క్రిందికి వాలిపోతాయి. నైచ్చం, అవమానం వారిని చుట్టుముడ్తాయి. (ఇహలోకంలో)

నిక్షేపంగా ఉన్నప్పుడు వీరు సాష్టాంగప్రణామం కోసం పిలవబడుతుండేవారు. (కాని అప్పుడు వీరు తిరస్కరిస్తుండేవారు.)” (68:42,43)

“ఒకవేళ దుర్మార్గుల దగ్గర లోకంలోని యావత్తు సిరిసంపదలకు రెట్టింపు సిరిసంపదలుంటే, ప్రళయదినాన పడే పరమనీచమైన ఘోరశిక్ష నుండి బయట పడేందుకు ఆ సంపదనంతటినీ పరిహారం క్రింద ఇవ్వడానికి సిద్ధపడతారు. (అయినా వారా శిక్షనుండి తప్పించుకోలేరు.) అక్కడ దేవుని వైపు నుండి వారి పైకి వారెన్నడూ ఊహించని దారుణం వచ్చిపడుతుంది. వారి కర్మల దుష్ఫలితాలన్నీ వారి ముందు ప్రత్యక్షమౌతాయి. (ఈరోజు) వారు అపహాస్యం చేస్తున్నదే (రేపు) వారిమీద విరుచుకు పడుతుంది.” (ఖురాన్-39:47,48)

“ఎవరు తమ ప్రభువు దేవుడేనని పలికి, ఆమాట మీదనే స్థిరంగా ఉంటారో వారి (సహాయం) కోసం దైవదూతలు తప్పకుండా అవతరిస్తారు. అప్పుడు వారికి ఇలా ధైర్యం చెబుతారు: ‘భయపడకండి. విచారపడకండి. స్వర్గప్రవేశం గురించి మీకు చేసిన వాగ్దానం గుర్తుచేసుకొని ఆనందించండి. మేము ఇహలోకంలోనూ మీకు తోడుగా ఉన్నాము, ఇప్పుడు పరలోకంలోనూ మీకు తోడుగా ఉంటాము. ఇక్కడ మీరు కోరుకున్న వస్తువు లభిస్తుంది. మీరుకోరిందల్లా మీదే అవుతుంది. గొప్పక్షమాశీలి, అమిత దయామయుడైన దేవుని వైపున లభించనున్న ఆతిథ్యం ఇది’.” (ఖుర్ఆన్-41:30-32)

### 31. ఘోర పాపాల్లో మొట్టమొదటి పాపం

అబ్దుల్లా బిన్ మస్వూద్ (రజి) కథనం: నేను దైవప్రవక్త (స)ను “అన్నిటి కంటే ఘోరమైన పాపం ఏద”ని అడిగాను. దానికి ఆయన “నిన్ను సృష్టించిన వాడు దేవుడు అయినప్పటికీ అలాంటి దేవునికి దైవేతర శక్తుల్ని సాటికల్పించడం అన్నిటికంటే ఘోరమైన పాపం” అన్నారు. నేను “ఆ తర్వాత ఘోరమైన పాపం ఏది?” అని అడిగాను. “ఆహారంలో నీతో పాలుపంచుకుంటారన్న ఉద్దేశ్యంతో నీవు నీ సంతానాన్ని చంపడం” అని చెప్పారాయన. “ఆ తర్వాత ఘోరమైన పాపం ఏది?” అని మళ్ళీ అడిగాను నేను. “నీవు నీ పొరుగింటివాని భార్యతో వ్యభిచరించడం” అన్నారు ఆయన. (బుఖారి)

అబ్దురహ్మాన్ బిన్ అబూబకర్ (రజి) కథనం: దైవప్రవక్త (స) మమ్ముల్ని ఉద్దేశించి “నేను మీకు అన్నిటికంటే ఘోరమైన పాపాలను గురించి తెలుపనా?” అని అడిగారు. ఈమాట ఆయన మూడుసార్లు అన్నారు. దానికి మేము “తప్పకుండా తెలపండి దైవప్రవక్తా!” అన్నాం. అప్పుడాయన “దేవునికి ఇతరుల్ని సాటికల్పించడం, తల్లిదండ్రుల మాట వినకపోవడం” అని చెప్పారు. ఆ తర్వాత ఆయన (గోడకు) అనుకొని కూర్చున్నవారల్లా ఒక్కసారిగా లేచి నిటారుగా కూర్చోని “జాగ్రత్త! అబద్ధ మాడటం (అన్నిటికంటే ఘోరపాపం)” అన్నారు. ఇలా మాటిమాటికి చెబుతూపోయారు. చివరికి మేము మనసులో “అయ్యో! ఈయన ఈ మాటలు ఇకచాలిస్తే బాగుండు” అనుకున్నాం. (బుఖారి, ముస్లిం)

హజ్రత్ అబూహరైరా (రజి) కథనం: దైవప్రవక్త (సల్లం) తమ అనుచరుల్ని “మిమ్ముల్ని సర్వనాశనంచేసే పనులకు దూరంగాఉండండ”ని హెచ్చరించారు. దానికి అనుచరులు “ఆ పనులేమిటి దైవప్రవక్తా!” అని అడిగారు. దానికి ఆయన ఇలా సమాధానమిచ్చారు: “(1) దేవునికి సాటి కల్పించడం (సిర్క్), (2) చేతబడి చేయడం, (3) ధర్మయుక్తంగా తప్ప దేవుడు హతమార్చకూడదని నిషేధించిన ప్రాణిని హతమార్చడం, (4) వడ్డీ సొమ్ము తినడం, (5) అనాథసొమ్ము హరించువేయడం (6) ధర్మయుద్ధం లో వెన్నుజూపి పారిపోవడం, (7) ఏ పాపం ఎరగని అమాయక ముస్లిం మహిళపై అపనింద వేయడం.” (బుఖారి, ముస్లిం)

“మిమ్ముల్ని వారిస్తున్న ఘోరమైన పాపాలను మీరు మానుకుంటే మేము మీ చిన్నచిన్న పాపాల్ని మీ కర్మలచిట్టా నుండి తొలగించి మిమ్ముల్ని ప్రతిష్ఠాకరమైన (స్వర్గ) ధామంలో ప్రవేశింపజేస్తాము.” (ఖుర్ఆన్-4:31)

ఇక్కడ పెద్దపాపాలు మానుకుంటే చిన్నపాపాలను మీ కర్మలచిట్టా నుండి తొలగిస్తామంటే, మీరు చిన్నపాపాలు ఎన్ని చేసినా మిమ్ముల్ని పట్టుకోమని అర్థంకాదు. పెద్దపాపాలు మానుకోవడానికి ఇది ప్రేరణనిచ్చే హితబోధ మాత్రమే. చిన్న పాపాలను గురించి ఈక్రింది హదీస్ చూడండి:

ఇబ్నెఅబ్బాస్ (రజి) కథనం: దైవప్రవక్త (సల్లం) ఓరోజు రెండు సమాధుల మధ్య నడుస్తూ “ఈ సమాధుల్లో ఉన్నవారు శిక్ష అనుభవిస్తున్నారు. ఈ శిక్షకు పెద్ద కారణం ఏదీ లేదు. వారిద్దరిలో ఒకడు మూత్రం వంటిపై పడకుండా జాగ్రత్త వహించేవాడు కాదు. రెండోవాడు చాడీలు చెబుతూ తిరుగుతుండేవాడు, అంతే” అన్నారు. (బుఖారి)

### 32. మహనీయులపై మితిమీరిన అభిమానం

ఏ పనికైనా, ఏ విషయానికైనా ఒక హద్దుంటుంది. ఆ హద్దు దాటితే అది నిష్ప్రయోజనం అవుతుంది. ఇలాస్టిక్ తాడుకు కూడా ఒక హద్దుంది. ఆ హద్దుమీరి లాగితే అది తెగిపోయి, ఏ లక్ష్యం కోసం మీరు దాన్ని లాగారో అది నిర్లక్ష్యమవుతుంది. దైవధర్మం విషయంలోనూ అంతే.

మహాప్రవక్త ముహమ్మద్ (సల్లం) తదనంతరం ఇస్లాంవ్యతిరేక శక్తుల కుట్ర ఫలితంగా ప్రపంచ ముస్లింలు షియా, సున్నీలుగా రెండు వర్గాల్లో చీలిపోయారు. దైవప్రవక్త (సల్లం) అల్లుడు, పెదనాన్న కొడుకైన హజ్రత్ అలి (రజి)ని షియాముస్లింలు దైవప్రవక్త (స) స్థాయికి చేర్చారు. వారిలో ఒక వర్గం ఆయన్ని దేవుని స్థాయికి కూడా చేర్చింది.

కొంతకాలానికి షియాముస్లింలకు పోటీగా సున్నీముస్లింలలో కూడా ఒక వర్గం దైవప్రవక్త (సల్లం)ను దేవుని స్థాయికి చేర్చింది. ఆయనసలు మానవుడు కాదని, మానవాతీతుడని, అతీంద్రియశక్తి సంపన్నుడని విశ్వసించడం ప్రారంభించింది. ఆ వర్గముస్లింల ఆచరణ కూడా ఆ విశ్వాసానికి అనుగుణంగా మారింది. నేనిక్కడ వాటి వివరాలాలోకి పోకుండా కొన్ని హదీసులు మాత్రమే ప్రస్తావిస్తున్నాను.

మహాప్రవక్త ముహమ్మద్ (సల్లం) ఇలా ప్రవచించారు: “నా సమాధి దగ్గర జనం మాటిమాటికి సమావేశమయి దాన్ని పండుగ జరుపుకునే కేంద్రంగా చేయకండి. కాకపోతే నా శ్రేయస్సు కోసం దుఆ చేయండి. మీరు ఎక్కడున్నా మీ దుఆ నాకు చేరుతుంది.” (అబూదావూద్)

దైవప్రవక్త (స) పరలోకంలో లభించే కౌసర్ సరోవరం గురించి ప్రస్తావించినట్లు ఇలా తెలియజేశారు:

“ప్రళయదినాన కౌసర్ సరస్సు దగ్గర మీరు నన్ను కలుసుకుంటారు. నా దగ్గరకు వచ్చి (ఈ సరస్సు నీరు) తాగి వెళ్ళే ప్రతి మనిషీ ఇక ఎన్నటికీ దప్పిక గొనడు. అయితే ఆరోజు కొందరు నీరు తాగడానికి నా దగ్గరకు రావడానికి ప్రయత్నిస్తారు. నేను వాళ్ళను గుర్తిస్తాను, వారు కూడా నన్ను గుర్తుపడ్డారు. కాని (వాళ్ళను నా దగ్గరకు రాకుండా నిరోధించడం జరుగుతుంది.) వారికి, నాకు మధ్య ఒక అడ్డు ఏర్పడుతుంది.”

“(మరో ఉల్లేఖనంలో దైవదూతలు వారిని గెంటివేస్తారని ఉంది.) దాంతో వారు ఈ నీరు తాగడానికి నోచుకోలేరు. నేను ‘వీళ్ళు నావాళ్ళు కదా (ఎందుకు వీళ్ళను నిరోధిస్తున్నారు)?’ అని అడుగుతాను. దానికి (దైవదూతల నుండి) ‘మీ తదనంతరం వీళ్ళు (ధర్మంలో) ఎలాంటి కొత్త కొత్త విషయాలు తీశారో మీకు తెలియదు’ అని సమాధానం వస్తుంది. నేనీ మాట విని “దూరంగా ఉండండి. నా తదనంతరం ధర్మం రూపురేఖల్ని మార్చివేసినవారు దూరంగా ఉండండి” అనంటాను. (బుఖారి, ముస్లిం)

ప్రళయదినాన ప్రతి మనిషీ తన కర్మలకు తానే బాధ్యుడవుతాడు. ఒకరి కర్మలకు మరొకరు బాధ్యులు కాలేరు. అలాగే మనిషి దేవుణ్ణి, ఆయన అంతిమ ప్రవక్త (సల్లం)ను విశ్వసించిన తరువాత అంతిమ దైవవాణి దివ్యఖుర్ఆన్, ప్రవక్త (సల్లం) సంప్రదాయాల (హదీసుల) ప్రకారం పూర్తిగా జీవితాంతం నడచుకున్నవారే మోక్షానికి అర్హులవుతారు.

ఖుర్ఆన్, హదీసులకు వ్యతిరేకంగా ఏ ధర్మవేత్త, మతగురువు చెప్పినా వారి మాటలు వినకూడదు. సత్యర్మలు ఆచరించడానికి బద్ధకించేవారు మాత్రమే ఇలాంటి దగ్గరి (Short cut) దారులు వెతుక్కుంటారు. కాని వీరు “ఫలానా గురువుగారు చెబితే ఇలా చేశాను; ఫలానాధర్మవేత్త చెబితే చేశాను” అని చెప్పడంవల్ల దేవుని పట్టు నుండి తప్పించుకోలేరు. అక్కడ ఏ మతగురువూ, ధర్మవేత్తా వీరికి సహాయపడలేరు.

“వారు దేవునికి విలువ ఇవ్వవలసిన విధంగా విలువ ఇవ్వనే లేదు. పునరుత్థాన దినాన యావత్పూమండలం ఆయన పిడికిలిలో ఉంటుంది. నభోమండలం ఆయన కుడిచేతిలో చుట్టబడిఉంటుంది. వీరు చేస్తున్న బహుదైవారాధనకు ఆయన ఎంతో అతీతుడు, పరమపవిత్రుడు.” (ఖుర్ఆన్-39:67)

అలాంటి దేవునికి ఇతరుల్ని సాటి కల్పించడం, వారు కూడా తమ మొరలు ఆలకించి కోర్కెలు తీర్చుతారని నమ్మడం; తదనుగుణంగా ప్రవర్తించడం; ఆయనకు మానవబలహీనతలు ఆపాదించడం; సృష్టికర్త, యజమాని, ప్రభువయిన దేవుని పట్ల స్పష్టమైన విశ్వాసఘాతుక చర్య అవుతుంది. ఘోరమైన పాపంగా పరిగణించబడుతుంది. ఈ పాపానికి మనిషి బ్రతికుండగా క్షమాపణ కోరుకొని సన్మార్గం అవలంబించకపోతే, మరణానంతర జీవితంలో ఎంత పశ్చాత్తాపంచెందినా ప్రయోజనం ఉండదు.

దేవుడు తనకు సాటి కల్పించడాన్ని ఎట్టి పరిస్థితిలోనూ క్షమించడు. అది తప్ప ఇతర పాపాలను ఆయన తలచుకుంటే క్షమిస్తాడు. దేవునికి (ఆయన దైవత్వంలో, గుణగణాల్లో, శక్తిసామర్థ్యాల్లో) సాటి కల్పించడమంటే ఘోరమైన పాపం మూట కట్టుకున్నట్లే. (ఖుర్ఆన్-4:48)

“ప్రవక్తా! అతి సమీపానికి వచ్చివున్న (ప్రళయ)దినం గురించి ప్రజల్ని భయపెట్టు. ఆరోజు గుండెలు (గుభేలుమంటూ) గొంతులలోకి వస్తాయి. ప్రజలు పుట్టెడు దుఃఖాన్ని బలవంతంగా దిగమింగుతూ నోరుమూసుకొని నిల్చుంటారు. దుర్మార్గులకు ఏ అస్తమిత్రుడూ లభించదు. వారికనుకూలంగా సిఫారసు చేసే వారు కూడా ఎవరూ ఉండరు. వారి సిఫారసు అంగీకరించబడదు.” (ఖుర్ఆన్-40:18)

(ఏకదైవారాధనను నిరాకరించినవారు పరలోకంలో అనుభవించే దారుణమైన నరకయాతనల వివరాల కోసం ‘ఇస్లామిక్ రిసార్చ్ సెంటర్, నుండి వెలువడిన “పరలోక ప్రస్థానం” పుస్తకం చదవండి.)

\*\*\* -సమాప్తం- \*\*\*